
ערשטער קאפיטל}, 


דער קינד איז פארשוואונדן 


דער טעלעפאן-אפאראט האט זיַך שארף צוקלונגען. די פארקויפערין איז 
גראד געווען פארנומען מיט אן אלטע איינגעשפארטע פרוי, וועלכע איז נישט 
מיד געווארן זיך צו דינגען אויף דער פרייז פון א געוויסן ארטיקל, וועלכן זי 
האט געוואלט איינהאנדלען. 

"דער ארטיקל איז פון א באוואוסט גוטע קוואליטעט, און זיין פרייז איז 
גענצליך נישט איבערגעטריבן; די ברירה איז אין אייער האנט: איר קענט דעם 


ארטיקל קויפן אדער אים אפלאזן און גיין געזונטערהייט". . .-- האט זיך די 
פאר קויפערן, מיטן פארווייטאגטן געזיכּט-אויסדרוק, געווענדעט אומגעדולדיג 
צו די אלטע. 


די קלאנגען פון טעלעפאן האבן נישט אויפגעהערט. די פארקויפערין איז 
צוגעגאנגען און אויפגעהױיבן דעם טעלעפאן-טרייבל. 
"האלו!-- האט זיך דערהערט א שטים פון יענער זייט -- צו קען מען רעדן מיט 
מיסיס פילד?! "א! ביטע, דא רעדט. . ." 

"מיס פילד!--האט זיך באניט די שטימע פון דער אנדער זײט,מיט א 
מאדנעם דערשראקענעם טאן, -- דא רעדט די קינדער-גערטנערין פון דיין 
ג'עקי". . 

"וואס איז מיט ג'עקין געשען?!-- האט מיס פילד דערשראקן א קוויטש 
געטאן אין טעלעפאן--טרייבל. "הערט צו--האט די קינדער-גערטנערין 


6 איבערן בריק 


געפרואווט רעדן רוהיג -- היינטיגן פרימארגן האט באזוכט בי אונז אין 
קינדער-גארטן ג'עקי'ס פאטער, װי שטענדיג בי זיינע באזוכן, האט ער 
געברענגט פארן קינד פארשידענע זיסווארגן. ער האט געבעטן דאס ער וויל 
נעמען דעם קינד אױף א קורצן שפאציר און מיר האבן גארנישט 
פערדעכטיגט. עס איז דאך נישט דאס ערשטע מאל וואס ער נעמט מיט זיך 
דאס קינד. ער האט אונז געזאגט דאס ער װעט דאס קינד אפברענגען אין א 
קורצער צייט ארום. . . דאס קינד איז וויליג געווען צו גיין מיט'ן פאטער. . 
צװויי ‏ שעה זענען אװעק און דער פאטער האט דאס קינד נאכנישט 
צוריקגעברענגט. מיר האבן מער נישט געקענט, וי מעלדן דעם פאקט פאר 
אייך, מוטער פון קינד . 

קענטיג אז די ידיעה האט שטארק געטראפן די פארקױפערין. דער 
טעלעפאן -- טרייבל איז פון זיך אליין פון אירע הענט ארויסגעפאלן. זי האט 
זיך א ווארף געטאן אויף א דערנעבנדיגן שטול, פארהילט דעם פנים מיט 
ביידע הענט און אויסגעפלאצט אין א יעמערליכן געװיין. א מאדנע 
שוואכקייט האט איר ארומגענומען. איר הארץ וועלכער האט פריערט אזוי 
האסטיג געקלאפט האט זיך פלוצלונג אפגעשטעלט. מיט אמאל האט זי דעם 
קאפ פארווארפן און געבליבן ליגן פארחלש'ט. 

"וואסער! וואסער!"--האט די אלטע א שריי געטאן און זיך א נעם געטאן 
צו דער פארקויפערין. 

"וואס איז מיט אייך געשען?!-- האט זי סאפענדיג שווער געפרעגט, און 
געגאסן קאלט וואסער איר צו מינטערן. 

ביסלאכווייז האט די פארקױיפערין די אױגן געעפנט. זי האט זיך 
אויסגעגלייכט און מיט א שוואכער שטימע געװענדעט צו די אלטע: 

"אנטשולדיגט מיר! איך פיל מיך נישט גוט, איך מוז יעצט די קלייט שליסן". . 

"צו זאל איך אייך העלפן א היים גײן?" 

"ניין -- האט זי געענטפערט---א דאנק אייך. איך האף דאס איך על אליין 
קענען אנקומען צו מיין הויז". 

"עס איז נעבאך א רחמנות". -- האט די אלטע צו זיך אליין געשעפּשעט 
ארויסגייענדיג פון געשעפט. 

מיס פילד האט שנעל פארמאכט דעם געשעפט און זיך געווענדעט צום 
ריכטונג פון קינדער-גארטן. 


דער קינד איז פארשוואונדן ד 


די קינדער-- גערטנערין איז איר אנטקעגעקומען בלייך און דערשראקן, 
"וואס האב איך געקענט טאן?-- האט זי פארבראכן מיט די הענט-- האט מיר 
דען געקענט איינפאלן אז עס לויערט א אומגליק אויפן קינד פון זיין אייגענעם 
פאטער?! 

מיס פילד האט איר לאנג נישט געלאזט רעדן. 

"אין וועלכן ריכטונג זענען זי געגאנגען?!"-- האט זי היסטעריש געפרעגט. 

די קינדער-- גערטנערין האט דעם ריכטונג אנגעוויזן אבער צוגעבנדיג דאס 
עס איז א שאד צו גיין זוכן זייערע שפורן אין דעם וועג. צו פיל צייט איז שוין 
אריבער זינט דער פאטער איז מיט דעם קינד אוועק. אין פארלויף פון דער 
צייט האט דער פאטער, אוב דאס איז געווען זיין ווילן, זיך שוין געקענט גוט 
פארהוילן מען זאל אים דא נישט געפינען. 

"וואס זאל איך אבער יעצט טאן?!"--האט די מוטער פארצוייפלט 
געפרעגט. "ווער וואלט זיך עס פארגעשטעלט, אזא אומגליק זאל אויף מיר 
קומען. ?!-- האט זי וי צו זיך גערעדט -- מילא מיר קומט עס טאקע, איך האב 
שווער געזינדיגט אין מיין לעבן, אבער מיט וואס נעבאך האט זיך 
פארשולדיגט דאס יונגע קינדל". . 

די קינדערגערטנערין האט איר געפרואווט מוטיגן און שטארקן, אבער 
אומזיסט. 

"קום װועלן מיר גײן צו דער פאליציי"--האט זיך פלוצלונג די 
קינדערגערטנערין אנגערופן. 

ביידע האבן זיך ארויסגעלאזט אין וועג. א פאליציאנט האט פארשריבן 
אלע איינצעלהייטן פון די כאפונג און אויך די אורזאכן וועלכע האבן דער צו 
געברענגט. 

ער האט די פארצווייפלטע מוטער בארוהיגט, דאס אין היינטיגע מאדערנע 
צייטן האט די פאליציי גענוג ווירקזאמע מיטלען דעם כאפער צו אנטדעקן און 
צווינגען אפצוגעבן דעם קינד פאר דער מוטער. 

"אייך מוז איך דא פארהאלטן אויף א טיפערע אויספארשונג"-- האט דער 
פּאליציאנט העפליך זיך געווענדעט צו דער קינדער-גערטנערן. די לעצטע איז 
נישט געווען דערגעגן און אויף אלעס קלאר געענטפערט. נאך א קורצע 
אויספארשונג איז זי באפרייט געווארן, וויבאלד די פאליציי האט אויסגעפונען 
אז זי האט נישט קיין שום פארבינדונג צו דער פאסירונג. 

מיד, צובראכן און מיט א טריב פארצווייפלטן געמיט האט זיך מיס פּילד א 
היים געשלעפט. יענע נאכט האט זי נישט געקענט צו מאכן די אױגן. 

זכרונות פון פריערדיגע צייטן זענען אין אירע געדאנקען אויפגעשוואומען 
און אויפגעברויזט איר הארץ- = - 


צוייטער קאפיטל/ 


דער רעזולטאט פון שלעכטע ערציהונג 


א געליבטע בת-יחידה איז געווען רחל'ע צו אירע עלטערן, אין קליין פּויליש 
שטעטל. טראץ וואס די פאמיליע איז ווייט געװוען פון רייכקייט און דער 
פאטער האט שווער געהארעוועט שטייענדיג א גאנצן טאג און באדינענדיג 
זיינע קונדן אין קליין געוועלבל -- האט אבער די טעכטערל גארנישט געפעלט. 
דאס קליין רחל'ע איז געווען דאס שווארצ-אפל פון עלטערנס אויגן. שטענדיג 
געצערטלט און געוואױינט אלס וואס גלוסט צו באקומען. 

די עלטערן וועלכע האבן געוואלט ערציהען די טאכטער אין פיינעם 
אידישן וועג האבן אפגעדונגען פאר איר א פרומע געלערנטע לערערן א 
בעלת מידות טובות און יראת-שמים. דערמיט האבן זי זיך אבער נישט 
באגנוגנט. זי האבן געזארגט אויך פאר איר אלגעמיינע בילדונג. צוויי מאל 
אין דער וואך פלעגט זי גיין לערנען ביי א קריסטליכע לערערקע, אלגעמיינע 
לערנונגען. 

רחל'ע איז אויסגעוואקסן געזונט און געלערנט, צו דער פרייד פון די 
עלטערן. אבער ביסלאכווייז האט אויף זייער פרייד זיך פארשפרייט א וואלקן. 
די עלטערן, אפשטאמענדיג פון א פאמיליע פון ערליכע אידן, האבן אויך 
געשטרעבט אז זייער טאכטער זאל גיין אין זייער וועג. אבער אירע לעצטע 
פירונגען האט זי גענומען פאר'דאגהץ. זי האט זיך געענדערט. זי האבן 

געפילט אז דיזע ענדערונג צום שלעכטן, אין איר פירונג, איז א רעזולטאט פון 
אירע שטארקער פארבינדונג צו דער קריסטליכער לערערן. 

וואס די עלטערן האבן אוױך נישט געוואוסט איז געווען, דאס אין דער 
באהעלטעניש ליינט די טאכטער פיל ביכער, וועלכע די קריסטן פארשאפט 
איר און וועמענס אינהאלט איז זייער צווייפלהאפט. 
א כוואלע פון אנטיסעמיטישקייט האט זיך צולאזט אין גאס. עס האט זיך 
געפילט אין דער לופט דער ריח פון פולווער. אבער זייער ווייניג אידן האבן 
געשפירט דעם געפאר וועלכער לויערט אויף זיי, אויף דעם פוילישן באדן. די 
קריסטליכע שכנים וועלכע האבן יארן לאנג זיך געהאלטן פריינדליך צו די 
אידן האבן מיטאמאל, זייענדיג באװוירקט פון די גלחים און פירערס, 
אנגעהויבן זיך אפקערן פון זײי. דאס איז נאר געווען א אנפאנג. וואס ווייטער 
און שפעטער האבן זי זיך צו זיי גענומען מוטשען און פייניגן: 

"זײידעס, פארוואס האט איר געקרייציגט אונזער משיח?!" 

וואס זאל נעבאך ענטפערן אויף אזוינע פוסטע שלעכטע ריד א אידישער 
קליינהענדלער וועלכער איז קיינמאל נישט געוואױינט געווען צו דיסקוסירן 
אדער זיך שלאגן מיט די גוים מיט וועלכע ער האט שטענדיג געלעבט אין 
פרידן. יעצט האט ער מיטאמאל דערפילט דאס די ערד אונטער די פיס איז 
מער נישט זיכער. די רוהיגע צייטן האבן זיך געענדיגט דא. . . 

און ווען ער האט אין א העלן טאג געזען וי די שויב פּון פענסטער פון 
געוועלבל ווערט צושמעטערט דורך א שטיין וועלכן שקצים האבן געווארפן 
און ווען ער איז צו זיי ארויס, האבן זי זיך צולאכט און א קוויטש געטאן: 
"זײידע גיי צו דיין פאלעסטינע!"-- האט ער מיטאמאל פארשטאנען אז עס איז 
שוין געקומען די צייט צו פארלאזן די געבורטס-לאנד. 

עס איז געװען זייער שווער אויסצופירן. בעזונדערס האט זיך די טאכטער 
געגנגעשטעלט. 

"פאטער!--האט זי געזאגט -- וועלן מיר מוזן צוליב קינדישע שפּיל-טאטן 
פון שקצים, אויסוואנדערן פון אונזער ליבע לאנדל. . . זי נישט אזוי פּאנאטיש 
פאטער. . . די לאגע איז גאר נישט אזי ביטער װי דו מאכסט עס. . ." 

דעם פאטערס פנים האט זיך פארוואלקנט, ער האט געגעבן די טאכטער צו 
פארשטיין: "רחל'ע, פיל פון אונזערע גדולים און מנהיגים ווארענען וועגן 
דעם גרויסן פייער וועלכער קען זיך יעדעס רגע צופּלאקערן. אונז דארפן טאן 

אלס וואס מיר קענען זיך פון דעם פייער צו ראטעווען. פארוואס זאלן מיר דא 
בלייבן אין שטענדיגע שרעק פון דאס קומענדיגע. . . צווישן פיינטליכע שכנים 
וועלכע טראגן זיך ארום מיט שלעכטע געדאנקען וועגן אונז און ווילן אונז 
גערן אויסראטן וואס שנעלער. . . אט וועלן מיר ארויסוואנדערן נאך אמריקה. 
דארט אין דער גרויסער פרייער לאנד ועלן מיר קענען לעבן רוהיג." 

מיט א שווער הארץ און פארטרערטע אויגן האבן זיך די גרינהויז פאמיליע 
געשיידעט פון זייער געבורטס-לאנד. שווער איז געווען צו פארלאזן די קליינע 
ליבע הייזקע אין וועלכע זיי האבן אזוי רוהיג געוואױינט לאנגע יארן. געדוכט 
האט זיך זײ אז איך די הייזקע איז איינגעהילט אין טרױער אױיף זײיער 
געזעגענונג. . 

"דאס איז דער אידישער שיקזאל אין גלות--האט דער פאטער 
אפגעזיפצעט ארויפשטייגנדיג אויפן שיף -- שטענדיג דארף מען זיין נע ונד". . 
(פארוואגלט און וואנדערן) 

דער תמימות'דיג קליינהענדלער גרינהױז האט גארנישט געמערקט 
וואספארא שפאטישע מינע שטעלט אן זיין טעכטערל. אוב אין אנפאנג איז זי 
געווען שטארק דערגעגן דאס אויסוואנדערן, האט זי אבער זייער גוט געפּילט 
ארויפשטייגנדיג אויף דער שיף. פרישע כוחות האבן איר באהערשט און א 
שטארקער נייגער צו דער גרויסע רחבות'דיגער וועלט. 

אך! צו דער פרייהייט צו די ברייטע מרחקים! איר הארץ האט געקלאפט 
מיט פּרייד און לוסט. דארט אין דער גרויסער רייכער לאנד וועט זי קענען גוט 
פארברענגען אין איר יוגנט. 

די פרנסה אין דער נייער סביבה איז נישט שווער אנגעקומען. די געלט האט 
אין שטוב נישט געפעלט. אבער געפעלט האט די שטעטלישע אידישע 
אטמאספערע, וועלכע איז געווען איינגעזאפט מיט באשיידנקייט און אידישע 
ריינקייט. 

אוב פאר די עלטערן איז זייער שווער געווען דאס צופאסטן זיך אין נייעם 
ארט; האט זיך אבער די טאכטער געפילט וי א פיש אין וואסער. יונג איז זי 
געווען; ליב געהאט געזעלשאפט און דאצו גוט געלערנט. 

אין א גרויסער אונטערנעמונג איז זי געווארן א סעקרעטארן און א דאנק 
אירע טאלאנטן האט זי זיך שנעל איינגעארדנט און אריינגעפאסט אין דער 
"הויכער געזעלשאפט", מיט וועלכע זי האט זיך צוזאמענגעטראפן. 

צו די עלטערנס גרויסן ווייטיג האט זי זיך באקאנט און באפריינדעט מיט 
איינעם פון די הויכע אנגעשטעלטע, דאס איז געווען א קריסט מיטן נאמען 
האריס פִילד. 

ווען די עלטערן האבן איינדערקענט אין זייער בראך, איז שוין צו שפעט 
געווען. ביי דער געזעלשאפט זענען שוין האריס מיט רחל'ען וועלכע האט 
פארטוישט איר נאמען אויף "ריטא"--גערעכנט געווען אלס חתן כלה. 

דער פאטער האט זיך געעלטערט פאר דער צייט. 

דערווייל זענען פון איירופה אנגעקומען ביטערע גריסן. היטלער האט 
פארנומען די דייטשע הערשאפט און אויפגעהעצט די מאסן געגן די אידן. 

"יענקל -- האט זיך רחל'ס מוטער געװוענדעט אין א טאג צו איר מאן--עס 
ווייטיגט מיר טאקע זייער אויף דעם ביטערן שיקזאל וועלכער האט געטראפן 
אונזערע ברידער אין דער אלטער היים, אבער טראץ דעם דארפן מיר דאנקען 
דעם אויבערשטן דאס מיר האבן זיך באצייטנס געראטעװעט פון דעם 
שוידערליכן גיהינום". . 

"אך!--האט גרינהויז געענטפערט--מיר האבן טאקע אוזער לעבן 
געראטעוועט, אבער ווער ווייסט אויב נישט פארשפילט דאדורך דעם נפּש פון 
אונזער טאכטער". . 

די מוטער האט שווער אפגעזיפצעט. די טאכטערס פירונג איז וי א דארן 
אין הארצן. 

עס איז נישט אריבער קיין סאך ציט און ריטא האט געמאלדן אירע 
עלטערן דאס זי גרייט זיך צו הייראטן מיט האריס פילד. װי א דונער אין העלן 
טאג האט זיי געטראפן די טראגישע בשורה. דער צובראכענער פאטער האט 
זיך געבעטן ביי די טאכטער, זי זאל נישט אנטאן א אייביגע שאנד פאר דער 
פאמיליע. די מוטער, א כשריה פרומע אידענע, האט גע'חלש'ט פאר עגמת 
נפש. זי האט זיך אין שווארצסטן חלום אזוינס נישט פארגעשטעלט. עס האט 
אבער נישט געהאלפן קיין קלאגן און וויינען. נישט מיט בייזן און נישט מיט 
גוטן, עס איז שױן צו שפעט געווען. 

די גרויסארטיגע "חתונה" איז פארגעקומען אין רעפארמישן טעמפל 
"כינערעט". האריס װעלכן עס האט קנאפ וואס אינטרעסירט די 
חתונה-צערעמאניעס, האט געוואלט מען זאל הייראטן אין געריכט-הויז. 
אבער ריטא האט נישט געוואלט פארציכטן אויפן פאראד. לעצטנס האבן 

אייניגע פון אירע חבריטעס געהייראט אין רעפארמישע-טעמפלען, אויך זי 
האט געוואלט טאן דאס זעלבע. 

אן הייראט צװוישן א קריסט און איד איז נישט געווען אויפפאלענד אין 
טעמפל. ראביי פראנץ איידלרינג, איז געוואוינט געווען דאצו. די "חופה" איז 
פארגעקומען אין א ברייטן זאל דער "חתן", צוגעדעקט די קאפ מיט א קליין 
קאפל, האט "מקדש" געווען זיין פרוי מיט צויי בריליאנטענע אוירינגען. . . 
"דערמיט זענט איר פארהייראט"!--האט דער ראבײי אויסגערופן מיט 
עקסטאזי נאך דעם וואס ער האט זיך פאטאגראפירט מיט דאס פארל אין 
אייניגע פאזעס. "עס זאל זיין צום לעבן מיט מזל און הילף!"-- האט ער 
צוגעגעבן. 

די געלאדנטע האבן געפאטשט מיט די הענט און געטופעט מיט די פיס. דאן 
האבן זיי זיך פארשפרייט ארום די באלאדנטע טישן. דער ראביי האט מיט 
גרויס ערווירדיגקייט געשפאנט צום זאל-ווינקל, דארט איז געשטאנען. א 
אפגעגאלדעטער באסיין מיט גלאנציגע זייף וואסער. ער האט ביידע הענט 
איינגעטונקען אין די וואסער, דאן זיי אויפגעהויבן און מיט אויפגעהויבענע 
אויגן געזאגט: 

"געבענטשט ביסטו אונזער האר וועלכער האט אונז באפױלן און 
געהייליגט מיט וואשן אונזערע הענט". . . דערנאך האט ער צושניטן א גרויסע 
חלה און געמאכט די ברכה "המוציא", מיט אייניגע גרייזן וועלכע קיינער פון 
די פארזאמלטע האט זי אפילו נישט געמערקט. דאן האט ער גענומען פרעסן 
און זויפן אזוי וי אלע אנדערע און אנגעפירט מיט גרויס וויכטיגקייט מיט דער 
פייערונג. 

אין דער צייט וואס די געסט האבן געפרעסן און זיך פאראומרייניגט מיט 
טריפה שפייזן ביי דער האכצייט פון ריטאן. האט א שרעקליכער אומגליק 
פאסירט אין עלטערן-הויז פון די 'גליקיכע" כלה. דער פאטער וועלכער האט 
זיך דערוואוסט דאס זיין טאכטער, וועלכע האט מיט צװײי וואכן צוריק 
פארלאזט די הויז, אן איבערצולאזן נאך איר א שפור, האט חתונה געהאט 
מיט א גױ, האט עס נישט געקענט אריבערטראגן. יענעם אװװנט האט ער 
געכאפט א הארץ-אטאקע און אויסגעהױכט די נשמה אױפן וועג צום 
שפּיטאל. אלע באמיהונגען צו ראטעווען זיין לעבן זענען נישט געלונגען. 

די אומגליקליכע צובראכענע אלמנה איז יעצט געבליבן איינער אליין. 

איינזאם זענען די טעג אריבער. און איר טרױער האט געלאזט שווערע 
איינדרוקן אין איר הארץ. איר געזונט איז רואינירט געווארן און עס איז קיין 
סאך צייט נישט אוועק ביז מען האט איר געמוזט שפיטאליזירן. עטליכע וואכן 
איז זי געלעגן אין שפיטאל, איר מצב איז אבער נישט בעסער געווארן. אירע 
פיינליכע מחשבות און ווייטאגליכע געפילן האבן ענדע איר צובראכן, אויך זי 
איז געווען דער קרבן פון איר טאכטערס פירונג. 

די פארשטויסענע טאכטער האט בכלל נישט געוואוסט וועגן טױט פון אירע 
עלטערן. גליקליך האט זי פארברענגט יעדן טאג. פארלאזן פון דאגות, 
ארומשפאצירט אױף דער שײנער װעלט און אנגעקוואלן פון זיינע 
פארגעניגנס. 

ריטאס גליק איז געקומען צום ענד מיטן ענד פון האניג-מאנאט. אירע 
פאר'שיכור'טע געפילן האבן גענומען אױיסװועבן. האריס האט זיך 
צוריקגעקערט צו דער ארבעט מיטן פולסטן ברען און באנאכט פלעגט ער 
צוריק קומען מיד און אויפגערעגט. 

פון קליינע אומוויכטיגע קריגערייען האבן ארויסגעשפראצט אפּטערע און 
גרעסערע אמתיע קריגן. ביז איינמאל האט זיך האריס מיט כעס צו איר 
אנגערופן: 

. ידו פארפלוכטע שלעכטע יודעשקע!" 

זיינע רייד האבן געטראפן װי א שווערד אין הארצן. וואו איז זיין גלייב- 
בארעכטיגונג, וואו איז אהינגעקומען זיין מענטשן'ליבע וועלכע האט 
מכלומרשט געהערשט אין זיין הארץ צו יעדן מענטש, נישט וויכטיג פון וואו 
ער זאל נאר שטאמען. . . 

אויך ווען ג'עקי איז צום יאר געבוירן האט זיך דער פרידן נישט אומגעקערט 
אין הויז. דאס יונג פריש פנים ריטאס האט זיך באדעקט מיט א שטענדיגן 
וואלקן און טיפע טרויער האט ארויסגעשפראצט פון אירע פארלאשענע 
אויגן. אויך די שלעכטע בשורה וועגן אירע עלטערנס טױט, וועלכע איז צו 
איר געקומען האט איר שטארק דערקלאפט. זי וועלכע האט קיינמאל נישט 
געוואוסט צו שאצן די חשיבות פון אידישן אפשטאמונג און שטענדיג 
געשטרעבט אראפ צו ווארפן פון זיך דעם אידישן יאך, האט מיט אמאל 
דערפילט וי טיף און ווייט זי איז פארקראכן. זי האט געפילט אז אלע אירע 
צרות זענען בארעכטיגט, ווייל אירע זינד זענען אויסער געוויינדליך שווער. 

די הארץ האט איר גענומען ציהען צוריק צום אידישקיט. טראץ די 

שווערקייט האט זי אויף צו להכעיס איר גוישן מאן געמאכט א ברית פאר איר 
קינד. דא האט זי זיך מער נישט געווענדעט צו קיין רעפארמישן רב נאר צו א 
כשר'ן אידישן מוהל. נאך פילע אמפערנישן און קריגערייען האט האריס 
פארלאזט די שטוב. "איך קען נישט וואױנען אונטער איין דאך מיט 
אידן"-- האט ער מיט העקל געזאגט. און פארטראסקעט די טיר מיט שטורעם. 

ריטא האט זיך גארנישט געערגערט אויף דעם וואס זי איז פון איר שלעכטן 
מאן פטור געווארן. זי האט באשלאסן אריבער צו פארן אין א אנדער שטאט, 
דארט וועט זי לױט דער אנווייזונג פון א ערליכן פרומען רב ווידמען איר לעבן 
צו ערציהען איר קינד, אין גלײיכן אידישן וועג. 

אבער איר מאס ווייטאגן איז נאכנישט דערפילט געווארן. געמיינט האט זי 
אז האריס האט פארגעסן איר מיט איר זון. אבער די פאקטן האבן געוויזן 
אנדערשט. אין א העלן טאג איז ער ערשיינען אין איר הויו. ריטאץ האט זיך די 
קאפ פארשווינדלט פון פארדרוס און שרעק. ער האט מיט שטרענגקײט 
געפאדערט זי זאל אים אוועקגעבן דאס קינד ג'עקי. . 

ריטא איז רויט געווארן פון אויפרעגונג: "וואס ווילסטו פון קינד?!-- האט זי 
געשריהען -- ער געהערט נאר צו מיר, ער איז א אידיש קינד!!" 

האריס האט שפאטיש געשמייכלט: "צו וועמען ער געהערט-- דאס וועט 
מען באשליסן אין געריכט!" 

ער איז אוועק און רחל האט שיעור גע'חלשט פון שרעק. זי האט שטארק 
מורא באקומען טאמער וועט געלינגען האריסן צו משחד זיין די ריכטער, זי 
זאלן אורטיילן אז דאס קינד געהערט צום פאטער. 

זי האט געטאן איבערנאטירליכע באמיאונגען און פאר א גרויסע סומע 
אפגעדונגען א געניטן גוטן אדוואקט. צו איר גרויס פרייד האט זי געוואונען 
אין געריכט. די שופּטים האבן באשטימט דאס דער קינד געהערט צו דער 
מוטער. אבער דער פאטער איז ערלוױבט אים צו באזוכן פון צייט צו צייט. 
וויבאלד עס איז נישט וויליג פאר די עלטערן זיך צו טרעפן אין איין הויז, איז 
באשטימט געווארן דאס דער פאטער זאל באזוכן דעם קינד אין קינדער- 
גארטן, וואו ער געפינט זיך. 

אזוי איז עס טאקע געווען. פון צייט צו צייט פלעגט דער פאטער, באלאדנט 
מיט שפיל-צייג און זיס-ווארגן, באזוכן ביים קינד. רחל האט בלית ברירה 
דערצו אינגעשטימט. זי איז געװען שטארק קורצזיכטיג, און נישט 
פאראויסגעזען דעם צוקונפט. געהאפט האט זי אז אין א קורצער צייט ארום, 

נאך דעם וואס זי וועט זיך אנקלייבן אגעוויסע שי::ע געלד וועלכע זי וועט 
פארדינען ביי דער ארבעט אין געוועלב, װועט זי מיט איר 'זינד אנטלויפן און א 
אנדער ארט. דארט וועט זי קענען אויס באהאלטן ג'עקי'ן פוּן דעם פאטער. 
אבער האריס האט איר אויסגעכאפט-- - - 


דריטער קאפיטל/ 


גלות פֿון א אידיש-קינד 


א מוראדיגער פארצערנדיגער פייער האט זיך צופלאקערט אין אירופה. 
אזוינס האט מען גארנישט געזען. טאג איין טאג אויס זענען געלאפן געפאקטע 
באנען מיט "לעבעדיגע סחורה" - מענטשן: מענערפּרויען און קינדער געפירט 
צום אויסראט. הונדערטער טויזנטער אידן זענען אומגעקומען מיט מיתות 
משונות ר"ל. צווישן זיי אלטע און קראנקע אויך תמימות'דיגע אומשולדיגע 
קינדער. 

די פאמיליע בארג איז אויך געווען צווישן די אומגליקליכע וועלכע זענען 
אריינגעפאלן אין די נאצישע מערדערליכע הענט. געווען זענען זי א כשר'ע 
אידישע פאמיליע און געלונגען איז זײ פינעף יאר נאכאנאד זיך צו 
אויסבאהאלטן אין א בונקער וועלכער איז פון אנפאנג געגרייט געווארן אלס 
רעטונגס און באהאלטונגס ארט אױיף א לאנגער תקופה. 

פון צייט צו צײט פלעגט דער פאטער זיך פארשטעלן מיט פויערשע 
קליידער און אזוי זיך פאר'גנב'ענען אויף דער ליכטיגע וועלט, זוכן שפייז 
פאר די פאמיליע. 

מען קען זיך גארנישט פארשטעלן װוי שטארק האבן די פאמיליע געליטן 
אין זייער בונקער טיף אין דער ערד. די יונגע ביינדאלאך פון די קינדער זענען 
ווייך און צוקרומט געווארן פון מאנגל אין זון שטראלן. און זייערע פנים'לעך 
זענען נעבאך בלייך געווען קרענקליך. 

אין איינע פון זיינע "באזוכונגען" אין דרויסן האט דער פאטער זיך באגעגנט 
מיט אידישע פארטיזאנען. יענעם טאג איז ער אהיים געקומען פרייליך און 
אויפגעלייגט, מיט א בשורה טובה: די פארטיזאנען ערלױבן אים מיט זיין 
פאמיליע זיך אנצושליסן מיט זייער גרופע אין וואלד. א נייע לעבן איז אריין 
אין די פאמיליע הערנדיג די גוטע בשורה: מען האט שין מער נישט וױ 
געשמועסט אױף דעם צוקונפטיגן לעבן בײ די פארטיזאנען, און די 
צוגרייטונגען צום וועג. די קינדער האבן מיט פרייד און אומגעדולד געווארט 
צום טאג, אין וועלכן זי וועלן אויך באקומען געווער, זיך צו באניצן געגן די 
מערדער. וועלכע זענען דארשטיג נאך אידיש בלוט. 

אבער לדער האט זיך עס אנדערשט געפירט. אין יענעם טאג וואס אין 
אים איז באשטימט געווען צו פארלאזן דעם בונקער און זיך ארויסלאזן אין 
וואלד, האבן זיך די פאמיליע געפריהט אויפצושטיין. אלע פעקלאך זענען 
שוין גרייט געווען. פארטאג זענען זי ארויסגעקראכן פונעם בונקער, איינער 
נאכן אנדערן. די פריה-מארגן לופט האט זיי פארשיכורט מיט זיין אנגענעמען 
ריח. זי האבן טיף אריינגעאטעמט דעם ריינעם געזונטן לופּט וועלכער האט 
זיי אזוי אויסגעפעלט אין די טיפענישן פון דער ערד. מיט אנגענעמע געפילן 
האבן זיי שטילערהיט געשפּאנט איינער אין דעם טריט פון צוייטן, אכטונג 
געבנדיג נישט ארויסצולאזן דעם קלענסטן קול. 

אין שפיץ איז געגאנגען דער פאטער. אלע זיינע חושים און די אױגן 
אנגעשארפט צו זען און אויסמיידן יעדע מעגליכע סכנה. 

פלוצלונג אבער איז ער שטיין געבליבן פארגליווערט. אנטקעגן אים זענען 
אויסגעוואקסן א גרופע מערדערליכע באוואפנטע נאצים. דער פאטער האט 
געפרואווט געבן א סיגנאל דער פאמיליע זיך איינצובויגן, אויך ער האט זיך 
געפרואווט באהאלטן צווישן די געװיקסן, אבער פאר אומזיסט. די מערדער 
האבן זי שון דערזען. . . 

דער לעצטער אין דער רייע איז געווען דער אכט יעריגער מוטי. די מוטער 
וועלכע איז פאר אים געגאנגען, האט שטיל א מורמל געטאן: "מיין קינד, קער 
זיך שנעל אום צום בונקער ראטעווע דיין לעבן!"-- = - 

מוטי האט זיך פאמעלעך א לאז געטאן צו דער ערד און אויף אלע פיר 
צוריקגעקראכן צום בונקער. ער האט געהאפט דאס די איבעריגע הויז"געזינד 
װועלן טאן דאס זעלביגע. א פאר מינוט זענען אריבער און דערווייל האט ער 
קיינעם נאך נישט געזען צוריק. ער האט אנגעשטרענגט זיך מיט אלע קרעפטן 

צו הערן וואס אין דרויסן טוט זיך, ווען ער האט פלוצלונג געהערט א 
מורא'דיגן אויסגעשריי פּון דער גאנצער פאמיליע: 

"שמע ישראל ה' אלקינו ה' אחד!" דאן האט ער געהערט די שיסערייען. . . 
"מיין ליבער פאטער! ליבע מוטער! טײערע שװועסטער און ברידער-- האט 
מוטי'ס הארץ געשריגן מיט בלוטיגע טוערן -- איך שוװוער! איך וועל אייער 
וועג נישט פארלאזן! אין אידישן וועג װועל איך גיין און דינען דעם אידישן ג- 
ט, מיין גאנצן לעבן!" 

אכט יאר איז מוטי אלט געווען. אבער אין יענעם ביטערן טאג האט ער זיך 
פיל געעלטערט. זיינע געדאנקען און פירונג איז געווארן װױ פון "א 
דערוואקסענעם מענטש. 

װי לאנג דאס עסן האט געקלעקט איז ער נאך געבליבן אין בונקער. 
שרעקליכע טעג זענען אויף אים אריבער. די איינזאמקייט האט אים שטארק 
דערקוטשעט, אבער די שרעק פון די נאצים האט אים נישט געלאזט פארלאזן 
דעם בונקער. 

נאר ווען דאס גאנצע שפייז האט זיך אויסגעלאזט האט ער באשלאסן זיך 
איינצושטעלן און ארויסגיין. 

שפעט אין דער נאכט איז ער פוּן בונקער ארויס. זודיגע טרערן האבן זיך 
געקייקלט פון זיינע אויגן: אט װועט ער זיך יעצט דארפן קעגנשטעלן איינער 
אליין קעגן אזא גרויסע :1כזריות'דיגע וועלט. . 

"פרידן צו אייך מיינע ליבע עלטערן, שוועסטער און ברידער!"--האט ער 
מיט ביטערליכע שמערצן געמורמלט און דאן זיך ארויסגעלאזט אין וועג. 

מוטי האט געהאט א "ארישן" קריסטליכן אויסזען. בלאנדע האר און בלויע 
אויגן. ער האט באשלאסן צו פארלאזן דעם פלאץ וואו מען קען אים נאך 
דערקענען אלס אידיש קינד און זיך דערווייטערן דארט וואו מען קען אים 
נישט. דארט וועט ער דערציילן דאס ער איז א פויעריש קינד וועמענס עלטערן 
זענען גע'הרג'עט געווארן פון די באמבארדירונגען. 

אין דער טונקלקייט פון דער נאכט איז ער זיך שנעל און פלינק אריבער 
גרויסע מרחקים. די שרעק האט אים געטריבן צו אנטלויפן וואס שנעלער און 
ווייטער. פאר טאג איז ער אנגעקומען אין א אומבאקאנטן דארף. מער האבן 
אים זיינע פיס נישט געטראגן. ער איז צוגעקומען צו א פעלד און זיך 
אנידערגעלייגט שלאפן. צוױישן די געדיכטע געוויקסן. 

ווען ער האט זיך אױפגעכאפט פון שלאף האבן ווארעמע זון שטראלן 

געגלעט זיין פנים. ער האט זיך דערמאנט אין זיין לאגע און מיט אלע קרעפּטן 
זיך געשטארקט אום נישט צו אויסזען פארצווייפלט. 

ער האט גענומען שפּאנען מיט ברייטקייט, זינגענדיג א לידל. פאר דער 
ערשטער הייזקע וועלכע ער האט אנגעטראפן האט ער זיך אפּגעשטעלט און 
אנגעקלאפט אין טיר. 

א אלטע פויערקע האלב בלינד, האט אויפגעהעפנט א שפאלט פון דער 
טיר. 

"וואס ווילסטו דו פרעכער יונגאטש;!"-- האט זי מיט א דראהענדע 
שטימע געפרעגט. 

"באבע -- האט ער זיך גענומען בעטן -- איך בין א יתום. גיב מיר עפּעס צו 
עסן, צו טרינקען, צו איבערכאפן דאס הארץ. . . איך װעל נעכטיגן אין חצר 
און דערפאר על איך פאשען דיינע שאף און באארבעטן דיין גארטן". . . 

די אלטע האט אים שטארק באטראכט מיט אירע האלב בלינדע אױגן. 
קענטיג אז זיין אויסזען איז איר געפעלן געווארן. 

"קום אריין -- האט זי אים א זאג געטאן -- אבער וויי וועט זיין צו דיר אויב 
דו װעסט פּרואוון עפעס דא צו גנב'ענען!" 

ב"ה--האט מוטי געטראכט מיט ערלייכטערונג: דער אויבערשטער האט 
מיר געפירט אויפן ריכטיגן -װעג, דא װעט זיין נישט קיין שלעכטער 
באהעלטעניש". . 

אין אויוון האבן רויטע פלעמלאך געטאנצט און געוואונקען. די פויערטע 
האט זיך צוגעשלעפט צום אויוון אים געעפנט און ארויסגענומען אייניגע 
געבאקענע קארטאפל. דער אנגענעמער ריח האט שטארק צורייצט דעם 
הונגעריגן קינד וועלכער האט שוין וואכן לאנג קיין געקעכטס נישט פארזוכט. 
ער האט שנעל פארשלונגען די פארציע און גלייך אויפגעשטאנען גרייט 
ארויסצוגיין צו דער ארבעט. די אלטע פויערטע האט אירע בלינדע אויגן פון 
אים נישט אראפגענומען. זי האט אים אלס באטראכט פארדעכטיגט, ענדע 
האט זי פון שטאל ארויסגעפירט פיר אנגעפיטערטע שוויינען. "נא, גײ מיט 
זיי-- האט זי א שטופ געטאן מוטי'ן -- היט עס זאל זיי קיין בייז נישט פאסירן". 

דער גליקליכער קינד האט אוועקגעפירט די שויינען צו די אפענע 
פעלדער. געהאפט האט ער אז די אלטע מכשפה װעט אים מיטגעבן "צידה 
לדרך" אבער ער האט קיין שום שפייז נישט באקומען. 

פארנאכט האט ער זיך אומגעקערט מיד און הונגעריג. די פויערטע האט 

אים דערלאנגט א שטיקל הארטע ברויט מיט א פאר ציבעלעך. "ענדיג שנעל 
עסן און גיי לייג זייך שלאפן"-- האט זי געהייסן. דאן האט זי מיט א געמאכטן 
קרעכץ צוגעגעבן: "שוװוערע ביטערע צײטן זענען אנגעקומען עס איז 
גארנישטא מיט וואס דעם הונגער צו שטילן". . . 

דאס קינד איז נאך דער "סעודה" געבליבן גוט הונגעריג אבער ער האט קיין 
ווארט נישט גערעדט. ער האט זיך איינגעדעקט מיט א שמאטע אויפן נידריגן 
בעטל ביי דעם אויון און געדאנקט השי"ת אויף די חסדים וואס ער טוט מיט 
אים. א טיפער שלאף האט אים באפאלן, אבער ער האט נאך פארספייעט צו 
זען װי דורך א נעפל װױי די אלטע גײט צו צום אױוון און א ווארעמער 
אנגענעמער רויך פון געבראטנס האט זיך פארשפרייט אין דער הייזקע. די 
פויערטע האט זיך איינגעבויגן איבער א פולן טעפל און מיט א גרויסן לעפל 
ארויסגעשלעפט און געפּרעסן שטיקער פארעדיג פלייש מיט קארטאפל. זאט 
געווארן פון דאס עסן איז זי צוגעגאנגען צום קריגל מילך, נעבן דער טיר און 
געטאן א טרונק אויס מיט איין זופּ. צופרידענערהייט האט זי א קוק געטאן 
אויפן שלאפענדיגן קינד, זיך אפגע'צלם'ט און אריין אין ווארעמען געלעגער. 

מאנאטאניש האבן זיך די טעג געצױגן. יעדן טאג, גאנץ פריה פלעגט מוטי 
ארויסגיין צו דער פאשע און זיך אומקערן פארנאכט. ער האט זיך שטארק 
געהיט פון א באגעגעניש מיט אנדערע פאסטאכער. בכלל פלעגט ער זיך 
אויסמיידן פון מענטשן, כדי נישט צו ברענגען אויף זיך קיין פארדאכט. טראץ 
דעם פּלעגן אים "שקצים" נישט איינמאל באפאלן. זי פלעגן אים שלאגן און 
שלעכטס טאן. אבער אין פארלויף פון דער צייט האט ער זיך אויסגעלערנט צו 
פירן וי זיי. אזוי האט ער שוין מער נישט מורא געהאט פאר די ווילדע יונגען. 
און ווען עמיצער פלעגט זיך קומען מיט אים רייצן פלעגט ער אים אפגעבן וי 
עס קומט אים. 

אויך אויף דער אלטער מכשפה וועלכע פלעגט אים אויסהונגערן און 
שלאגן פּלעגט ער זיך קליגן. ווען זי פלעגט נישט מערקן פלעגט ער טרינקען 
מילאך פון קריגל און עסן פון די געקעכצן פון אויוון. 

מוטי האט געמיינט אז ביז די ענדע פון קריג וועט ער קענען רואיגערהייט 
וואוינען ביי דער פויערטע אבער דער שיקזאל איז געווען אן אנדערער. 

אין איינע פון די נעכט האט ער זיך פארקילט. ער האט באקומען הויכע 
פיבער און גענומען רעדן פון היץ. ער האט גערעדט וועגן דעם פאטער און 


22 איבערן בריק 


מוטער וועגן די שוועסטער און ברידער און דערביי געוויינט אויף זייער טויט. 
די אלטע וועלכע האט זיך דערוואוסט פון דעם קינדס אידישקייט, איז 
געשטאנען פארגליווערט. קיין שום רחמנות געפיל האט איר נישט באנומען 
אויף דעם אומגליקליכן אידישן קינד, וועלכער האט פארלוירן זיין פאמיליע 
אזוי טראגעדיש. א פינסטערער פלאם האט אויפגעפלאקערט אין אירע אויגן. 
גאנץ פריה ווען עס איז אים אביסל בעסער געווארן האט זי זיך 
צוקוויטשעט: "דו פארשאלטענער זײד, פארוואס האסטו מיר אפגענארט?! 
פארלאז שוין מיין שטוב! שטענדיג האבן מיר די שכנים געווארנט אז דו זעסט 
אויס צו זיין א אידיש קינד, איך האב זײ אבער נישט געגלױיבט" . 

אזוי שרייענדיג איז איר צארן אלס מער און מער געשטיגן. זעהענדיג וו 
דער קינד זיצט און קוקט דערשראקענערהייט נישט עפענענדיג זיין מױל האט 
זי אים א כאפ געטאן פארן קארק און א קוויטש געטאן: "אנטלויף שנעל 
אנישט פיר איך דיר שוין צו דער גיסטאפא!" 

בלייך און שוואך, ציטערדיג פון קעלט און שרעק איז מוטי ארויסגעלאפן 
פון שטוב. ער האט גענומען לויפן וואו נאר די פיס האבן אים געטראגן. פון 
צייט צו צייט האט ער זיך אויסגעדרייט קוקן, צו האט די מכשפה נישט חרטה 
געקראגן אויף דעם וואס זי האט אים לעבעדיג ארויסגעלאזט פון שטוב און צו 
לויפט זי אים נישט נאך כדי צוריקצונעמען. . . 

א קאלטער שווייס האט אים באדעקט. די שרעק האט אים געטריבן צו 
לויפן ווייטער און ווייטער. צובראכן און מיד איז ער נאך א שעה לױפן 
אנגעקומען אין א באוואקסענעם פעלד מיט ווייץ. ער האט זיך צווישן די 
הויכע זאנגען אוועקגעלייגט און צוגעמאכט די אױגן. 

אזוי איז ער געלעגן און געשלאפן ביז א בילערײי פון הינט האט אים 
אויפגעוועקט. ער האט ארויסגעקוקט פון דער באהעלטעניש און געמערקט א 
גרופע שקצים מיט שוויינען. מורא האבנדיג פארצוזעצן אין וועג איז ער 
געבליבן אין פעלד ביז די נאכט איז צוגעפאלן. ער האט באשלאסן זיך צו 
ווענדן צום וואלד. דארט וועט ער זיך קענען שפּייזן מיט וואלד געוויקסן און 
אפשר זיך אויך אנשליסן צו א פארטיזאנישע גרופע. 

ביינאכט איז ער ארויס פון זיין באהעלטעניש. ווידער איז ער געגאנגען און 
געגאנגען ריזיגע מרחקים, וי נאר די פיס האבן אים געטראגן. אבער וויבאלד 
די וועג איז אים נישט געווען באקאנט האט ער דערוייל דעם וואלד נישט 
דערגרייכט. דער הונגער האט אים גענומען פּייניגן. ער איז טאקע געווען נאנט 

צו א דארף אבער דער שרעק פון דעם באגעגעניש מיט מענטשן האט אים 
צוריקגעהאלטן. 

שטייענדיג אזוי שוואך און פארקלעמט האט ער געמערקט וױ א מאן, 
שווארץ געקליידעט גייט אים פערביי אין דער נאנט. דאס קינד האט זיך 
געטאן א פארנויג יענער זאל אים נישט קענען זען. דאס איז געווען א גאלאח 
וועלכער האט געטראגן א קאפע מיט פרישע שמעקעדיגע ברויט. 

ברױיט. . . דער ריח האט צורייצט דעם אפטיט. . . א מאדנע שוואכקייט 
האט אים ארומגענומען. אך! ווען ער זאל נאר קענען באקומען א שטיקל פון 
די ברױיט. . 

פלוצלונג איז עפעס וואונדערליכעס געשען. דער גאלאח האט זיך אין 
עפעס אנגעשטױסן און שיעור אומגעפאלן, דערבײי איז פון קאפע 
ארויסגעפאלן א לעבל-ברױט און דער גאלאח האט עס נישט געמערקט. 

דעם קינד'ס הארץ האט זיך א צאפל געטאן. ער דארף מער נישט וו צו 
קריכּן די שטיקל וועג ביזן ברױט און עס נעמען. . . צו וװועט ער עס קענען טאן 
אומבאמערקטערהייט. 

דער הונגער האט אים צוגעשטופט, צו טאן דעם געפּערליכּן שריט. ער 
האט שטילערהייט גענומען קריכן אויף אלע פיר איינהאלטנדיג דערביי זיין 
אטעם. פאוואלע פאוואלע, טריט נאך טריט האט אזוי איז ער פלוצלונג 
דערקראכן ביזן ברויט. . 

זיין האנט האט שוין בארירט די ווארעמקייט פון ברויט. דער גאלאח האט 
זיך שוין היפּש דערווייטערט. אבער פלוצלונג האט זיך א שטיינדל אונטער 
זיינע פיס א ריר געטאן און דער גאלאח האט אינסטיקטיוו אומגעדרייט זיין 
קאפּ. ער האט דערזעהן דעם קינד ליגן אויף דער ערד און זיין ברויט אין זיינע 
הענט. -- "גנבוָוָוִי 

מיט ברענענדיגע אויגן האט דער גאלאח דורכגעשפּיזט דעם שוואכן קינד. 

מוטין האט גענומען טרייסלען די הענט מיט די פיס. זיין פנים בלאסקייט 
האט זיך געביטן אויף א קרענקליכע רויטקייט. זיינע ציינער האבן געקלאפט 
פון שרעק. ער האט אויפגעהויבן זיינע צוויי דארע הענטלאך צו פארדעקן 


אויפן פנים: 
"איך בין הונגעריג. . . -- האט ער זיך צוכליפּעט -- איך האב נישט גע'גנב'ט. 
. - איך האב דעם ברויט געפונען. . . איך בין הונגעריג איך בין הונגע. . ." 


ער איז אונמאכט געפאלן אין חלשות. דאס ווילדע מינע האט אפּגעקערט 

פון גאלאחס פנים. ער האט א קוק געטאן אויפן קינד און געמורמלט צו זיך 
אליין; 
"זעט אויס דאס דער אינגל איז גאר קיין גנב נישט. נאר דער הונגער האט אים 
דער צו געברענגט. . . עס קומט אים דערפאר נישט קיין שטראף. מען דארף 
אים אפמונטערן און א היים פירן. . . " 

דער גאלאח האט אים גענומען רייבן די שלייפן, אריינגעטראפעט פון א 
פלעשל וועלכן ער האט ארויסגענומען פון בוזעם, ביז דאס אינגל האט 
געעפנט די אויגן. 

"ווי הייסטו און וואו וואוינסטו?"-- האט אים דער גאלאח געפרעגט. 

מיין נאמען איז טאדייעוס -- האט מוטי געענטפערט -- מיינע עלטערן זענען 
אומגעקומען ביי דער באמבארדירונג און איך שפייז זיך פון פארקויפן 
סיגארעטן פאר זעלנער. מיט אייניגע טעג צוריק זענען מיר באפאלן א גרופע 
צולאזענע יונגען און מיר בארויבט מיינע סיגארעטן מיט דאס ביסל געלד. אזוי 
דריי איך מיר פון דאמאלסט פארלאזן און הונגעריג, איך ווייס נישט וואוהין 
צו גיין און וואס צו טאן. די קאפ טוט מיר שטארק וי ווייל איך האב זיך 
צוגעקילט און איך האב אפילו נישט קיין בעט א וואו זיך אנידערצולייגן 
אויסרוהען. . . 

"קום מיט מיר-- האט דער גאלאח מילד א זאג געטאן -- גרויס מזל האסטו 
וואס דו האסט מיר אנגעטראפן. איך בין א דירעקטאר פון א קינדר - 
אנשטאלט. ביי אונז געפינען זיך פיל יתומים אזוי וי דו. דערווייל קענסטו זיך 
אויפהאלטן ביי אונז, ביז מיר װועלן אויפזוכן איינעם פון דיינע קרובים." 

עס איז דעם גאלאח גארנישט איינגעפאלן דאס "טדייאוס", וועלכער האט 
אים דערציילט אזוי תמימות דיג זיין "לעבנס-געשיכטע" איז גאר א אידיש 
קינד, וועלכער האט אים אפגענארט. . 

שווייגנדיג האבן זיי געשפּאנט נאך א שטרעקע, ביז זי זענען אנגעקומען צו 
א הויכן פארמאכטן טויער. 

דער גאלאח האט אייניגע מאל געקלאפט אויף דער טיר און עמיצער האט 
איר אויפגעמאכט, מיט א אייזעריגן סקריפ. 

דער נידריגער-דיקליכער טױער היטער, מיטן רױטן פּנים, האט 
קאלטבלוטיג באטראכט דעם גאלאח מיט זיין קליין באגלייטער. 

דער גרויסער חצר איז געווען פארוויסטעט. קיין איין קינד הָאט זיך דארט 
נישט אנגעזען. דורך א קליין טיר זענען זי אריינגעקומען אינעווייניג אין 

טונקעלן באטריבטן הױז. די ערשטע סעקונדע איז זיך שער געוען 
איינצוגעוואוינען צו דער טונקלקייט וועלכע האט דארט געהערשט. זי זענען 
א דורכגעגאנגען א ברייטן גרויסן זאל אוואו עס איז מער נישט געשטאנען וי 
אייניגע לאנגע פראסטע טישן מיט נישט קיין אבגעהאבלטע בענק. ארום די 
טישן זענען שטילשווייגנד געזעסן אין געדרענגעניש אינגלאך אין אלע סארט 
עלטער. און געגעסן אן ארימען נאכטמאל. 

אזוי װי דער גאלאח אזי אריינגעקומען אין זאל, האבן זיך אלע קינדער 
געטאן א שטעל אױיף די פיס. צוויי מאנאכן אין שווארצע קליידער, וועלכע 
האבן אױיף די קינדער אויפגעפאסט, האבן זיך פארנױיגט פארן גאלאח, 
קוקנדיג מיט פרעגנדע בליקן אויפן קינד. 

"דאס איז א קראנק קינד-- האט זיך דער גאלאח אנגערופן -- מען דארף 
זען היילן דאס קריסטליך קינד ביז עס װעט קומען צו די כוחות". 

"ג'עפרי-- האט זיך דער גאלאח געװענדעט צו איינעם פון די צויי 
מאנאכן -- פיר ארויף דעם קינד אין א צימער און באהאנדל אים!" 

דאס קראנקע פיבערדיגע קינד איז דורכן מאנאך געפירט געווארן דורך 
ענגע טרעפ, צום צווייטן שטאק, צו די וואוינונג-צימערן. דער מאנאך האט 
אים אריינגעברענגט אין א קליין צימערל מיט אשענע ווענט. ביי די זייטן פון 
צימער זענען געשטאנען פיר בעטן באדעקט מיט פראסטע דיוואנען.. אין 
װוינקל איז געשטאנען א וואקלדיגע שווערפעליגע שאפקע. 

"לייג זיך אין בעט"-- האט דער מאנאך אים צוגעפירט צו איינע פון די 
בעטן. ער האט פון שאפקע ארויסגענומען א גרויסע פיז'אמע וועלכע איז פיל 
גרעסער געווען וו זיין מאס. ער האט אים עס געהייסן אנטאן און ארויס 
ברענגען עפּעס עסנווארג. גלייך אִיז ער צוריקגעקומען מיט א טעצל באלאדנט 
מיט א גלאז טיי, א שטיקל ברױט און א רעטעכל. 

מוטי'ס אויגן האבן אויפגעלויכטן. ער האט פארשלונגען דאס עסן און 
געזופט די טיי מיט גרויס הנאה. 

"שלאף רוהיג". -- האט אים דער מאנאך געוואונטשן און פארלאזט דעם 
צימער. 

די טיר האט אסקריפ געטאן און זיך צוגעמאכט. מוטי איז געבליבן איינער 
אליין אין צימער. 

"שמע ישראל" -- צופרידענערהייט האט ער געוואלט ליינען קריאת שמע 
פּארן שלאף. ער האט באשלאסן דאס אויסערליך וועט ער זיך פירן װױ א 

קריסט און פאלגן אלס דעם גאלאח כדי צו ראטעווען זיין לעבן. אבער אין 
הארצן װועט ער בלייבן א געטרייער'איד, ביז די מלחמה וועט זיך ענדיגן און 
ער װעט פרייהערהייט זיך קענען אומקערן צו די אידן. 

ער האט דעריבער געוואלט לײנען "קריאת-שמע', אבער דער צלם, 
וועלכער איז געהאנגען אנטקעגן בעט, האט אים געשטערט. ער האט גלייך 
דערצו אויך געטראפן א עצה: איבערדעקנדיג די קאפ מיטן צודעק, האט ער 
געליינט קריאת-שמע מיט גרויס כוונה. . 

געענדיגט ליינען האבן זיך זיינע אויגן צוגעמאכט און ער איז איינגעזונקען 
אין א טיפן שלאף. 

ווען די דריי אנדערע אינגלאך זענען אריינגעקומען אין צימער האבן זי 
מיט גרויס נייגער באטראכט דעם "נייעם", וועלכער שלאפּט זיך אזוי טיף און 
רוהיג. 

עס האט זײ נישט אנגעהױבן איינצופאלן אז דאס איז א אידיש קינד 

וועלכער איז געבליבן דער לעצטער פון זיין פּארצווייגטער משפחה. . 


פערטער קאפיטל/ 


די גרויזאמע צושיידונג 


עס האט זיך געהערט א פייף און די באן האט פארלאזט דעם באהנדאם. 

האריס האט אן אויפהער געוישט די שווייס. אין זיין שױס איז ג'עקי 
געקלײדעט װי א מײדעלע, פארוונקען געװען אין טיפן שלאף. 
שלאפעדיגערהייט האט ער צוגעהאלטן א שפיל-בערעלע אין איין האנט און 
א שיין באנעלע אין דער צווייטער האנט. האריס האט זיך גוט פארמאסקירט 
אזוי דאס זיינע נאנטסטע באקאנטע וואלטן אים נישט דערקענט. 

די קליידונג פון זיין 'מיידעלע דאריס" האט ער מיט אייניגע טעג פאר דער 
כאפונג צוגעגרייט. 

בכלל האט ער מיט אײניגע וואכן פאר דער כאפונג אלס אויסגערעכנט און 
צוגעגרייט. אין א שטילן דארף, צווישן פויערן, האט ער געדונגען א קליין הויז 
מיט א פאסיגע "ערציהערן" פאר דאס קינד. פאר א שיינע סומע געלד האט זי 
באוויליגט צו היטן דאס מויל, און זיך נישט ארויסרעדן פאר וועמען דאס איז, 
װער דאס קינד איז און זיין פארגאנגענהייט. זי אליין איז געווען א שטארקע 
אנטיסעמיטקע און שטארק הנאה געהאט צו מיטהעלפן האריס'ן וועלכער 
האט זיין קינד צוגענומען פון דער אידיעשער מוטער. 

פארן ארויפשטייגן אויף דער באן האט האריס דערלאנגט א שיינע, פיינע 
צוקערל פארן קינד. ג'עקי האט עס געשמאטשקעט מיט גרויס הנאה, ביז א 
טיפער שלאף איז אויף אים געפאלן. דען האריס האט אין צוקערל פארמישט 

א שלאף געטראנק, צו איינשלעפערן דאס קינד. האריס האט עס געטאן אויס 
פארזיכטיגקייט מורא האבנדיג, אז זייענדיג וואך, וועט ג'עקי דערציילן פאר די 
ארומיגע דאס זיין נאמען איז גאר ג'עקי און נישט דאריס און אזוי ארום וועט 
ער אים אריינווארפן אין א גרוב. . 

דאס איינגענעמע בא'חנט'ע פנים פון קינד האט געצויגן אויפמערקזאמקייט 
אפילו שלאפעדיגערהייט. 

"עס איז זיכער קאלט דאס מיידעלע -- האט זיך א עלטערע פרוי אנגערופן 
צו האריסן --א צוג בלאזט אריין פון פענסטער, זי קען זיך נאך צוקילן". 

האריס האט עפעס געמעקעט און איינגעהילט ג'עקין מיט זיין מאנטל. 

"ווי זיס איז זי דאס מיידעלע -- האט אן אנדער פרוי זיך אנגערופן -- אפילו 
שלאפעדיגערהײיט האלט זי אירע שפילצייג צו". . 

האריסן האט שטארק נישט געשמעקט די אויפמערקזאמקייט וועלכע די 
פרויען האבן געשענקט זיין קינד. "אויפן גנב'ס קאפ ברענט דאס היטל". פון 
צײיט צו צײט האט ער געווארפן א נערוועזן בליק אויפן זייגער צו געוואר 
ווערן אוב די נסיעה ענדיגט זיך שױן. 

דער קאנדוקטאר איז צוגעקומען צו אים און זיך פריינדליך אנגערופן. "דו 
ביסט מיר באקאנט". 

"איך אבער קען דיר נישט און ווייס נישט ווער דו ביסט"-- האט האריס 
נערוועז אפגעענטפערט. דער קאנדוקטאר האט זיך צוהוסט און פארגעזעצט 
אין זיין וועג. 

ענדליך איז די באן אנגעקומען צום ציל. האריס איז אראפגעשטיגן ביי דער 
סטאנציע מיט דעם שלאפענדן ג'עקי אין די הענט. ער איז גלייך אריין אין א 
טעקסי וועלכע האט אים צוגעפירט צו זיין הױיז. 

די הויז איז געווען א קליינע און א אנגענעמע. פארן הױז איז געווען א 
קליין גערטנדל מיט גרינע גראז און שמעקעדיגע בלומאלאך. אונטערן הויז 
איז געווען א בירקע מיט גאלדענע פישאלאך א הוידע און אנדערע שפּיל-צייג 
איינריכטונגען, צו דערפרייען דאס הארץ פון קינד. 

ווען ג'עקי האט זיך אויפגעכאפט האט ער זיך ארומגעקוקט דערשראקן. 
געוואוינט איז ער שטענדיג געווען צו טרעפן די מוטער נעבן זיין בעטל. 
שטענדיג ווען ער פלעגט די אויגן עפענען, איז זי שוין נעבן אים געשטאנען, 
געקושט און געגלעט און זיך מיט אים פארשפילט. 

"מאמע! מאמע!"--האט ג'עקי גערופן מיט שרעק. 

אבער קיין אנטווארט איז נישט געקומען." 

"מאמע! מאמע!"--האט ג'עקי העכער און דערשראקענער געשריגן. 

"מיין ליבער ג'עקי, רוף נישט דיין מוטער, -- האט זיך האריס צו אים 
געווענדעט מיט קנאה -- פון יעצט ווען דו וועסט זיך אויפכאפן װועסטו נאר 
רופן מיר, טאטע!" 

"וואו איז זי דען די מאמע? און פארוואס זאל איך איר נישט רופן?" האט 
ג'עקי געפרעגט מיט שטוינונג. 
"ווייל די מאמע איז שטארק קראנק, זי געפינט זיך אין שפיטאל און מעגליך אז 
זי וועט דארט שטארבן". . . 

"פארוואס?-- האט דער קליינער געפרעגט -- איך װױל נישט! איך וויל די 
מאמען! גי אין שפּיטאל רוף איר!"-- ג'עקי האט זיך שטארק צוכליפעט. 

די "ערציהערן" איז אריינגעקומען אין צימער, האלטנדיג אבעלאדנטן 
טעצל מיט פארשידענע געשמאקע רייצנדע עסנווארגן. 

"מיין ליבלינג-- האט זי אים געגלעט-- דו ביסט שוין זיכער זייער הונגעריג, 
זעץ זיך צום טיש און עס אלס וואס דו באגערסט." 

"איך וויל נישט עסן -- האט ג'עקי געבריקעט דעם טיש -- איך וויל נאר די 
מאמען!" 

"אבער דיין מוטער איז אין שפיטאל-- האט די ערציהערן פארצווייפלט א 
זאג געטאן--װי אזוי קען זי דא א הער קומען, זי איז דאך קראנק און קען 
נישט גין". . . 

ווען די מאמע קען דא נישט קומען, װויל איך גיין צו איר. איך װעל איר 
דארט באדינען ביז זי וועט געזונט ווערן!" 

"גוט ג'עקי-- האט האריס געזאגט -- ענדיג עסן און מיר וועלן גיין צו דער 
מוטער." 
"אה!--האט דאס קינד מיט פרייד אויסגערופן --יעצט וועל איך שנעל אלס 
אויפּעסן, נאכער וועלן מיר גײין." 

ער האט זי צוגעזעצט צום טיש און שנעל גענומען עסן ביז עפעס האט זיך 
אים פארשטעקט אין האלז, און ער האט האסטיג גענומען הוסטן. 
"לאנגזאמער--האט אים דער פאטער געווארנט--דו קענסט נאך קראנק 
װערן פון עסן אזוי שנעל." "איז וואס?--האט זיך ג'עקי פריילאך 
צושמייכלט -- אז איך װעל קראנק ווערן וועסטו מיר ברענגען אין שפיטאל, 

דארט על איך בעטן מען זאל לייגן מיין בעט נעבן די מאמען און דאן וועלן 
מיר ביידע צוזאמען געזונט װערן". . . 

די ערציהערן האט זיך צולאכט און האריס האט צו זיך א מורמל געטאן: 

"אה! אה! דאס איז גארנישט קיין פשוטער יונגאטש! מען זעט דאס ער 
האט א אידישן מח, מילא מיר װועלן זיך אויף אים שטארקן!" 

שווערע טעג זענען אריבער אויף האריסן מיט ג'עקי'ן. דאס קינד האט אלס 
געפאדערט מען זאל אים ברענגען צו דער מוטער. 

אזוי װוי אלע קינדער האט ער זיך אין אנפאנג שטארק געפריידט מיט זיינע 
אינטרעסאנטע שפילצייגן אבער דאס האט אים נישט געמאכט פארגעסן פון 
דער מוטער און זיין בענקעניש צו איר איז אלס גרעסער געווארן. 

"פארוואס נארסטו מיר יעדן טאג אפ?--האט ג'עקי אמאל מיט גרויס 
ביטערניש געפרעגט דעם פאטער-- שטענדיג זאגסטו אז מען וועט גיין צו די 
מאמען און קיינמאל גייט מען נישט". . 

האריס װעלכער האט נישט געוואוסט וואס צו ענטפערן האט זיך 
אויפגערעגט און א קוויטש געטאן: "שווייג שוין אמאל! רעד שוין נישט אזױ 
פיל!" 

דאס קינד האט גענומען זיך שרעקן פון פאטער. אין פארלויף פון דער צייט 
האט ער זיך צוגעוואוינט צו זיין מאדנער לאגע אין וועלכע ער דארף שפילן די 
ראל פון א מיידאלע טראץ זיין ווילן. און אויך נישט קיינעם אויסזאגן וועגן זיין 
מוטער. ער האט זיך צוגעוואוינט צו די ערציהערן און צו די נייע הוז: אבער 
טיף אין הארצן האט אים געפלאקרט א בענקשאפט צו דער מוטער. ער האט 
פארלוירן פון וואג און זיין קינדיש קיילעכיג פנים'ל האט זיך אויסגעצויגן און 
באקומען א ערנסטע פארטראכטע מינע. צו קליין איז ער געווען צו פארשטיין 
וואס ארום: אים טוט זיך. 

עס זענען דורכגעלאפן עטליכע יאר. אין א העלן טאג האט האריס 
פארדונגען זיין דירה צו אײנעם. אינגעפאקט זיינע זאכּן און זיך 
אריבערגעצויגן אין א גרויסער, רוישיגער שטאט. אין פארלויף פון דער 
פארגאנגענער צייט האט ער נישט אויפגעהערט נאכקוקן און נאכשפירן אין 
די צייטונגען, אלס וואס ווערט געשריבן וועגן דער כאפונג. ווען ער האט 

איינגעזען אז די "פרשה" האט זיך איינגעשטילט און פארגעסן געווארן, איז 
ער דרייסט געווארן און פארלארן די שרעק צו ענטדעקט ווערן. 

ג'עקי איז וױדער געקלײדעט געווארן וי א אינגל. אבער אס 
פארזיכטיגקייט האט ער געענדערט זיין נאמען, אויף "מייק ווילסאן." 

אין דער גרויסער שטאט זענען זיי פארשלונגען געווארן צווישן די פילע 
איינוואוינער. קיינער האט זיך אויף זיי נישט אומגעקוקט. זיי האבן קיין שום 
פארדאכט נישט ערוועקט. דערווייל האט האריס חתונה געהאט און עס זענען 
אים געבוירן געווארן עטליכע קינדער. אוב אין אנפאנג האט האריס געהאט 
אינטערעס צוּ פּארזיסן זיין געכאפטן קינד'ס לעבן, האט ער אבער 
צוביסלעכווייז אויפגעהערט אים שענקען עקסטערע אױפמערקזאמקייט. 
בעזונדערס נאך דעם, וואס נאך קינדער זענען אים געבוירן געווארן - זיין 
פּרּוי איז געווען א שלעכטע און פארדארבענע. וויסנדיג דאס דעם קינד האט 
געבּוירן א אידישע מוטער, האט זי אים פיינט געהאט דאפלט. האריס האט 
איר אבער שטרענג פארזאגט, זי זאל זיך נישט וואגן צו אויסזאגן דעם קינד, 
ווֹעגן זיין אפשטאמונג. וויי וועט איר זיין, ווען זי וועט זיך פארן קינד עפעס 
ארויסכאפן! ער מוז געהאדעוועט ווערן װי א ערליכער קריסט! 

ג'עקי -- מייק וועלכער איז שוין דאן אלט געווען צען יאר האט געלערנט 
אין א ארטיגע שולע. עס האט זיך ארויסגעוויזן אז דאס קינד פארמאגט 
זעלטענע טאלאנטן. אבער די לערערס האבן זיך געקלאגט דאס דער קינד 
ניצט גארנישט אס זיינע גוטע כשרונות. בי די לעקציעס זיצט ער 
פארטראכט און "חלומ'ט". 

זיין פאטער האט אים שטארק פארגעווארפן דערויף און זיין שטיף מוטער 
האט אים געפייניגט אוף טריט און שריט. זיינע פריהע קינדער יארן זענען 
כמעט וי פארגעסן געווארן פֿון אים. געדענקט האט ער אזוי וי פון נעפל, 
דאס ער האט אמאל געהאט א מוטער, וועלכע אז אים מיט אמאל 
אפגעשטארבן און נאך דעם וואס ער איז א שטיק צייט געווען ביים פאטער 
איז געקומען די שטיף מוטער, וועלכע ליידעט אים נישט און זוכט אים נאר צו 
פייניגן. 

האריס איז שטענדיג פארנומען געווען מיט זיינע געשעפטן וועלכע זענען 
וואס אמאל ערגער געווארן. א היים קומענדיג ביינאכט, מיד, פלעגט ווייניג 
זיך אומקוקן אױף מייק'ן. דאס קינד וועלכער האט אזוי געגארט צו אביסל 
נאנטקייט און ליבשאפט, פלעגט זיך צו שארן צום פאטער, ווארטן ער זאל 

אים לאסטשען; אים דערציילן וי טרויעריג ער פילט זיך, וי שווער ער ווערט 
געפייניגט פון דער שטיף מוטער און ברידער אבער דער פאטער פלעגט אים 
טאן א שטופ אוועק זאגנדיג: "זיי נישט אזוי נאריש! טראכט נישט אריין אזוי 
פיל! עס פאסט נישט צו זיין אזוי פילבאר!" 
ווען די געשעפטן זענען נאך מער פארערגערט געווארן האבן זי געמוזט 
פארלאזן די ברייטע באקוועמע הויז און זיך אריבערציהען אין א קלנערע, 
פארלאזטע דירה, אין א ארעמען קווארטל. די ארעמקייט האט געלאזט 
שפורן. פון גרויס ביטערניש האט זיך האריס גענומען צום "ביטערן טראפן". 

מער איז שוין האריס נישט געווען דער אמאליגע "ג'ענטלמען". די האנט 
פון דער השגחה האט אים שווער געטראפן, אויף זיינע פיל זינד. 

אויך זייענדיג שטארק שיכור, האט ער נישט ענטדעקט פאר מיקן זיין 
אידישן אפשטאמונג. ער פלעגט דאן, נאר בייז אויף אים קוקן און זיך ווארפן 
אויף אים, שלאגן. עס איז גאר קיין וואונדער נישט אז דאס קינד איז געווארן 
גייסטליך געטשעפעט און נערוועז. אין שולע איז ער אפגעשטאנען אין די 
לערנונגען און אין שטוב האט ער אומ-אויפהערליך זיך געשלאגן מיט זיינע 
ברידער. 

פאסירט איינמאל ווען די שטיף מוטער האט פארטיילט זיסווארג פאר אירע 
קינדער און מייקן האט זי וי דער שטײגער, צוגעטיילט די מינדעסטע פארציע, 
האט ער מיט אויפרעגונג און ביטערנישט זיך צושריגן: 

"דו מרשעת! וואספארא שלעכטס האב איך דיר געטאן דאס שטענדיג 
בא'עוול'סטע מיר?! זאל דער אויבערשטער זיך אין דיר נוקם זיין!" 

די מוטער וועלכע איז שטארק אויפגעבראכט געווארן פון די חוצפה'דיגע 
רייד פון "יונגן זייד', האט א כאפ געטאן דאס וואס איז איר צום האנט 
געקומען און א ווארף געטאן אויף מייקן. מייק האט זיך פלינק ארויסגעדרייט 
און דאדורך נישט גע'נזק'ט געווארן. מיט צוזאמענגעדריקטע פויסטן האט ער 
זיך אויף איר ארויפגעווארפן שלאגן. 

"טרעט אפ פון מיר!!"-- האט זי מיט היסטעריע געשריגן. 

אין דער מינוט איז האריס אריינגעקומען אין שטוב. פונקט איז ער געווען 
אויפגערעגטערהייט און נערוועזער וי שטענדיג און גרייט געווען אויס צולאזן 
זיין צארן אויף וועמען עס װעט זיך נאר לאזן. 

"וואס קומט דא פאר?!"--האט ער מיט א נערוועזע שטימע א קויטש 
געטאן. קוקנדיג אויף דער פרוי וואס אויף איר פנים איז צוגאסן א ווילדער 

אויסדרוק און אויף מייקן "וועלכער איז אינגאנצן צוגראבלט און צובלוטיגט". 

"דאס קינד האט מיר שיעור גע'הרג'עט!"--האט די פרוי געזאגט מיט א 
וויינענדע שטימע. 

האריס איז צוגעגאנגען צו מייקן און אראפגעלאזט אקלינגענדיגן פאטש 
אין דער באק, ביז זי איז אינגאנצן צובלוטיגט געווארן. מייק האט מיט די 
פינגער א טאפ געטאן די צובלוטיגטע באק און זיך פארגאנגען אין געוויין : "זי 
איז שולדיג! נאר זי! זי זאגט ליגן! איך האב איר גארנישט געטאן.'" 

פלוצלונג איז ער צוגעלאפן צו די טיר, איר געטאן א עפן אױף און 
אנטלאפן פון שטוב. א ווייסער שניי טעפיך איז פארשפרייט געווען אינדרויסן. 
דאס קינד איז געלאפן מיט אלע כוחות. וואו נאר די פיס האבן אים געטראגן. 
שרעקליכע פיינטשאפט-געפילן האבן געברויזט אין אים געגן זיין פאמיליע. . 
יער וויל זיי שוין מער קיינמאל נישט זען. . . 

ימייק! קער זיך צוריק!"-- איז זיין פאטער נאכגעלאפן און געשריגן. זיין 
הארץ איז אביסל וויכער געווארן, קוקנדיג אױף דעם אומגליקליכן, 
אומבאהאלפענעם קינד. ער האט אים שנעל דעריאגט און אים צוריק א היים 
געשלעפט. 

דער פאטער האט אים געהיסן גליך גײן שלאפן און מײק איז 
שטילערהייט אריין אין זֵיין בעט, מיט א פארווייטאגטע צובראכענע הארץ. 
אין יענער נאכט האבן די עלטערן באשלאסן אריינצוגעבן מייקן אין א 
קינדער-אנשטאלט. 

נאך לאנגע און שווערע זוכענישן וועלכע האבן זיך מיט גארנישט 
אויסגעלאזט, האט זיך רחל מיאש געווען פון געפינען איר קינד. זי האט 
מצדיק געווען אויף איר איר ביטערן שיקזאל. זי, וועלכע האט צוגעברענגט 
דעם טױט פון אירע עלטערן, איז נישט װערד איר קינד זאל פון איר 
צוגעכאפט װערןל!-- 

אבער דער געדאנק דאס איר קינד וועט זיך האדעווען אלס קריסט האט 
איר פארשאפט גרויס ווייטאג, און גורם געווען שלאפלאזע נעכט. איר 
פארגאנגענהייט האט איר נישט אויפגעהערט צו פייניגן. א שאנד האט איר 
ארומגענומען ווען זי פלעגט טראכטן וועגן אירע נארישע יוגנד מעשים, 
וועלכע האבן אזוי פיל עגמת נפש געשאפן אירע עלטערן. און צוליב וועלכע 
זי האָבן אזוי פיל געליטן; און אױך זי מיט איר קינד-- ווער ווייסט וויפּל זי 

װועלן נאך דערויף ליידן. וי אזוי איז זי אזוי קורצזיכטיג און נאריש געווען?! 

דורך דער גאנצער צייט אין וועלכן זי איז באפריינדעט געווען מיט האריסן 
איז זי געווען װי פאר'שיכור'ט און נישט אכט געלייגט אויף אלס וואס קומט 
ארום איר פאר. אזוי נאך האט זיך אויך זיך נישט געמאכט צו טאן, הערנדיק 
וועגן ביטערן שיקזאל, וועלכן האט געטראפן די אירופה'אישע יודנטוהם. עס 
האט איר גארנישט געקימערט דער פאקט, דאס צענדליגער טױזנטער און 
מיליאנען מענטשן פון אירע ברידער, ווערן געפירט צום טוט דורך גרויזאמע 
מיתות משונות ריל. 

אין די תקופה, אין וועלכע זי האט געלעבט גליקליך פלעגט זי לייכטזיניג 
רעאגירן אויף די ביטערע בשורות: "אה! מן הסתם טרייבן די בלעטער איבער, 
מיט זײיערע גרויזאמע פארשטעלונגען. עס איז אויסגעטראכטע מעשיות!" 

אבער יעצט ווען איר אייגענער שיקזאל איז פינסטערער וי די נאכט, א 
עלנטער שטין צװישן פרעמדע און אומבאקאנטע, מיט א ביטער 
פארווייטאגטע הארץ--ערשט יעצט האט זי גענומען מיטפילן מיט אן 
אנדערנס צרות. זי האט געפּילט א עקל און אבשייליכקייט צו אלע קריסטן, 
וויסנדיג דאס זײיערע אלע מאניערן און העפליכקייט איז נאר דרויסנדיג און 
דינט אלס מאסקע פאר זייער אינערליכע גרויזאמקייט. 

וי גערעכט זענען געווען אירע כשר'ע עלטערן וועלכע האבן שטענדיג 
געפרואווט איר צו דערווייטערן פון די קריסטליכע שכנים. דער דערמאנונג פון 
אירע עלטערן שױדערט איר אױף. צו מעג זי, די שער זינדיגע פּרױ, 
ארויפברענגען אין אירע געדאנקען, זייער ריינע הייליגע געשטאלט? . 
געווען זענען זי פּשוטע אידן, אזוי וי טויזנטער אנדערע פשוטע אידן, אבער 
זייער פנים האט געשטראלט מיט א אינערליכן שטראל. שטראלן וועלכע 
מערקן זיך אן, נאר אױף אידישע פנים'ער. 

טאג טעגליך פלעגט זי גיין אויף אירע עלטערנס קברים און דארט אויסגיסן 
איר ביטער הארץ, בעטנדיג מחילה אױף אלע אירע זינד. 

זי האט זיך געפילט זייער איינזאם, אין דער גרויסער גרויזאמער װעלט; אן 
קיין נאנטע נשמה צו זיך. ווען זי וואלט זיך כאטש געקענט אראפריידן פון 
הארצן פאר עמיצן. . . און זיך לערנען וי צו פירן אין צוקונפּט, זאל כאטש 
נישט אנווערן איר חלק לעולם הבא, ווען איר חלק אויף דער וועלט האט זי 
שוין פארשפילט. . . 

געווען איז עס א גרױער פרימארגן. די יונגע-פרוי איז געזעסן וי איר 

שטײַגער, אין ווינקל פון פּרויען-שול, פאררוקט און נישט באמערקט. וועגן 
אירע אויגן-פולע טרערן האט זי נישט געמערקט די פרוי וועלכע האט זיך 
נעבן איר אוועקגעשטעלט. וי איר שטייגער האט זי אונאויפהערליך געוויינט, 
מורמלענדיג א געבעט פון סידור. 

די פרוי וועלכע איז געשטאנען אין דער זייט, איז שטארק גערירט געווארן. 
זי האט רחלץ גוט באטראכט און מערקנדיג דאס זי איז עטוואס צו זיך 
געקומען, האט זי שטיל א הוסט געטאן, צו ציהען איר אויפמערקזאמקייט. 
החל האט א ציטער געטאן, און אויפגעהויבן די קאפ. קעגן איר איז געשטאנען 
א; עלטערע פרוי, אידיש געקליידעט, מיט א בכבוד'ן אויסזען; קענטיג אז זי איז 
פון די חשובע פרויען אין דער קהילה. 

זי האט געקוקט אױף רחלץ מיט רחמנות'דיגע בליקן און זיך מילד 
געווענדעט צו איר: "וואס איז דיר מיין טאכטער"! דיין פנים זאגט עדות אז א 
שרעקליכער אומגליק האט דיר געטראפן. א אידיש קינד טאר זיך נישט מייאש 
זיין - רייד זיך נאר אראפ פון הארצן, אפשר װעל איך דיר קענען באהילפיג 
זיין". . רחל איז געזעסן אומבאוועגליך און געקוקט מאדנע אויף דער פרוי. 

"קום מיט מיר-- האט איר די פרוי לייכט גענומען אונטערן ארעם --- איך 
וואוין נישט ווייט פון דא, ביי מיר אין שטוב װועלן מיר פריי קענען שמועסן." 

רחל איז מיט דער פרוי מיטגעגאנגען שוייגנדיג. איר הארץ האט איר 
געזאגט אז עס וייזט זיך א אנפאנג פון א ישועה. און ווירקליך האט דער 
אויבערשטער געפירט רחל'ען אין ריכטיגן וועג. די פּרוי וועלכע האט איר א 
היים געבעטן איז געווען א חשובע רביצן, א גרויסע צדקנית. הערנדיג רחל'ס 
איבערלעבונגען האט זי נישט רעאגירט מיט אױסרוף פון צער אדער 
פארוואורף. 

"יא מיין טאכטער--האט זי נאך א ויילע שווייגן זיך אנגערופן --דער 
אויבערשטער האט דיר געשטראפט אויף דיינע זינד, אבער צו ווייסטו נישט 
מיין קינד דעם מאמר פון אונזערע הייליגע חכמים: "במקום שבעלי תשובה 
עומדים אין צדיקים גמורים יכולים לעמוד" (צום פלאץ וואו עס גרייכן די 
בעלי-תשובה קענען צדיקים גמורים נישט צוקומען.) 

דערהויב זיך רחל פון דיין שפלות -- האט איר די רביצן געשטארקט -- עס 
איז נישט גלייך זיך גרויס צו האלטן, אבער נישט ווייניגער הארב איז די 
שפּלות וועלכע דערדריקט דעם מענטש און ווארפט אים אריין אין אפּגרונט 
פון פארצווייפלונג, כדי ער זאל נישט מער תשובה טאן. קריץ זיך איין טיף אין 

הארץ, דאס אויף דער וועלט טאר מען זיך נישט מייאש זיין! עס איז קיינמאל 
נישט צו שפּעט צו תשובה טאן! 

איך װעל רעדן מיטן רב וועגן דיר-- האט די רביצן פארגעזעצט -- און איך 
האף דאס ער וועט דיר לערנען דעם וועג, אין וועלכן דו זאלסט גיין און דיר 
צוריקקערן בתשובה שלימה. הויב אן א פרישן לעבן און פארגעס דאס ביטער 
פארגאנגענהייט!" 

וי באלזאם האבן געװוירקט די רביצן טרייסט און מוט רייד אויף רחל'ס 
צובראכן הארץ. אויך דער רב האט איר באהאנדלט מיט פאטערליכע 
געטריישאפט. ער האט איר געלערנט די וועג פון תשובה. און איר פנים האט 
אויפגעלויכטן. 

די רביצן האט איר פארגעלייגט זי זאל אריבערקומען וואוינען ביי איר אין 
הויז, אויף אגעוויסע צייט, כדי זיך צו דערוייטרן פון דער קריסטליכער 
אומגעגנד, וואו זי האט ביז א הער געוואוינט. 

אין די אידישע הויז מיט דער ריינער אטמאספערע האט רחל באקומען 
פרישע כוחות. זי האט געלערנט דינים און מנהגים וועלכע זי האט שוין 
פארגעסן פון איר יוגנט און דאצו זיך איינגעשאפט און איינגעזאפט וויכטיגע 
אידישע לערנוגען און חכמת חיים. איר קראנק הארץ האט זיך אנגעפאנגען 
היילן. מיט דער אינציאטיווע פון דער רביצן האט זי זיך באגעגנט פון צייט צו 
צייט, מיט ערליכע כשרע אידישע פרויען און אין זייער געזעלשאפט איז זי 
וואס אמאל געשטארקט און געמוטיגט געווארן, פּיזיש און גייסטיג. 

נאך א לאנגער צייט אין וועלכע זי האט געוואוינט ביי דער רביצן אין הויז, 
האט איר דער רב געשיקט רופן, אין איינע פון די טעג. זיין הייליגער פנים האט 
געשיינט ווען ער האט צו איר גערעדט: 'פאר קיין ארץ ישראל. . . די הייליג 
לאנד איז בכח צו רייניגן און לױטערן די אידישע נשמה . . . גײ מין 
טאכטער--האט איר דער רב געוואונטשן -- און דער אויבערשטער זאל זיין 
מיט דיר. פיל נחת װעסט נאך זען אין דיין לעבן און עס וועט ביי דיר מקוים 
ווערן "ראשיתך מצער ואחריתך ישגא מאד" (דיין אנפאנג איז מיט צער און 
צרות אבער ענדע װועסטו גרויס און גליקליך ווערן). 

בארוישט איז רחל ארויס פון דעם רב'ס צימער. עפעס וואונדערליכעס 
האט געקלונגען אין איר הארץ. זי האט געפילט א לויטערקייט, זי האט זוכה 
געווען צו שפירן דעם טעם וועלכן עס פילט א אמת'ער בעל-תשובה. דער רב 

האט איר צוגעזאגט פיל נחת און גוטס. . .ער מיט זיין הייליגן מױל האט עס 
צוגעזאגט. . 

מיט א לייכטע הארץ האט זי זיך גענומען גרייטן צו דער רייזע. די רביצין 
מיט אנדערע נשים צדקניות האבן איר פיל ארויסגעהאלפן. 

אין א העלן פרימארגן איז זי ארויפגעשטיגן אויף דער שיף וועלכע וועט 
איר ברענגען אין הייליגן לאנד. טיף אין הארצן האט זי פארמאכט און 
פּארזיגלט די ביטערע זכרונות פון דער פארגאנגענהייט. מיט פארטרערטע 
אויגן האט זי געבליקט אויף די וואסער וועלכע האבן זיך אפגעשפיגלט אין 
העל-בלויען הימל. זי האט שנעל פארווישט די טרערן און א שמייכל האט זיך 
צוגאסן אויף איר פנים: איר גליקליכער צוקונפט װועט נישט פארשפעטיגן. . . 
דער הייליגער רב האט עס דאך צוגעזאגט. . 


פינעפטער קאפיטל/ 


צווישן גויים 


די זון האט שוין אריינגעשיקט אירע גאלדענע שטראלן ווען מוטי האט זיך 
אויפגעכאפט. ער האט געפרואווט זיך דערמאנען וואו ער געפינט זיך. צו איז 
עס אלעס נאר א חלום? ניין! די פאסירונגען פון נעכטיגן טאג זענען מיט 
פרישקייט אויפגעשוואמען אין זיין זברון: ער איז אנטלאפן פון דער אלטער 
פויערטע און א גלח האט אים מיט זיך גענומען. . . יעצט געפינט ער זיך אין א 
קריסטליכן אנשטאלט. . . אט הענגט א גרויסער צלם איבער זיין בעט. . . 

ער האט איבערגעדעקט די קאפ מיט די קאלדרע און געזאגט "מודה אני". 
דאן האט ער באטראכט די אנדערע בעטן אין צימער זי זענען שוין געווען 
ליידיג און צוגעבעט. זעט אױס אז עס איז שױן היפש שפּעט. 

"גוט מארגן דיר!-- איז ג'עפרי דער מאנאך אריינגעקומען -- דער פאטער 
פעטרוס, דער דירעקטאר פון אנשטאלט האט געהייסן דו זאלסט היינט נאך 
בלייבן אין בעט. ערשט מארגן ווען דו װעסט אינגאנצן געזונט ווערן וועסטו 
קענען אנטייל נעמען אין די לערנונגען װי אלע." 

א פרייליכער שמייכל האט זיך צוגאסן אויף מוטי'ס פנים. 

"האסטו קרובים אין דעם געגנט?"--האט דער מאנאך געפּרעגט. 

מוטי האט פארקרימט זיין פנים מיט ביטערניש ענטפערנדיג -- "ניין! קיין 
קרובים האב איך נישט מיין גאנצע פאמיליע איז אומגעקומען בײ די 
באמבארדירונגען. נאר איך בין אליין איבערגעבליבן". . . טרערן האבן זיך 

אים געשטעלט אין די אױגן. ער האט זיך ווירקליך דערמאנט אין דעם 
גרויזאמען טױט פון זיין פאמיליע. 

"בארוהיג זיך-- האט ג'עפרי געזאגט -- אין אנשטאלט געפינען זיך כמעט 
הונדערט קינדער, וואס זייער לאגע איז נישט בעסער וי דיינע. אויך זיי זענען 
יתומים געבליבן צוליב די פארשאלטענע מלחמה. מעגליך--האט ער 
צוגעגעבן נאך א קורצע פויזע -- דאס ווען די מלחמה װועט זיך ענדיגן, וועלן 
מיר קענען טרעפן איינעם פון דיינע קרובים וואס איז אפשר לעבן געבליבן.- 

"הלוואי זאל אזוי זיין!"-- האט מוטי טרויעריג א זאג געטאן. 

אויך דער פרישטיק וועלכן ער האט באקומען צום בעט איז געווען א 
מאגערער. אבער מוטי האט זיך נישט באקלאגט. זיין לאגע איז געווען פיל 
בעסער וי די לאגע פון צענדליגער טױזנטער אידישע קינדער וועלכע האבן 
געהונגערט און זיך געפייניגט. 

דער לעבן אין אנשטאלט איז פרעמד און ווייט געווען פון מוטי'ס גייסט. עס 
איז אים שווער אנגעקומען זיך דערצו צו צוגעוואוינען. ער האט געדארפט זיין 
שטארק פארזיכטיג, מען זאל נישט ענטדעקן זיין אידישקייט. טראץ וואס די 
דייטשן האבן אויך גע'הרג'עט און געפייניגט די פאלאקן, האבן אבער די 
לעצטע נישט אנטייל גענומען מיט אידנ'ס ליידן און זי נישט געוואלט העלפן. 
אדרבא, זייער שנאה צו די אידן איז גרעסער געווארן. אויך אין אנשטאלט 
צווישן די קינדער, האט געהערשט א גײיסט פון אנטיסעמיטישקייט. יעדער 
אידישער אנדענק איז דערמאנט געווארן מיט עקל. זי האבן געהאלטן פאר 
ריכטיג די גרויזאמקייט פון די דייטשן אין די אידן. ווייל נאר די אידן זענען 
שולדיג אין אלע "צרות אויף דער וועלט, און צוליב זיי איז געקומען אלע 
שלעכטס." 

מוטי האט זיך באמיט, אזוי ווי זיינע חברים, ארויס צוווייזן זיין שנאה צו די 
אידן. טיף אין הארצן האט ער דעריבער געפילט א ביטערע קלעמעניש און 
שטענדיג האט ער צו זיך געטראכט: ער מוז לעבן בלייבן כדי צו דערגרייכּן 
נקמה. 

זיינע ליידענישן זענען נישט נאר געווען גייסטיגע. אין אנשטאלט זענען 
געווען די קינדער אנגעליטענע, פארביטערטע און הונגעריגע. פון דעם 
"פאטער" און די מאנאךץן האבן זײי געציטערט וי פון פייער. אין זײיער 
געגנווארט זענען זײ געװען װי שטילע לעמאלאך; אבער פן 

אונטערוויילעכטס און ווען זײ האבן נישט געמערקט, פלעגן זײ אפטאן 
טייוולאנישע שטיקעס און פייניגן די שוואכערע. 

מוטי האט פלייסיג געלערנט און זיינע לערער זענען צופרידן געווען. ער 
האט זיך באמיט צו זיין העפליך צו די חברים, אבער נישט שטענדיג איז עס 
אים געלונגען. 

אייניגע טעג נאך זיין אנקום אין אנשטאלט, האט ער אין איינע פון די נעכט 
אויפגעכאפט דאס זיינע חברים אין צימער שושקען זיך עפעס ווטגן אים. 
געמיינט האבן זי אז ער שלאפט און הערט נישיי, דעריבער זענען זי נישט 
געווען גענוג פארזיכטיג. מוטי האט געהערט וי גריגארי זאגט: 

"ווי האלסטו אדאם, איז שוין געקומען די צייט אים אויסצופרואוון?" 

"יא-- האט ער געהערט א קול פון די אנדערע בעט--און טאקע מארגן 
דארף מען דאס טאן." 

מוטי האט זיך קוים באהערשט אום נישט צו ציטערן און ענטדעקן דערמיט 
זיין וואכזאמקייט. װוער ווייסט דען מיט וואס מיינען זי אים אויסצופרואוון? 
צו װעט ער קענען באשטיין דעם פרואוו? ער האט געבעטן דעם אויבערשטן 
זאל אױף אים רחמנות האבן, ער זאל געראטעװועט וערן פון דער 
שטרויכלונג וועלכע די "חברים" שטעלן אים אונטער. 

אויף צו מארגנס איז גארנישט געשען. אפשר האבן זיי פארגעסן?-- האט 
זיך מוטי געטרייסט. 

ווען די קינדער זענען אריין אין צימער ביינאכט, שלאפן, האבן זיי מער וי 
שטענדיג זיך געאיילט אריינצוגיין אין די בעטן. ביז א פאר מינוט האט ער 
געהערט זיערע כראפערייען און מוטיץ איז לייכט געווארן אויפן הארצן. 
איבערדעקנדיג זיך מיט דער קאלדרע האט ער געליינט "קריאת שמע" און 
איינגעדרימלט. | 

"דער "גרינער" איז איינגעשלאפן--האט גריגורי געזאגט--יוהן האסטו 
אלעס גרייט?" 
"יא-- האט יוהן געענטפערט --אלס איז גרייט." 
אין צימער האבן אפגעקלונגען פארשטיקטע געלעכטערייען. ייהאן מיט 
אדאמען זענען צוגעגאנגען צו מוטי'ס בעט. אדאם האט פארזיכטיג געעפנט א 
פושקע און צוויי לעבעדיגע חיה'לעך האבן גענומען דערשראקענערהייט, 
ארומטאנצן אין מוטי'ס בעט. 

פון טיפן שלאף האט מוטי א הױיב געטאן דִי האנט און גענומען רייבן די 

אויגן. פלוצלונג האט ער א צאפל געטאן, ער האט דערפילט וו עס קריכן 
נעבן אים לעבעדיגע חיה'לאך. 

"או!--האט ער מיט עקל א קוויטש געטאן--וואס איז דא געשען;* ער 
האט געטאן א שפרונג אראפ פון בעט און גענומען זוכן א ליכט צו באלייכטן 
זײַן בּעט. פון ווינקל פון צימער האט ער דערהערט זיינע "חברים" לאכּן. ער 
האט פארשטאנען אז דאס איז דער "פרואוו" מיט וועלכן זיי פרואוון אים 
אויס 

מוטי האט אנגענומען א פעסטן באשלוס. ער וועט זי ווייזן דאס ער איז 
נישט דער פאסיגער אדרעס אױיף לצנות. זיינע אױגן האבן זיך דערווייל 
צוגעוואוינט צו די טונקלקייט פון צימער ער האט געמערקט די פושקע וועלכע 
ליגט נעבן זיין בעט. אן א ווארט צו רעדן האט ער א כאפ געטאן די פושקע 
און אריינגעשארט אין איר די מייזלאך, דאן האט ער געעפּנט דעם פענסטער 
און זי פריי געלאזט. ער האט אויף זיינע חברים גארנישט א קוק געטאן און 
זיך צוריק געלייגט שלאפן, װי עס וואלט גארנישט פאסירט. 

זיינע חברים, וועלכע האבן געמיינט אז דער "גרינער" װועט אויפשטעלן 
דעם אנשטאלט אויף די פיס, און דערוועקן דעם צארן פון דעם "פאטער" מיט 
די מאנאכן, וועמען זיי האבן אזוי פיינט, האבן זיך נישט געפילט אזוי גוט. זי 
זענען געשטרויכלט געווארן און נישט ער. 

זי האבן געהאפט דאס אמווייניגסטנס װועט ער אויף מארגן זיך באקלאגן 
פאר די מאנאכן אבער ער האט עס נישט געטאן. ערשט האבן זי איינגעזען אז 
דער נייער איז א קלוגער אינגל וועלכער "לאזט זיך נישט שפייען אין דער 
קאשע." 

אויף די מארגנדיגע נאכט זענען זי צו אים צוגעגאנען און דער לאנגט די 
האנט. "דו וועסט זיין איינער פון אונזער חברה -- האבן זיי געזאגט-- אינדער 
אמת'ן האבן מיר געקלערט דיר אויסצופרואוון מיט אייניגע פרואווואונגען, 
אבער וויבאלד דו האסט גלייך ביים אנהויב אזוי מצליח געווען, האבן מיר 
באשלאסן דיר צו נעמען אלס מיטגליד אין אונזער חברה." 

פון דאן האט מוטי געהאט די ערלויבעניש אנטייל צו נעמען אין זײיערע 
שפּילערײען און זיך צו הערן צו זייערע שמועסן. 

מוטי האט שטענדיג געלעבט אין אנגעצויגנקייט. ער האט געברויכט פיל 
שכל און קלוגשאפט כדי נישט געשטרויכלט צו ווערן. דער געדאנק דאס מען 

קען נאך ענטדעקן זיין אידישקייט האט אים געשוידערט. ער איז געווען זיכער 
דאס טאמער וועט חלילה אזוי געשען, װעלן די אינגלאך אים צורייסן וי א 
פיש, בעפאר די "גרויסע" װעלן עס טאן. 

א שטיקל טרייסט האט ער געהאט דערפון, וואס ער איז געווען א מיטגליד 
אין דער חברה פון די אינגלאך אין זיין צימער. זיי האבן אויף אים געשיצט פון 
די "גיבורים" וועלכע האבן אים געזוכט צו טשעפען. 

טראץ וואס די טעג זענען ענליך געווען איינער צום צווייטן, זענען אבער 
געווען צופּאלן וועלכע האבן געלאזט א טיפן שוידער האפטן איינדרוק אויף 
זיין האר 

אין "פאטערס" געגנווארט זענען די אינגלאך געווען שטיל און באשיידן. 
מורא האבנדיג פון דער שווערער שטראף וועלכער װועט זי טרעפן. ווען זי 
וװועלן זיך מיט עפעס "פארזינדיגן." אבער די ווילדע יונגען האבן שטענדיג 
געזוכט א געלעגנהייט אפצוטאן עפעס אין דער שטיל. 

עס איז געווען אין איינע פון די טעג אין וועלכע דער "פאטער" איז 
ארויסגעפארן, אויף א קורצע צייט. 

"היינט װעט פארקומען אזױנס וואס דו האסט אין דין לעבן נישט 
געזען -- האבן אים די חברים דערציילט מיט פרייד. נישט אלע זענען צו דער 
פייערונג געלאדנט, ווייל עס דארף פארקומען אין דער באהעלטעניש." 

"וואס איז עס פאר א פייערונג?"-- האט מוטי געפרעגט קוים באהערשנדיג 
זיין שרעק. 

פארלאז זיך אױף אונז--האט גריגארי אים א קלאפ געטאן אין 
פלייצע -- אין אונזער זכות ביסטו אויך געלאדנט." 

פארנאכט ביים אוונט ברויט האבן זיך די אינגלאך איבערגעבליקט מיט 
אנדייטנדע בליקן. 

אין דער באשטימטער ציט האבן זיך צואמענגעקליבן אלע 
"איינגעלאדנטע." 40 קינדער האבן זיך שטיל אריבערגעליווערט אונטער דעם 
בנין פארשטעלט פון הויכע בוימער. דארט איז שוין געווען גרייט אין א הויפן, 
העלצעו מיט שמאטעס און אנדערע ברען מאטריאל. יזענען שוין די אידן 
גרייט?"-- האט געפרעגט א הױיכער, דארער אינגל, מיט א רשעותדיגן 
אויסקוק. 
"יא מטאיס -- האבן אייניגע יונגען זיך אנגערופן -- אלס איז שוין גרייט און 
פארטיג." 

ווען עמיצער וואלט א קוק געטאן אויף מוטי'ן וואלט ער געזען דאס ער 
האט א אויסקוק וי א טויטער ר"ל. זיין פנים איז בלייך געווארן אויסטערליש. 
זיינע אױגן האבן ארויסגעשטארצט און זיין קערפער האט געציטערט. ער 
האט פארשטאנען, אז נישט אנדערשט, נאר דער שייטערהויפן איז געגרייט 
געווארן פאר אים. מן הסתם האבן זיך די אינגלאך דערוואוסט אז ער איז א 
איד און יעצט װעלן זי אים פארברענען לעבעדיגערהיט:- - - 

נאר ווען ער האט געזען אז קיינער קוקט זיך גאר נישט אויף אים אום, האט 
ער פארשטאנען אז ער האט א טעות געהאט. נישט אים מיינט מען. ער האט 
פריי אפגעאטעמט און מיט דעם ארבל געװישט דעם קאלטן שוויס פון זיין 
פנים. דערווייל האט ער געמערקט וי עטליכע יונגען שלעפן ארויס פון א 
באהעלטעניש אייניגע געשטאלטן, אין גרויס פון א מענטשן, אנגעטאן אין 
קליידער און צו זייער "פנים'ער" איז צוגעקלעפט בערד און פיאות. . . 

א הילכיגער געלעכטער האט אויסגעפלאצט דערזעהענדיג די "אידן". מוטי 
האט זיך געצוואונגען מיט צו לאכן, טראץ וואס די הארץ האט אין אים 
געװיינט. . . דער הױפן איז אנגעצונדן געווארן און די 'אידן" זענען 
אריינגעווארפן געווארן אין די פלאמען. 

עס איז געווארן א שמחה וועלכע ער האט נאך קיינמאל אין אנשטאלט 
נישט געזען. זיי האבן געטאנצט און געהולקעט געקלאפט מיט די פיס און 
געפּאטשט מיט די הענט, געפייפט און געשריגן ביז דער "וועכטער" האט 
געגעבן א סיגנאל אז א "פרעמדער" דערנענטערט זיך, און עס הערשט א 
"געפאר". "דער שייטערהויפן איז שנעל פארלאשן געווארן און די אינגלאך 
האבן זיך ארויס געשארט איינציגווייז. 

יענע נאכט האט מוטי זיך באמיט נישט צו צו מאכן קיין אויג, כדי ער זאל 
נישט פון קאשמאר זיך ארויסכאפן שלאפעריגערהייט וועגן זײן אידישע 
פארגאנגענהייט . 

ווידער האט פאסירט א געשעעניש וועלכע האט זיך טיף איינגעקריצט אין 
מוטיס זכרון. דאס איז געװוען פאר דעם קריסטליכן "פאסחא". 

דער "פאטער" האט אנגעזאגט פאר די קינדער דאס אין אוונט וועט 
פּארקומען א פייערליכער מאלצייט. 

דער איינדרוק איז געװען גרױס. וואס קען דען מער ציהען פאר 
אויסגעהונגערטע קינדער װי א פעטער מאלצייט? 

ביינאכט האבן זיך די קינדער צוזאמענגעקליבן אין עס זאל און געזעצט 
ארום די טישן, וועלכע זענען נאך דערווייל נישט געווען געדעקט. 

דער "פאטער" האט זיך צוגעזעצט ביי זיין טישל און אין זיינע ביידע זייטן די 
ביידע מאנאכן. פיל פון די קינדער האבן גענומען צווייפלען, צו האט מען 
טאקע פאר זיי צוגעגרייט א ספעציעלן מאלצייט, צו האט מען נאר עפעס 
געוואלט חוזק מאכן?. . . פארוואס האט מען זי געלאזט זיך זעצן ביי ליידיגע 
טישן און ווארטן אומזיסט?. . 

דערווייל איז דער גאלאח אויפגעשטאנען און באגריסט די קינדער פּארן 
"פאסחא" ער האט זי אויך געלאזט הערן דערפרייענדע בשורות: "די ערשטע 
שוואלבן זאגן שוין אן דעם פרילינג". די דייטשן האבן געליטן מפלות. די 
רוסישער ארמיי שטארקט זיך, עס איז צו האפן דאס די קריג װועט באלד זיך 
ענדיגן. 

א פאטשעריי, אויס פרייד האט אפגעהילכט אין זאל. די גוטע בשורות 
האבן אויפגעלעבט און דערקוויקט. 

די קינדער האבן זיך צושמועסט וועגן די ריד וועלכע זײי האבן דא 
געהערט. ווען יעדער איינער פרואווט זאגן זיין דעה אין דעם ענין אינצווישן 
זענען די מאנאכן ארויס. אין אייניגע מינוט שפּעטער זענען זיי אריינגעקומען 
מיט באלאדנטע טעצער, פרישע ווארעמע ‏ וואורשטן און פענעצלעך 
שמעקעדיגע ווייס-ברויט. 

א וויילע האבן די קינדער געקוקט פארחידוש'ט אויף די מאנאכן. און 
פלוצלונג אונטער איין אויגנבליק האבן זיך עטליכע אינגלאך אויפּגעהויבּן פון 
זייערע פלעצער און זיך א לאז געטאן צו די מאנאכן. זײַ האבן זיך געווארפן 
אויף די טעצער און געשלעפט וויפל עס האט זיך נאר געלאזט. די איבעריגע 
אינגלאך, וועלכע האבן מורא געהאט דאס זי וועלן זייערס אנווערן, האבן 
שנעל פארלאזט זייערע פלעצער און געלאפן, "ראטעווען" וואס עס וועט זיך 
קאון! =" 

עס איז פארגעקומען א שרעקליכע מהומה. "שטיל זאל װערן!!! יעדער 
אויף זיין פלאץ!!!"-- האט דער "פאטער" געשריגן מיט זיינע גרעסטע כוחות. 

"ג'עפרי, יוחנן-- האט ער צו די מאנאכן געשריגן -- "שוין זאלט איר זען 
מאכן דא אן ארדענונג!!"--אבער זיין קול איז פארשלונגען געווארן אין 
געפילדער. 

אלע אינגלאך מיט די מאנאכן, מיט די טעצער אין דער מיט, זענען 

איינגעקנוילט געווארן אין איין קנויל. פיס האבן געטראטן אויף קעפ: הענט 
האבן געפרואווט מאכן א פרייע וועג אין דעם לעבעדיגן מױער--אבער 
אומזיסט. 

די האבן צוטראטן און אנדערע זענען צוטראטן געווארן. און ווער עס זאל 
העלפן איז נישט געווען. דער "פאטער" האט געקעמפט מיט גבורה צו צוטיילן 
און אפשיידן צװוישן די קעמפער און ארויסשלעפן די פארוואונדעטע. אבער 
עס איז אים נישט געלונגען. די קינדערס אױגן האבן באקומען א וױלדן 
אויסזען זיי האבן קיינעם נישט געמערקט אויסער די עסן. 

"וואס זאל ער דא טאן?!"--האט דער פאטער פארצווייפלט געװישט דעם 
שטערן. ענדליך איז אים איינגעפאלן א געדאנק. ער איז ארויפגעקראכן אויף 
א הויכן טיש און מיט א דיקן שטעקן א קלאפ געטאן אויף א באנק. דער קלאפּ 
האט געטאן א הויכן קלונג אפ, אזש עס האט זיך געדוכט דאס די גאנצע הויז 
גייט איינפאלן. 

"ג'עפרי, יוחנן, קומט שנעל א הער!--האט ער געשריגן -- אנישט וועלן 
מיר נישט האבן גענוג פלאץ צו באגראבן די קערפערס פון די אלע!". . 

דעם גאלאח'ס נערוועזע, הויכע שטימע האט אויפגעציטערט די לופט. די 
קינדער האבן זיך אביסל דערכאפט און גענומען זיך צוריקקערן, איינער 
איינער צו זיין פלאץ. 

"שנעל זיך זעצן!"--האט דער גאלאח א דונער געטאן. 

די וועלכע זענען ארויס גאנץ האבן זיך געאיילט אויסצופירן דעם באפעל. 
דעם "פאטערס" פּנים האט נישט אנגעזאגט קײן גוטס. . . אױך די 
פארוואונדעטע האבן זיך באמיט צו צושלעפן צו זיערע פלעצערר, 
אפהאלטנדיג מיט די הענט די בלוט, פון די וואונדן. 

אויך די מאנאכן האבן זיך אויפגעהויבן פון דער ערד, צוקײילטע און 
צוביילטע. דער פנים צוגראבלט און די הענט און די פיס פארוואונדעט; קוים 
וואס זיי האבן זיך צוגעשלעפּט צום גאלאח'ס טישל. 

אױף דער ערד זענען געבליבן ליגן די צובראכענע טעצלאך, צוישן 
שטיקלאך אויסגענארעטע וואורשט און ברויט. 

"מיצקוביץ, גרנביץ, קומט א הער!--האט דער "פאטער" א קאמאנדעווע 
געטאן -- נעמט א בעזים מיט א שעפער קלייבט אלס צונויף און ווארפט אלעס 
ארויס אין מיסט" . . 

מיט אראפגעלאזענע קעפ האבן די קינדער אויסגעפירט דעם גאלאח'ס 
אנזאג, באגלייט מיט ביטערע אויסגעהונגערטע בליקן פון אלע קינדער. 

דער "פאטער" האט קיינעם נישט געשוינט אויף דער פרעכער אויפפירונג. 
אלס שטראף האט מען נישט געגעבן קיין עסן נישט ביינאכט און נישט צו 
מארגנס ביז אויף דער קומענדער נאכט. די "לייכטע" פארוואונדעטע האט 
מען גלייך באהאנדלט. און פאר די שווערע האט מען געמוזט א דאקטער. 

מוטי איז ארויס אינגאנצן צוקיילט און צוביילט. זיין האנט האט זיך 
אויסגעלונקען און וואכן לאנג האט ער געליטן יסורים. אבער טראץ די 
ווייטאגן האט ער זיך גייסטליך געפילט בעסער. וועגן די גוטע בשורות אויפן 
ענדע פון קריג. ער האט געהאפט דאס אט אט װעלן זיינע ליידן זיך ענדיגן און 
באלד װועט ער פטור ווערן פון דעם פארשאלטענעם הױז. 

און ווירקליך האט זיך די מלחמה געענדיגט. אין א העלן טאג האט זיך 
פארשפרייט די דערפרייענדע בשורה: די פיינטליכע דייטשן האבן סוף סוף 
געליטן א מפלה. . . מענטשן, שיכור'ע פון פרייד, זענען ארום אין די גאסן און 
זיך געדריקט די הענט. אומעטום זענען פארגעקומען פרייליכע פייערונגען. 
אויך אין אנשטאלט איז געווען די שמחה גרויס. 

דער "פאטער" מיט העלפּערס האט גענומען נאכזוכן קרובים פון די קינדער 
פון אנשטאלט. טאג טעגליך פלעגן קומען אין אנשטאלט פארשידענע 
מענטשן מיט דער האפענונג צו טרעפן דארט מיטגלידער פון זייער משפחה. 
פיל איז ווירקליך געלונגען. די קינדער וועלכע האבן זיך װוידער פּאראייניגט 
מיט זייערע משפחות זענען געווען גליקליך. 

די וועלכע קיינער האט זיך אױיף זי נישט נאכגעפרעגט און אויך דער 
"פאטער" איז נישט געלונגען צו טרעפן עמיצן פון. זייערע קרובים, האבן זיך 
געפילט זייער אומגליקליך. 

עס איז געקומען מוטי'ס רייע זיך צו שטעלן ביים "פּאטער" און איבערגעבן 
איינצעלהייטן וועגן זיין פאמיליע. ער האט גוט געװאוסט אז זיינע 
האפענונגען זענען גאנץ שוואך. אבער טראץ דעם האט ער זיך נישט מייאש 
געווען. אין א טאג האט ער זיך צופעליג צוגעהערט צו א געשפרעך צווישן די 
צוויי מאנאכן: 

"האסטו געהערט ג'עפרי, מיר האבן געמײײנט אז מען האט זי אינגאנצן 
פארטיליגט און עס איז שון פון זײי קיין געדעכעניש געבליבן, יעצט 
דערוואוסט מען זיך אז טױזנטער אידן זענען געבליבן לעבן. זי פאנגען יעצט 

אן ארויסקריכן פון דער טיפעניש פון דער ערד: פון בונקערן און אנדערע 
באהעלטענישן. פיל פון זי האבן זיך פארשטעלט אלס קריסטן, אנדערע האבן 
זיך אויסבאהאלטן אין קריסטליכע היימען. בקיצור, יעצט ארגאניזירן זי זיך 
שוין ווייטער און נעמען וייטער לעבן.. . וואס זאגסטו עפעס דערצו?" 
"די אידן קען מען נישט פארטיליגן -- האט זיך יוחנן פארטראכטערהייט 
אנגערופן -- וויפל מען פייניגט זיי און מען הרג'עט זי ווערן זיי גאר מער". 

א האפענונג האט אויפגעשפראצט אין מוטי'ס הארץ הערנדיג די רייד. 
אפשר איז פארט געבליבן איינער פון זיין משפחה וועלכער וועט אים נעמען 
ירה . 

דעריבער ווען דער "פאטער" האט אים געפרעגט אויף זיין געבורט ארט און 
נעמען פון זיינע עלטערן האט ער אן שרעק דערציילט דאס ער איז א איד... 

דער פאטער איז אויפגעשפרונגען װי א געביסענער פון א שלאנג. . 

"וואס?!" 

א טייפּלישער פייער האט זיך צושטורעמט אין זיין הארץ. וואס הייסט?! 
ער אליין האט באהאלטן א איד אין זייןן אנשטאלט. . . צו װעט ער דערויף 
האבן א כפרהל! 

א פאר מינוט האט ער געשוויגן. זיין מױל איז פארשטומט געווארן. צו זאל 
ער נעמען שעלטן און שרייען אױפן קינד וועלכער האט אים אזױי 
אפגענארט?. . 

ניין! דערפון װועט אים גארנישט ארויסקומען. זיין מח האט פיבערהאפט 
געארבעט און מיטאמאל איז אים עפּעס איינגעפאלן. זיין פנים האט באקומען 
א דערבארעמדיגען אױסדרוק; מיט אויסער געוויינדליכע פריינטשאפט האט 
ער זיך צום קינד געווענדעט: 

"זייער גוט, מיר איז אלס איינס צו דו ביסט א איד אדער א קריסט. איך האב 
מיין פליכט געטאן פאר אייך אלעמען, גלייך. יעצט װעל איך פרואוון טרעפן 
עמיצן פון דיינע ברידער צו וועלכן דו װועסט קענען גיין." מוטי האט זיך 
גליקליך צושמייכלט. קיין שום ווערטער זענען אים נישט ארויפגעקומען אויפן 
צונג, פון גרויס פרייד. דעם ענדערונג צום גוטן אין 'פאטערס" פירונג האט ער 
באטראכט אלס איבער נאטירליכן נס; ער האט געדאנקט דערפאר השי"ת. 

פול מיט האפענונג האט ער פארלאזט דעם צימער. 

"ג'עפרי -- האט זיך דער גאלאח געװוענדעט צום מאנאך, ווען מוטי איז 
ארויס -- די איינצעלהייטן וועגן טדיאוס'ן זענען אומוויכטיג. עס גייט מיר 

גארנישט אן צו איז געבליבן ווער פון זיינע נאנטע אידלאך. אוב איך האב 
שוין יא געראטעװועט א אידיש קינד, על איך אים ערציהען אלס קּריסט. 
אפשר װועט ער נאך אמאל ווערן א מאנאך אדער גאר א גאלאה. . . חא חא 
הא. . . א שײנע מעשה א אידל אין א גאלאחישן מאנטל". . . 

דער געדאנק צו מאכן מוטי'ן פאר א ערליכן קריסט האט באפרידיגט דעם 
גאלאח. 

אין אייניגע טעג שפּעטער האט מוטי דערהאלטן די "ידיעה" דאס טראץ 
אלע "באמיהונגען" פון פאטער, זענען נישט געפונען געווארן קיין שפּורן פון 
איינעם פון זיין פאמיליע. 

מען קען זיך גאר נישט פארשטעלן די אנטוישונג פון קינד. עס איז אים 
פינסטער געווארן פאר די אױגן. 

אין יענער צייט האבן אידישע עסקנים באזוכט אין אלע קלויסטערס און 
קריסטליכע אנשטאלטן אין אירופה, צו געפינען דארט אידישע קינדער און זי 
אומקערן צו די אידן. אױך אין דעם אנשטאלט זענען געקומען עטליכע 
אידישע יונגעלייט פרעגן אויף אידישע קינדער. אבער דער גאלאח איז גענוג 
קלוג און כיטריש געווען און זי וועגן מוטי'ן גאר נישט דערצײילט. . 

מוטי איז ארום פארביטערט און דערשלאגן. די קינדער האבּן זיך וי עס איז 
דערוואוסט אז ער איז אן אידיש קינד און גענומען דערפאר פייניגן. אויך זיינע 
פריינד האבן זין: מער מיט אים נישט געוואלט חברן און גענומען רודפץן. 

מוטי האט אזוי געליטן ביז אין א טאג איז ער געגאנגען צום "פאטער" און 
זיך ביי אים געבעטן ער זאל אים אוועקשיקן צו די אידן. אפּילו זי זענען אים 
פרעמד װעט ער זיך ביז א קורצע צײיט איינגעוואוינען מיט זײ. 

דער גאלאח האט אים צוגעזאגט צו טאן זיין פארלאנג. און געהייסן 
אריינקומען צומארגנס. 

אויף מארגן האט דער גאלאח דערצײילט מוטין מיט א "טרויעריגע" 
שטימע אז צו זיין גרויס מיטלייד זענען אין פוילן נישט געבליבן קיין אידן. די 
ווייניג וועלכע האבן דעם לעבן געראטעוועט האבן אויסגעוואנדערט קיין 
פראנקרייך און אמעריקע. דעריבער האט ער באשלאסן פאר זיין טובה וועגן, 
אים ארויסצושיקן מיט דער גרופע קינדער וועלכע פארט אריס קין 
פארנקרייך, די קומענדיגע וואך. דארט װועט ער אויפגענומען ווערן אין א 
אנשטאלט וועלכע ווערט געפירט דורך זיין יוגנט-פריינט פעטער. ער װועט אים 

פּערזענליך בעטן ער זאל אים איינארדענען אין א אידישן אנשטאלט, אדער 
ביי א אידישע פאמיליע. 

מוטי איז צופרידן געווען. קודם כל וועט ער פּטור ווערן פון דעם אנשטאלט 
וואו ער ליידט אזוי שטארק. דאס קינד האט געגלויבט דעם "פאטער" און 
געהאפט אז ער מיינט טאקע זיין טובה. 

דער "פאטער" האט זיך געריבן די הענט מיט גרויס הנאה. עס גייט אלס 
פונקט װי ער וויל. נישט פאר אומזיסט האט ער אינטערעס אריבערצושיקן 
דעם קינד קיין פראנקרייך; דא קען זיך נאך אויפזוכן איינער פון מוטיס 
פּאמיליע וועלכער װעט פאדערן דעם קינד צוריק. דארט אין פראנקרייך איז 
זיין יוגנט-פריינט דער דירעקטאר פון א אנשטאלט פאר יתומים און עלנטע 
קינדער. צו אים וועט ער זיך ווענדן און אנזאגן וועגן אידישן קינד וועלכן ער 
שיקט ארויס. 

ער האט נישט פארשפעטיגט אויסצופירן זיין פלאן. אין זעלביגן טאג האט 
ער טעלעגראפירט צו זיין פריינד אים אנזאגן וועגן דעם אידישן קינד וועלכער 
דארף ערצויגן ווערן אלס ערליכער קריסט. 

"איך פארלאז מיר אױף דײין קלוגשאפט--האט ער אפגעגעבן א 
קאמפלאמענט זיין פריינט-- דאס דו וועסט קענען גוט איינארדענען דעם קינד 
אזוי ער זאל זיך שוין מיט זיינע ברידער קיינמאל נישט זען". . . 

אין א פאר טעג ארום איז אנגעקומען דער אנטווארט פון פראנקרייך: "מיר 
זענען גרייט"! 

ענדע וואך האט די גרופע פארלאזט דעם אנשטאלט און מוטי צווישן זיי. 
זיינע אױגן זענען באנעצט געווארן מיט טרערן פארלאזנדיג זיין געבורטס- 
לאנד. אט שטייט ער פאר א נייעם לעבן, אין א פרעמדע אומבאקאנטע לאנד. 
וואספארא גורל ווארט אױיף אים?. . 


זעקסטער קאפיטל/ 


צוויי קינדער -- צוויי וועלטן 


"מיין לערער. . . -- האט ג'ערי א רוף געטאן מיט שרעק, נאכדעם וואס די טיר 
פון לערער-צימער האט זיך געעפנט. -- "מיין לערער. . . מייק מיט ג'וני שלאגן 
זיך. בלוט רינט פון ג'וני'ס נאז. און מייק שלאגט אים אלס אן אויפּהער". . . 

דער לערער איז שנעל ארויס און זיך געװוענדעט צום שפיל-פעלד. בליץ 
שנעל האט ער זיך דורכגעשטופּט צווישן די גרופע וועלכע איז געשטאנען און 
צוגעקוקט צום קריג. | 

"מייק ווילסון--האט דער לערער א קויטש געטאן--לאז שנעל אפ 
ג'ונין!" 

מייק, פארשוויצט מיט א צושפילעטע בלוזקע און צושויבערטן "טשופ" 
האט קריצנדיג די ציינער אפגעלאזט זיין חבר. 

"קומט נאך מיר אין לערער-צימער"--האט דער לערער געהייסן. 

די "שוועסטער" האט פארבאנדאזיירט גוני'ץ די וואונדן און איבערגעלאזט 
ביידן מיטן לערער. 

"ווידער האסטו געשלאגן!-- האט זיך דער לערער געװענדעט ביז צו 
מייק'ן -- מיט וואס קענסטו זיך פארטיידיגן?" 

"איך האב נישט מיט וואס זיך צו פארטיידיגן -- האט מייק נאכגעקרימט 
דעם לערערס שטימע--גוני האט מיך דערצערנט, דעריבער האט ער 
געכאפט דאס וואס איז אים געקומען." 


צוויי קינדער -- צוויי וועלטן ופ 


"מייק געדענק!--האט אים דער לערער גע'מוסר'ט --א מענטש מוז זיך 
קענען צוריקהאלטן און נישט באפאלן שלאגן גלייך ווער עס רעגט אים אויף. 
שטעל זיך פאר מייק וואס אויף דער וועלט וואלט זיך געטאן, ווען יעדער 
מענטש אין גאס וואלט גלייך גענומען שלאגן דעם וואס מאכט אים נערוועז. 
די וועלט וואלט דאך אזוי נאך חרוב געווארן. . און די מענטשן וואלטן זיך 
שטענדיג געהאלטן אין איין אמפערן". . . 

מייק האט געשוויגן. אומגעדולדיג האט ער געווארט דער לערער זאל זיין 
לאנגווייליגע "ריידע" ענדיגן און לאזן פריי. 

איך װעל זיך דעם מאל מיט דיר רעכענען און נישט הארב 
באשטראפן, -- האט דער לערער פארענדיגט-- אבער דו מוזט מיר צוזאגן 
דאס דו וועסט זיך פארנעמען צו בעסערן." 

מייק איז געצוואונגען געווען --לױט דעם לערער'ס אנזאג -- צו זיצן אין 
קלאס ביי אלע פויזעס צװוישן די לעקציעס און איבערשרייבן אין זיין העפטע 
פינעף קאפיטלען היסטוריע. 

מייק איז באוואוסט אין אנשטאלט אלס קאמפלעקסירטער אינגל וואס 
זוכּט זיך צו טשעפען מיט יעדן איינעם. א שארפן קאפ האט ער, דעריבער 
זענען זיינע טריקן זייער כיטרישע. מערסטנס פירט ער אן מיט זיינע שטיקעס 
קיינער זאל נישט כאפן אז עס שטאמט פון אים. 

פאסירט איינמאל, און די קלאס איז דורכגעפאלן אין א געאוגראפּיע 
עקזאמען. דאס האט שטארק אויפגעבראכט די קינדער, מיינענדיג דאס זייערע 
שלעכטע באצייכענונגען זענען דאס מאל איבערגעטריבן. מער וי אלע האט 
זיך גערעגט מיק. נישט ווײיל ער האט זיך געערגערט אױפן שלעכּטן 
באצייכענונג. דאס איז אים לגמרי נישט אנגעגאנגען. נאר גאנץ איינפּאך. 
וויבאלד זיינס איז ערגער געװען פון אלעמענס, האט ער געדארפט 
איבערקומען נאך אמאל דעם עקזאמען. עס האט אים געקאסט געזונט, נישט 
נאר דערפאר וואס ער איז אן אױסנאם פון אלע נאר דער עיקר: דער 
עקזאמען װעט פארקומען אין די פויזע צייט. פאר מייק'ן בכלל איז די פויזע 
צווישן איין לעקציע און די אנדערע, דאס וויכטיגסטע פון שול. מיט אייניגע 
וואכן צוריק איז אויפגענומען געווארן א נייער לערער אויף אריטמעטיק. דער 
איז געווען א אויפגערעגטער מאן מיט א אויסגעקראכענעם קאפ, וועלכער 
האט מיט גרויס בעגייסטערונג ערקלערט די איבונגען, ניצנדיג דערביי די 
הענט. מייק פלעגט זיך אוועקשטעלן אונטערן פענסטער בשעת דער לערער 

פלעגט פּארזעצן זיינע לערנונגען אין דער פויזע.- און נאכקרימען זיינע 
הענט-באוועגונגען זייער פונקטליך, ביז די גאנצע קלאס פּלעגט אויספּלאצן 
אין א געלעכטער. דער לערער וועלכער האט נישט געוואוסט וואס ברענגט די 
קינדער אזוי צו לאכן, פלעגט זיי גלייך פריילאזן. 

עס איז קיין וואונדער נישט דאס עס איז א שאד געווען פאר מייקץ אנצו 
ווערן אזעלכע פיינע אונטערהאלטונגען צוליב א נארישן עקזאמען. ער האט 
גלייך באשלאסן צו "אנלערנען" דעם געאגראפיע לערער. אבער וי אזוי?-- 
אינאמתין איז אים איינגעפאלן א גוטער פלאן, אבער דאצו האט ער 
געברויכט שותפים. גאנץ לייכט האט ער געטראפן חברים צום שלעכטן. די 
וועלכע זענען געבליבן פארביטערט פון די שלעכטע צייכנונגען אין עקזאמען. 
ער האט זיך מיט זיי גע'סוד'עט און צוגעגרייט אלע נויטיגע זאכן. ווען די צייט 
איז געקומען איז מייק געװען גרייט. דער לערער איז דאן געזעסן אליין אין 
גארטן, פארטיפט אין א בוך. פלוצלונג זענען אים איבערפּאלן אייניגע קינדער, 
ארויפגעלייגט אויף אים א זאק און אים פארבונדן. . . דער לערער האט 
גענומען שרייען. צופעליג איז אריבער דער דירעקטאר און גלייך אויפגעבונדן 
דעם לערער . . . וועמען צו באשולדיגן איז נישט געװוען. קיינער איז שוין 
דארט נישט געשטאנען. . . 

נאך א לאנגן אונטער-זוך האבן זיך די שולדיגע אויפגעזוכט. די גאנצע 
קלאס איז שווער באשטראפט געווארן און מייק צווישן זיי. 

אזא זביטקע איז נאר איין מוסטער פון זײינע שטענדיגע מעשים. זיין 
שארפע קאפ האט שטענדיג געזוכט ענטלאסטונג. שטענדיג איז ער וי א 
וואולקאן-בארג וועלכער איז גרייט שטענדיג זיך אויסצוברעכן. און פילט 
קיינמאל נישט קיין רוהיגקייט. 

דער איז דאך גייסטיג געשטערט-פלעגן אויף אים די ערציהערס זאגן. זי 
האבן אויף אים רחמנות געהאט וויסנדיג אין וועלכע באדינגונגען ער האט ביי 
זיין פאטער געלעבט. מייק איז א פארמאכטער מענטש וועלכער ענטדעקט 
נישט פאר קיינעם זיינע מחשבות. דעריבער פילט קיינער ניטש וי ווייט ער 
ליידט. פיל מאל כאפט אים אן א שטארקער נויטיגקייט זיך צו אפזונדערן אין 
א זייט פארשטעלט פון אלעמענס אויגן. זיצנדיג איינער אליין מאכט ער זיך 
זיין חשבון-נפש ער באטראכט זיין לעבן און זיינע מעשים. זיין אמת'ע מוטער 
געדענקט ער אזוי וי דורך א נעפל. און אפילו אזױ גייט אים דורך א 
אנגענעמער-ווייטאגליכער געפיל, דער מאנענדיג זיך אין איר. זי איז געווען די 

איינציגע נשמה וועלכע איז נאנט געווען צו אים. פארוואס זענען אלע צו אים 
אזוי גרויזאם?! 

דעמאלסט ערשיינען טרערן אין זיינע אױיגן. טרערן פון צער און ווייטאג. 
טרערן אויף זיין נידערלאגע און אויף זיין זיין א ציל פון באהאלטענע שפאט 
פון זיינע חברים. טרערן אויף זיין אוועקגערויבטע יונגנט. . 

אזוי קען ער זיצן איינזאם שעות אויף שעות אין א טונקאלעם פלאץ אין 
גארטן. און נאר ווען עמיצער דערנענטערט זיך באקומט זיין פנים מיט אמאל 
א ווילדן שלעכטן אויסדרוק. 

די גרופּע פון די פוילישע קינדער איז אויפּגענומען געווארן פריינדליך אין 
פראנקרייך. דער "פּאטער"-פעטער א דיקלעכער, נידעריגער מענטש, מיט אן 
אויסגעקראכענעם קאפ און שמייכלנדיגן פּנים, האט זי געמאכט א שיינעם 
קבלת-פנים. נאכן זיך אפבאדן און אפרוהען האט מען זי אריינגעפירט אין א 
לופּטיגן, זוניגן, בּרייטן עס צימער. די ריינע טישן זענען געדעקט געווען מיט 
ציכטיגע טישטאכער און אויף זי זענען געלעגן קוישלאך מיט ברויט. מיט די 
ערלױיבעניש צו עסן צו דער זעט. א פארע איז געגאנגען פון די קרעפטיגע זופ. 
די פלייש און די צו שפייזן האבן זײ ממש מחיה געווען. נישט זייענדיג 
צוּגעוואװינט ‏ צו אזעלכע פינע שפּײזן. האבן זי שנעל געגעסן, 
איבערגעטריבענע קוואנטומס. די קעכערין איז מיד געווארן צו צוברענגען 
אזוי פיל שפּייז וואס זי האבן אן אויפהער געבעטן. די קינדער האבן מורא 
געהאט דאס די סעודה איז נאר אלס קבלת-פנים און שפּעטער װעלן זי שוין 
אזוינס נישט האבן. האבן זי דעריבער באהאלטן אונטער זייערע בלוזקעס פיל 
פּעניצלאך ברויט און אנגעפילט די קעשענעס מיט אנדערע שפייז פראדוקטן. . 


נאר ווען זײי האבן זיך איבערצייגט דאס אויך ביים נאכטמאל באקומען זי 
פּיַן צו עסן, און אזוי טאג טעגליך דערלאנגט מען עסן מיט אן 
איבּערפלוס, -- האבן זי זיך אפגעוואױינט פון באהאלטן שפייז. די שלאף 
צימערן זענען געפארבט געווען מיט לוסטיגע פארבן און דער גאנצער אויסזען 
פון הויז אויפן שפיל-פעלד און גארטן איז געווען אנגענעם און שין. די 
קינדער וועלכע זענען אנגעקומען דארע, אויסגעהונגערטע און מאגערע, 
האבן זיך שנעל און גוט ערהוילט. זי האבן פיל ארויפגענומען אויפן וואג, און 
די קראנקע זענען געזונט געווארן. 

מוטי האט זיך אינדער'אמת'ן געפילט אין דעם אנשטאלט, בעסער וי אין 
פריערדיגן; אבער נישט אויף דעם האט ער געהאפט. ווען ער האט זיך אביסל 
צו געוואוינט צום דירעקטאר האט ער אים געבעטן אויסצופירן, וואס זיין 
פריערדיגער דירעקטאר האט צוגעזאגט; אים אריבערפירן צו די אידן. פעטער 
האט זיך צושמייכלט און בארוהיגט דעם קינד, אז אויך אן זיינע פאדערונגען, 
זוכט ער פאר אים אידישע קרובים. 

מוטי, זייענדיג א פלייסיגער שילער, האט פיל געהאלפן פאר זיינע 
הינטערשטעליגע חברים. אזוי נאך האט ער זיך געקויפט ליבשאפט ביי זיינע 
חברים. און זיי, ווייל זיי האבן געדארפט צו אים אנקומען, האבן אים נישט 
געדריקט צוליב זיין אידנטוהם. 

אבער מוטי'ס לאגע איז נישט געווען קיין גוטע. ביינאכט פלעגט ער זיך 
חלום'ען פון זיין משפחה. נישט איינמאל פלעגט ער זיך אופּכאפן 
דערשראקענערהייט און באגאסן מיט שוייס. וייל אין חלום האט זיך 
ווידערהאלט די בילד, וי ער קריכט איינזאם. צוריק אין בונקער אוּן הערט פון 
דערווייטנס די שיסערייען מיט די "שמע ישראל'" אױסגעשרײען. . דעם 
פאטער פלעגט ער זען ממש קלאר, זיינע הענט זענען ארומגעבונדן מיט די 
תפילין-רימעז. . . ער זיצט און לערנט זיס פון א גמרא. . . ער דערזעט מוטי'ן 
און רופט אים צו. . . און פלוצלונג קומט אריין א דייטשער זעלנער און שיסט 
אויף זיי. . . זיינע חלומות האבן אים אריינגעווארפן אין קאשמאר. וויפּל ער 
האט זיך באמיהט באטאג דערפון נישט צו טראכטן, האבן זיך אבער די 
גרויליכע בילדער נישט אפּגעקערט פון זיינע אױגן. 

אויך ווען ער פלעגט זיך שפילן מיט די חברים, פלעגט ער אין מיטן אין 
שוואונק פון שפיל זיך א פארטראכט טאן. . . עס פלעגט זיך אים מיט אמאל 
פארשטעלן זיין קלײין שװעסטער. א בא'חננטע מײידאלע מיט וייסע 
ציינדאלאך, שמייכלט צו אים אזוי קלוג און שטעקט אס צו אים אירע 
הענטאלאך ער זאל איר אויף די הענט נעמען. . . דאן פלעגט אים עפעס דריקן 
אין האלז און שיעור נישט דערשטיקן, און ביטערע טרערן זענען ארויף אין 
זיינע אױגן. . 

ווידער און ווידער האט ער געפאדערט פון דירעקטאר אים אריבער צופירן 
אין א אידישן אנשטאלט. אבער דער לעצטער האט זיך אלס ארויסגעדרייט 
דערפון מיט פארשידענע תירוצים און אויסריידן. 

פון צייט צו צייט פלעגן א גרופע קינדער ארויסגיין אין א שפאציר אונטערן 
אויפזיכט פון א לערער אדער ערציהער. איינמאל, זייענדיג אויף א שפּאציר 
זענען די קינדער אנגעקומען אין געגנווארט פון א אלטע הויז וואס אויף אירע 
טױערן איז געווען אויסגעקריצט צוויי לייבן וועלכע טראגן אויף זיך קיילעכיגע 
טאבעלן מיט אויפשריפטן אין א אומבאקאנטער שפראך. 

די קינדער האט ווינציג וואס אינטרעסירט דער הויז. אבער מוטי'ס הארץ 
האט גענומען קלאפן האסטיגער. ער האט פארשטאנען אז דאס מוז זיין א 
אלטע שול. די לייבן אויפן טױער טראגן אױף זיך די צוויי לוחות מיט די 
"עשרת הדברות". 

מוטי האט אנגעצױיגענערהייט אריינגעקוקט אינעווייניג, ער האט געהאפט 
דאס עמיצער װועט באלד ארויסקומען פון טויער. צו זיין פרייד איז קיין גרעניץ 
נישט געווען ווען ער האט דערזען א יונגערמאן אידיש געקליידעט גייט פון 
דארט ארויס. 

"ווי אזוי קען איך זיך פארבינדן מיט דעם איד און בעטן הילף?"-- האט 
מוטי'ס מח פיבערהאפט געארבעט. פלוצלונג האט זיך דערהערט, א 
ווייטאגליכער אויסגעשריי, נאך הילף. די אינגלאך זענען שנעל צוגעלאפן. 
צום ריכטונג פון די קולות. עס האט זיך פאר זי אנטפלעקט, א טרויעריגע 
בילד: 

אייניגע כוליגאנעס, האבן באפאלן א איד. דער שלעפט זיין בארד און דער 
אנדערער רײסט זינע ציצית. "זײדע זײדע זײדע-האט אײַנער 
געשריגן -- פאראומרייניג נישט אונזער לאנד!" 

אייניגע מענטשן האבן ארויסגעשלעפט דעם איד פון זיינע באדרענגער. ער 
האט זיך אויפגעהויבן פון פלאץ און אן ארויסצולאזן א ווארט, איז ער זיך 
געגאנגען אין זיין וועג. 

"אוואו מען גייט און אוואו מען שטייט באגעגנט מען זיך מיט אידן,"-- האט 
א אינגל א זאג געטאן-- "עס איז שוין געקומען די צייט צו פארטרייבן אלע 
אידן אויף איין ארט; מען זאל זי נישט זען שטענדיג, פּאר די אויגן, "-- האט א 
צווייטער נאכגעוואורטשעט. 

"טדיאוס איז דאך אױך א איד-- האט מיטאמאל זיך אנגערופן א אינגל, 
װועלכּער האט שוין פון לאנג מוטי'ן נישט געקענט פארטראגן. פּארוואס איז 
ער עפעס אזא מיוחס, און געפינט זיך צווישן אונז?" 


56 איבערן בריק 


"שטיל!-- האט דער ערציהער באפוילן -- איילט זיך צו, מיר וועלן באלד 
פארשפעטיגן צום נאכט-מאל." 

די קינדער האב צוגעאיילט זייערע טריט, שווייגנדיגערהייט. ווען זי זענען 
אנגעקומען, האבן זיי זיך באלד צוגעזעצט עסן, מיט גרויס אפטיט. דער 
איינציגער וועלכער האט נישט געגעסן, איז געווען מוטי. צורוישט איז ער 
געװען פון די פאסירונגען פון דעם טאג. באנאכט האט ער 
אויפגערעגטערהייט אנגעקלאפט אויפן טיר פון צימער פון דירעקטאר. ער 
האט אים דערציילט פון זיין "ענטדעקונג" ביים שפּאציר, וועגן די אידישע שול 
און אויך וועגן די מיינונג פּון זיינע חברים וועגן די אידן. "אויך זי באשטעטיגן 
דאס מיין פלאץ איז נישט דא"--האט ער זיך צוכליפעט. 

דער דירעקטאר איז צורוישט געווארן פון מוטי'ס רייד. נישט ווייל זיינע 
טרערן האבן אים וייך געמאכט דאס הארץ. ער איז פשוט פארדאגה'ט 
געווארן דערפון אז מוטי האט זיך דערוואוסט אז אין פאריז געפינען זיך אידן. 
אזוי װעט ער זיכער זוכן זיך מיט זיי צו פארבינדן, און דאן איז די גאנצע 
הארעוואניע פאר אומזיסט. 

ער האט צוזאמענגעזאמלט זיינע פריינד, פון די ארבעטערס פון אנשטאלט 
און זיך מיט זי באראטן וי אזוי אפצוהאלטן מוטי'ן פון טרעפן מיט אידן. 

נאך א לאנגע דיסקוסיע איז באשלאסן געווארן, אריבערצושיקן מוטי'ן אין 
א אנדער לאנד. דער דירעקטאר װעט אים זאגן אז זיין פארלאנג װועט 
אויסגעפירט ווערן און ער װועט אריבערגעשיקט ווערן קיין אמעריקע. דארט, 
אין די גרויסע לאנד, געפינען זיך גרויסע אידישע קאנצענטרירונגען; און פיל 
אידישע מוסדות. עס איז אים דעריבער כדאי זיך גלייך ארויסצולאזן אין וועג. 

מוטי האט הערצליך באדאנקט דעם דירעקטאר. ער האט נישט געוואוסט 
אז דער "גוטער פאטער" פארשפרייט אויף אים א נעץ. 

פעטער האט זיך פארבונדן מיט א מיסיאנער, וועלכער האט זיך 
אונטערגענומען אריבערצופירן דעם קינד קײן אמעריקע, און אים 
איינארדענען אין א פאסיגן אנשטאלט. 

נאך דריי יאר פון אויפהאלטונג אין פראנצויזישן אנשטאלט איז מוטי 
ארויף אויפן שיף, אויסצו וואנדערן קיין אמעריקע. 

אזוי האבן זיך מײיק וילסאן (ג'עקי) מיט מרדכי בארג (מוט') 
צוזאמענגעטראפן אין איין אנשטאלט אין אמריקה. 


זיבעטער קאפיטל 

מוטי איז געשטאנען אויפן שיף און געבליקט אויף די בלויע וואסער און 
ברויזנדע כוואליעס. אט דערנענטערט זיך די שיף צו די רוישיגסטע שטאט 
אויף דער וועלט -- צו ניוייארק. די געדיכטע וואלקענעס האבן "פארשטעלט" 
די שיינע שטאט. אבער מיטאמאל האבן זיך די וואלקענעס 
פאנאנדערגעשפרייט. און פאר זיינע אױגן האבן ערשיינט הויכע טורעמס, 
וועלכע ער האט אין זיין לעבן נאך קיינמאל נישט געזען. דאס זענען געווען די 
ניו יארקער "וואלקן קראצערס." 

אראפגייענדיג מיט זיין באגלייטער פון שיף איז ער געווען בארוישט פון 
אלס וואס זיינע אויגן האבן געזען. וי א קארליקל איז ער געשטאנען אנטקעגן 
איבער דעם ריזיגן "פרייהייט סטאטוע", וועלכער איז געמאכט געווארן פון 
אייזן און קופער, אין געשטאלט פון א פרוי וועלכע האלט א פייער פאקעל אין 
האנט און דערגרייכט צו הונדערט מעטער די הייך. 

די מענטשן וועלכע ער האט באגעגנט זענען געווען פרעכטיג געקליידעט, 
גערויכערט דיקע סיגארעטן און זיך געאיילט אין זייער וועג. 

דייוויד אלבערט, מוטי'ס באגלייטער, האט א בליק געטאן אויפן זייגער און 
באשלאסן צו אפעסן אין א רעסטאראנט און בלייבן נעכטיגן אין א גאסט- 
הויז. נאר אויפצומארגנס זאלן זי ארויס פארן קיין פיטסבורג, צום אנשטאלט 
וואו מוטי װועט ערצויגן װערן. 

נאכן עסן אין א פראכטיגן רעסטאראנט זענען זײי אוועק נעכטיגן אין 
גאסט-הויז. 

גאנץ פריה זענען זי אויפגעשטאנען, פארצוזעצן אין זייער וועג. זיי זענען 
אריינגעקומען אין א ריזיגן טונעל וואו עס פארט די אונטער-ערדישע באן. די 
נסיעה אין די באן איז געװוען א לאנגווייליגע. מוטי האט שוין אומגעדולדיג 
געווארט ארויסצוגיין פון די פארשטיקטע לופט. 

אנקומענדיג קיין פיטסבורג האט מוטי'ס באגלײטער געדונגען א קאר 
וועלכע האט זי צוגעפירט צום אנשטאלט. 

די הויז איז געווען א גרויסע און א גרויע. ארום און ארום איז פארשפרייט 
געווען א ריזיגער גארטן וועלכער איז באארבעט געווארן דורך די קינדער. 

עטליכע קינדער האבן זיך צוזאמענגעזאמלט און באטראכט מוטין 
נייגעריגערהייט. דער לעצטער האט געזוכט צווישן זיי א אידישן פּנים, אבער 
ליידער נישט געפונען. צו זיין גרויס ענטוישונג האט ער גענומען פּילן דאס 
מען האט אים וידער אפגענארט. 

דערווייל איז אנגעקומען דער דירעקטאר. א הויכער מאן מיט א בייזן בליק. 
מיט א געמאכט שמײכל און אויסערליכע העפליכקײט האט ער מוטין 
באגריסט און אים גלייך איבערגעגעבן צו איינעם פון די ערציהער, ער זאל 
אים באזארגן אויף זיין פלאץ. 

מוטי איז אריף אין זיין צימער, וואו אױסער אים האבן זיך דארט 
אויפגעהאלטן נאך דריי אינגלאך. דער אנשטאלט איז אינ דער'אמתן נישט 
געווען קיין ארעמער, אבער אויך רייכקייט האט זיך דארט נישט דערקענט. די 
קינדער זענען מערסטנס געווען פון מיטעלן שטאנד. 

מוטי האט איינגעארדנט זיינע זאכן אין א קליין ריינער שאפּקע. דאן האט 
אים דער ערציהער דערלאנגט ריינע שלאף קלײידער און אים געהייסן זיך 
לייגן שלאפן. 

נאר יעצט, ווען מוטי איז אליין געבליבן אין צימער, האט ער אויסגעבראכן 
אין אביטערן געוויין. 

"די פארשאלטענע-- האט ער געקריצט מיט די ציינער-- פּארוואס רייסן 
זיי אים ארויס פון זיינע אידישע ברידער?! די נפשות-פאנגער וילן אים 
אפרייסן פון אידישקייט. . -אבער ניין! ער וועט זי עס נישט צו לאזן! ער וואס 
איז דער לעצטער געבליבן פון זיין פאמיליע, װעט מיט אלע כוחות זיך 
אנהאלטן אין זיינע עלטערנס וועגן!"' טראץ דעם האבן זיך ביטערע טרערן 

געקייקלט פון זיינע אױגן: וואס קען ער מיט זײנע שוואכע כוחות טאן 
אנטקעגן אזעלעכע ריזן וועלכע פארמאגן אלע מיטלען. "רבונו של 
עולם!--האט ער ביטער גערופן -- העלף מיר! איך זאל זיך קענען שטארקן 
אויף אלע שטרויכלונגען! עפן מיר די טיר, אין זכות פון מיינע הייליגע 
עלטערן. איך זאל קענען ראטעווען מיין לעבן פון די שלעכטע מענטשן. און 
זיך. אומקערן צו מיינע ברידער, די אידן!" 

די תפילה האט אים געשטארקט. וויינענדיגערהייט איז ער איינגעשלאפן. 
געשמאקע חלומות האט ער זיך גע'חלום'ט: אט איז דער פאטער, ער לערנט 
אִין א גמרא, ער הויבט אויף די קאפ און שמייכלט צו מוטי'ן, ער גלעט אים 
זיין באק זאגנדיג: 
"מיין טייער קינד עס װעט נאך זיין גוט! זײער גוט!" 
מוטי איז געווארן הינטערשטעליג אין שולע. גאנצע שעות איז ער געזעסן 
פּאר'חלום'ט. ער האט זיך מיט קיינעם פון די חברים נישט באפּריינדעט און 
זיין פנים האט אויסגעדריקט בייזקייט און אום צופרידענהייט. 

דאס אלעס טוט ער מיט א כוונה. האפנדיג דאס זיינע לערערס וועלן זיך 
פון אים מיאש זיין, זעהענדיג זיין אום מענטשליכע אויפפירונג און וועלן פטור 
ווערן פון אים. אבער מוטי'ס אויפפירונג האט גארנישט אנגעהויבן צו קימערן 
די לערערס. אין אנשטאלט האבן זיך געפונען פיל "צולאזענערע" און ערגערע 
קינדער פון אים, וועלכע שטערן זייער פיל. דער דירעקטאר האט געהאפט 
דאס מוטי'ס אויפפירונג וועט זיך מיט דער צייט בעסערן. פון זיינע ערציהער 
אין פראנקרייך האט ער דערהאלטן גוטע גריסן וועגן אים: "ער איז א וואויל 
קינד וועלכער צייכנט זיך אויס אין לערנען און גוטע זיטן." ער האט דעריבער 
פּארשטאנען, דאס דער ענדערונג צום שלעכטן אין מוטי'ס אויפפירונג איז א 
רעזולטאט פון זיין בייטן דעם היימישן אנשטאלט, אויף א צווייטן. אין גיכן 
װעט ער זיך דא איינגעוואוינען און אומקערן צו זיין גוטן שטייגער. 

עס טומלט זיך אין אנשטאלט. עס דערקענט זיך שטארק דאס מען גרייט זיך 
אויף א גרויס פייערונג; עס דערנענטערט זיך די קריסטליכע 'חאגע". די 
קינדער שמועסן אויפגערעגטערהייט וועגן די געשאנקען וועלכע זי ועלן פון 
די פאמיליע דערהאלטן. אנדערע ריכטן זיך מיט בענקשאפט און ווארטונג 
אויף זייער פייערן אין שטוב אין די "חאגע" טעג. 

און ווירקליך האבן אנגעפאנגען שטראמען די מתנות, מיט די בריוון. אויף 
דער נאכט האט גוני פּערער, איינער פון די קינדער אין מוטי'ס צימער, 
אויפגעפאקט דעם פעקל וועלכן ער האט פון זיינע עלטערן באקומען, און 
א איבערראשענדער אויסרוף האט זיך ארויסגעריסן פון זיין מויל: ער האט 
פון פעקל ארויסגענומען א קלײן שין פידעלע. גוני איז א שטארק 
מוזיקאלישער און זיינע לערער זעהען אים פאר א גרויסן צוקונפט. ער האט 
זיינע הענט אריבערגעפירט אויף די סטרונעס און איידאלע אנגענעמע טענער 
האבן פארפולט דעם צימער. מוטי איז אזש רוט געווארן פון איבערראשונג. 
זיינע אױגן האבן פאר'חלום'ט געקוקט און מיט זיינע פּינגער האט ער 
געפרואווט די סטרונעס. 

"ער אויף דיינע מאדנע קוויטשערייען -- האט זיך מייק ווילסאן, וועלכער 
האט זיך אויך געפונען אין צימער, צושריגן. - דער נאר האט באקומען א 
פידל און זיינע ליימענע הענט הערן נישט אויף פליקן די קרומע פּעדימער. 
לאז אפ דעם פידל! גי לערן זיך דעם פאך פון פלייש-האקער, עס פאסט דיר 
פיל שענער צו זיין א נבילות הוט שינדער וי א מוזיקאנט!" 

ג'וני האט דערשראקענערהייט אגלעט געטאן זיין פידל; דאן האט ער איִם 
פארזיכטיגערזזייט איינגעפאקט און אריינגעלייגט אין שיידל. פון שטענדיג 
האט ער געוואוסט. דאס מיט מייקן איז נישט גוט זיך "אנצוהױיבן' און 
שטילערהייט געשוויגן. ער האט אויך געוואוסט דאס מייק איז פון די איינציגע 
קינדער וועלכע האבן גארנישט באקומען פון שטוב. 

די טיר האט זיך געטאן א האסטיגן ספראלע אויף. דער דיקליכער עדוארד 
גליי איז פארסאפעטערהייט אריינגעלאפן אין צימער, טראגנדיג אין שויס א 
גרויסן פעקל. ער האט עס פארזיכטיגערהייט אוועקגעלייגט אויפּן בעט און 
אויפגעעפנט. זיינע אױגן האבן געפינקלט, ארויסנעמענדיג פון פּעקל, א 
שיינעם נייעם רעגן מאנטל, מיט גאלדענע קנעפ, א פעדערנשאכטל מיט 
צוועלעף פענעס, פון פארשידענע פארבן. און צום לעצט, א פולע פושקע מיט 
זיסווארגן, קיכאלאך און וואורשטלאך. עדוארד האט זיך ברייט געזעצט אויפן 
בעט און אנגעפאנגען עסן מיט גרויס אפטיט. 

מייק איז געזעסן קעגנאיבער און נישט געקענט פארשטעלן זיין ברענענדיגע 
קנאה. ענדליך האט ער א קוויטש געטאן: "דו שטיק בהמה, דערלאנג מיר 
אויך עפעס פון דנע גוטע זאכן". . . 

עדוארד האט פארגעזעצט עסן מיט גרויס אפטיט. זינע אױגן האבן 

געפינקלט און זיינע הענט האבן פיבערהאפט גענישטערט אין די פושקע. 
"וואס?! איך זאל דיר עפּעס געבן. .. חא... חא.. . פארוואס?! ווייל דיין 
שיכור'ער טאטע האט זיך בעסער געקויפט א פלעשל שנאפס אנשטאט דיר צו 
שיקן עפעס א געשאנק. ‏ . אזי קומט דיר טאקע. . . וועסט עלטער װערן 
אביסל װועסטו אויך נעמען שיכור. . 

זיין לעצטן ווארט האט ער נישט פארספייעט צו פארענדיגן. מייק האט זיך 
אויף אים א ווארף געטאן און גענומען פליקן זיינע האר פון קאפ. "לאז מיר 
אפּ, איך װעל דיר אומברענגען!ו!" ו 

ביידע אינגלאך האבן זיך געווארפן אײנער איפן אנדערן און זיך 
אראפּגעקייקלט אויף דער ערד. ארום זיי האבן זיך צושפרייט און צוטראטן 
געווארן אלע "גוטע זאכן' פון די פושקע. . . 

מוטי מיט ג'וני האבן געפרואווט אפטיילן און דערווייטערן איינעם פון דעם 
אנדערן. אבער זעהענדיג אז עס געלונגט זי נישט, האבן זי אלארמירט דעם 
ערציהער. ביידע זענען שווער באשטראפט געווארן. אבער עדוארד'ן איז עס 
נישט אזוי שטארק שווער געווען װי מייקן. דען מיט די באן פון נאכמיטאג 
האט ער פארלאזן דעם אנשטאלט און געפארן אויף איבער דער "חאגע" אין 
שטוב. 

ביסלעכווייז האט זיך דער אנשטאלט אפּגעליידיגט. די פרייד געשרייען 
זענען איינגעשטילט געווארן. די אינגלאך האבן זיך געזעגנט פון די ערציהערס 
און פּריילאך א היים געפארן. צווישן די איינצעלנע געבליבענע זענען געווען 
מייק און מוטי. 

מייק האט אינדער'אמת'ן יא געקראגן א בריוו פון פאטער. אבער דארט איז 
געווען געשריבן, דאס אזוי וי דער פאטער איז שטארק קראנק און מוז ליגן 
אין בעט, פּארדינט ער נישט אפילו אויף צו שפּייזן די פאמיליע. דעריבער קען 
ער נישט האלטן דעם צוזאג, א היים צוברענגען מייקן אױף דער "חאגע" און 
אפילו א פאר גראשן אים צו קויפן עפעס א געשאנק, פארמאגט ער אויך 
נישט. 

מייק'ס פּנים האט זיך פארקרימט ליינענדיג דעם בריוו. איינזאם איז ער זיך 
געזעסן, אין א באהאלטענעם ווינקל אין גארטן. ער האט נישט געוואלט זיך 
באגעגענען מיט די שפאטישע בליקן פון זיינע חברים. ער האט קיינעם נישט 
געוואלט זען. א לאנגע צייט איז ער זיך אזוי געזעסן און יעמערליך געוויינט. 

מייק האט געמיינט דאס קיינער האט אים נישט געמערקט. אבער ער האט 

א טעות געהאט. אויך מוטי, וועלכן עס איז געווען ביטער אויפן הארצן, איז 
זיך געזעסן אין גארטן פארשטעלט אונטער א בוים. ער איז געזעסן פארזונקען 
טיף אין זיינע מחשבות און באטראכט זיין שווערע לאגע. פון טיפעניש פון 
הארץ, האט ער געבעטן דעם באשעפּער ער זאל אים מציל זיין פון זיינע אלע 
צרות. און פלוצלונג האט ער באמערקט מיקן. ער האט זיך שטארק 
גע'חידוש'ט זעהענדיג זיין געוויין. קיינמאל איז ער צו אים נישט צוגעגאנגען, 
נישט ווילנדיג צו האבן צו טאן מיט אים. אבער יעצט, האט ער געפילט א 
אינערליכן געברויך צו אים צוצוגיין און טרייסטן. מיט אראפגעלאזענע בליקן 
און אום זיכערע טריט, האט ער זיך דערנענטערט צום באנק, וואו מייק איז 
געזעסן. זיין פנים פארדעקט מיט די הענט און זיין גאנצער קערפער טרייסלט 
פון געוויין. 

אייניגע מינוט איז מוטי געשטאנען אנטקעגן אים שווייגנד און ענדע זיך 
אנגערופן: 

יבוררק וו 

מייק האט אויפגעהויבן די קאפ און דערזען מוט"ן. "קער זיך אפ פון 
מיר!"-- האט ער זיך צובייזערט. 
"מייק!-- האט זיך מוטי געבעטן -- שטויס מיר נישט אפ, קום װעלן מיר זיך 
צוזאמען אוועקזעצן און זיך אראפריידן פון הארצן. אפשר אזוי וועט אונז 
ביידן לייכטער װערן". . . 

מייק האט א קריץ געטאן מיט די ציינער, אפיף געטאן מיטן מויל, געטאן א 
שפיי און אויסגערופן: | 

"צו אלדע רוחות, לאז מיך אפ דו קרעציגער יודע, פון הונטישן אפשטאם!" 

מוטין האט א טיאכק געטאן אין הארצן. ביטערע טרערן האבן פארפילט 
זיינע אױגן. פון הינט שטאמט ער. .--אזי זאגט מייק--פארוואס?. . 

"שווייג -- האט ער אויפגערעגט געזאגט מייקן -- דערמאן נישט מיין הייליגן 
טייערן אפשטאם." 

"דיינע עלטערן חא הא הא. . . --האט מיק געלאכט--זענען געווען 
אידלאך. . .צו האבן זיי געהאט עקן אזוי וי די מאלפעס? צו האבן זי געהאט 
א אויסקוק וי חיות? מן הסתם האט מען זי אומגעברענגט אין באפעל פון 
"געריכט הויז וועגן גניבה'ס און פאלשקייטן". . . 

דער פארשוועכטער אנדעק פון זיינע עלטערן האט צו שטאבן זיין הארץ 

און אויפגעהיצט זיינע בלוט. ער איז האסטיג צוגעטראטן צו מייקן און 
אויסגעשריגן. 

"מיינע עלטערן?! אױף וװעמען רעדסטו אזעלכע שאנד-רייד, דו 
ניִדער-רעכטיגער יונג! אויף מיינע כשרע, ערליכע, הייליגע עלטערן וועמענס 
בלוט האבן דיינע ברידער פארגאסן'. . . א שטראם טרערן האט 
ארויסגעפלאסן פון זיינע אויגן. 

מייק איז זיך קאלטבלוטיג געשטאנען און דאן זיך אנגערופן: 

"מיינע ברידער האבן גע'הרג'עט דיינע עלטערן, אט װעל אין דיר יעצט 
אומברענגען". ער האט זיך א ווארף געטאן אויף מוטיי'ן און אים גענומען 
שלאגן ביז ער איז אומגעפאלן.מוטי וועלכער איז עלטער געווען פון מייקן 
מיט א צוויי יאר, האט אבער אויסגעזען פיל יונגער און שוואכער פון אים. 
אבער יעצט, זייענדיג צורייצט און אויפגעברויזט האט ער "צוריקגעגעבן" 
מייקן מיט אלע קרעפטן. ביז זיין נאז האט גענומען בלוטיגן. 

דער דירעקטאר האט דערהערט די קוויטשערייען פון גארטן און ארויס זען 
וואס דארט טוט זיך. ער האט דערזען וי מוטי "האקט' מיקן. 

"וואס: טוט זיך דא ?!"-- האט דער דירעקטאר א כאפ געטאן מוטין ביי דער 
האנט. 

"ידירעקטאר-- איז זיך מייק פארגאנגען אין א געוויין -- ער באשולדיגט מיר 
אין טױט פון זײנע עלטערן". . . 

"טאדייאוס, דיין אויפפירונג איז זייער א געמיינע. עס קומט דיר א הארבע 
שטראף. איך װעל דיר יעצט איינשפארן ביז דו װועסט זיך בעסערן." 
"און דו מייק, גי וואש דיין פנים און קום אריין אין עס צימער!"-- האט דער 
דירעקטאר פארענדיגט. 
טרויעריג און דערשלאגן איז מוטי געזעסן אין פארשפארטן צימער. ער איז 
געווען פארצווייפלט וואס װעט מיט אים זיין? ער האט געגלאצט אנטקעגן 
איבער, און געאטעמט שווער. ער האט נישט געװויינט. שוין! אלס איז אים 
נמאס געווארן. . . 

נישט פילנדיג האט ער זיך אויפגעהויבן און גענומנען ארומשפרייזן הין און 
הער. ער איז צוגעקומען צו א פענסטער און ארויסגעקוקט אינדרויסן. 
פלוצלונג איז אים איינגעפאלן א געדאנק: ער זאל אנטלויפן פון אנשטאלט. 
יא! נאר אנטלויפן. קיין אנדער אויסוועג זעט ער נישט. צו זיין גליק איז ער 

פארשפארט געווען אױיפן צוייטן שטאק. דער פענסטער איז אפן. דער 
דירעקטאר האט זיכער נישט פארדעכטיגט אז דער "איינגעשפּארטער" וועט 
פרואוון אנטלויפן. ער האט מיט א בליק אפגעמאסטן די וייטקײט פון 
פענסטער ביז דעם גארטן אונטן, און צו זיין פרייד האט ער באמערקט א רער. 
וועלכער ציט זיך אױף דער לענג פון וואנט. יעצט איז נישט כדאי זיך 
איינצושטעלן -- האט ער געטראכ -- בעסער איז צו ווארטן ביז ביינאכט און 
דאן אין דער פינצטער, װעט ער זייער לייכט קענען אױיספירן זיין פלאן. 

נאך א פאר שעה פון אנגעצויגנקייט און פלאנירונג פון דער אנטלויפונג, 
איז אין צימער אריינגעקומען דער בעהעלפער מיט א נאכט-מאל. "דער 
דירעקטאר האט געזאגט--האט ער געזאגט--דאס אױב דו וועסט זיך 
אויפפירן גוט, װעט ער דיר מארגן ארויסלאזן פריי". . 
מוטי האט נישט רעאגירט. ער קען שוין גוט די קריסטליכע דירעקטארס און 
װײיסט װױ װײט גוט זײ זענען. . . 

ווען די נאכט איז, געקומען און אויסגעשפרייט אירע שווארצע פליגלען 
אױף דעם ארום, האט מוטי געשעפשעט א תפילה: "שטארק מיר 
באשעפער!" דאן האט ער מוטיגערהייט זיך אראפגעלאזט אויף דער אנדער 
זייט, דורכן רער. שטיל איז געווען ארום און ארום. אגעדיכט פינצטערקייט 
האט אלס באדעקט. א לייכטער פראסטי האט אויפגעציטערט זיין קערפער. 

פארזיכטיגערהייט איז ער ארויפגעקראכן אויפן טויער, זיך אומגעקוקט אין 
אלע זייטן און אט איז ער שױן אין דער אנדער זײיט-- - - 
וואו זאל ער יעצט לויפן? א וואו זאל ער זיך ווענדן? קודם כל דארף ער 
ארויסגיין פון שטאט. אבער וי װעט ער קענען אריבערגיין אזעלכע גרויסע 
שטרעקעס אן א פיאסטער אין האנט? צוויי שעה נאך אנאנד איז ער געלאפן 
און נאר װען ער האט זיך משער געװען אז ער האט זיך שון גענוג 
דערווייטערט איז ער אריין אין א גארטן און זיך אוועקגעלייגט אפרוהען אויף 
א באנק אונטער א בױים. 

אינדערפריה האט ער געעפנט די אױגן. זײן קערפער- איז געווען 
פארווייטיגט און פארגליווערט. ער האט געמאכט אייניגע קערפערליכע 
איבונגען און פארזיכטיגערהייט ארויס פון גארטן. יעצט האט ער געדארפט 
גיין לאנגזאם און רוהיג, נישט צו ציהען אויף זיך פארדאכט פון מענטשן. 

דערווייל האט אים גענומען פייניגן דער הונגער אבער ער האט מורא 
געהאט זיך צו ווענדן צו עמיצן. ער איז זיכער געווען דאס דער דירעקטאר 

האט שוין "אויפגעשטעלט די פאליציי אויף די פיס" און אויף געוויס האט זיין 
בילד ערשיינט אין די צייטונגען. דעריבער האט ער זיך באמיט צו גיין נאר אין 
זייטיגע וועגן, כדי צו פארמיידן צו פיל באגעגעניש מיט מענטשן. 

צװישן די רױשיגע מאסן אין אמעריקע איז זײער לײכט זיך 
אויסצובאהאלטן פון דער פאליציי. אזוי נאך איז מוטיי'ן געלונגען זיך צו 
פארהוילן. 

דער דירעקטאר איז שטארק פארוואונדערט געווארן טרעפנדיג דעם צימער 
ליידיג. ער האט גלייך באפוילן דעם בעהעלפער ער זאל נעמען זוכן ארום 
בנין, אבער ביידנס באמיאונגען האבן נישט געטראגן קיין פרוכט. דאן האבן 
זי זיך געװענדעט צו די פאליציי, אבער אויך זי האט גארנישט אויפגעטאן. 

צוויי גאנצע טעג האט זיך מוטי ארום געשלעפט איבער די פיטעסבורגער 
גאסן, מיד און הונגעריג. ער האט געהאפט, דאס אויך דא, אזוי װוי אין פאריז, 
וועט ער אנטרעפן א איד, פאר וועלכן ער װועט קענען אויסרעדן דאס הארץ 
און בעטן שוץ. אבער ער איז ענטוישט געווארן. 

עס איז געווען א קאלטע לױטערע נאכט. מוטי האט געפילט אז ער איז 
אומגליקליך. געגאנגען איז ער אויפן ברעג טייך אוהאיו און געקוקט אויף די 
שוימיגע, רוישיגע וואסער, וי זײ פליסן אין שטורעמדיגע כוואליעס. 

מוטי האט טרויעריגערהייט באטראכט די שווארצע וואסער. פלוצלונג 
האט זיך דערהערט אן אלארמירונג. מוטי האט דערשראקענערהײט 
באמערקט דאס דערנענטערונג פון א פאליציי מאשין. דער פארצווייפלטער 
קינד איז בלייך געווארן וי די וואנט. ער האט געוואוסט דאס מען זוכט אים. 
יעצט װועט ער צוריק אריינפאלן אין זייערע הענט. . .אלס האט זיך געענדיגט. . 

זיין לעצטער פלאן זיך ארויס צורייסן פון זיינע פאנגער איז דורכגעפאלן. . . 

ער האט שוין מער קיין אויסוועג. . 

אין דער טונקלקייט פון דער נאכט איז ער ארויפגעקראכן אויפן בריק. 

א שווערע ביטערע מחשבה איז אים דורכגעפלויגן: צו איז נישט כדאי 
אריינצושפרינגען אין די רוישיגע וואסער און ענדיגן מיט אלע צרות? עס איז 
שוין גלייכער צו שטארבן אלס איד, וי זיינע הייליגע עלטערן און נישט צוריק 
גיין צו די וואס גארן נאך זיין אידיש בלוט. . . 

ער האט אריבער געבויגן זיין קערפער איבערן בריק און ציטערנדיג מיטן 
גאנצן קערפער אויסגערופן. "שמע ישראל ה' אלקינו ה' אחד!" 

ער איז שוין גרייט געווען אריינצושפרינגען אין די וואסער ווען פלוצלונג 
האט אים אזוי װי א באהאלטענע האנט, צוריקגעהאלטן. 

זיין פאטערס געשטאלט האט זיך פאר אים באוויזן. צו איז עס געווען א 
חלום, אדער אין דער וואך?! דער פאטער איז געשטאנען מיט א בלייכע 
געזיכט און גרויסע טרערן האבן זיך געקייקלט פון זיינע אויגן, איבער די באקן. 

מיין קינד-- האט ער געהערט װי דער פאטער זאגט--דער לעצטער 
צווייגעלע ביזטו געבליבן פון אונזער פאמיליע, צו ווילסטו מיט דיינע אייגענע 
הענט אונטער האקן דעם גאנצן בױים?. 

אזוי היטסטו אױף דיין שבועה צו נקמה נעמען פאר אונזער פארגאסן 
בלוט?!"-- - - 

מוטי האט זיך א טרײסל געטאן. די ערשינונג האט זיך אזי וױ 
אויסגעוועבט. אט שטײט ער אינער אלײן איינזאם קעגן די ביטערע 
ווירקליכקייט. 

אבער ניין! עפעס האט ער אזוי וי פרישע כוחות באקומען. ער האט יעצט 
דערפילט וי נאריש ער איז געווען. נישט שטארבן דארף ער! נאר לעבן! און 
נישט פארלירן די האפענונג! ער זעט דאך קלאר: דער זכות פון זיינע עלטערן 
שטייט אים בי. 

אייניגע מינוטן איז ער געשטאנען פארטראכט און פלוצלונג איז אים 
איינגעפאלן א געדאנק; די פאליציי-מאשין איז שוין פון לאנג אוועקגעפארן. 
שנעל איז ער אריבער צו די אנדערע זייט בריק. נייע האפענונגען האבן זיין 
הארץ באהערשט- - - 


אכטער קאפיטל/ 

אין לופט פעלד האט גערוישט און געטומלט. די געזעגענען זיך הארציג פון 
זייערע נאנטע און אנדערע זיצן אנגעצויגן, ערנסט, פאר זייער נאנטע לופט- 
רייזע. א "אל על" עראפלאן שטייט גרייט. אין א פערטל שעה ארום וועט ער 
אויפפליהען קיין ארץיישראל. - 

מוטי איז אנגעקומען פארסאפעטערהייט אין זאל וואו עס געפינען זיך די 
פאסאזיירען, און מאכן די לעצטע הכנות פארן ארויפשטייגן אויפן עראפלאן, 
מוטי האט פאר'חלום'טערהייט געקוקט אויף די אידישע אותיות וואס אויפן 
עראפלאן. די אותיות וועלכע זענען אים אזוי באקאנט פון אמאל. 

אזוי װי ער שטײט און קוקט הערט ער אויסרופן: 

"דער "אל על" עראפלאן פליט ארויס נאך צען מינוט. ביטע זיך צו איילן, 
פארשטייפן די פאסיקעס א געלונגענע נסיעה!" 

די בלוט האט אים א זעץ געטאן אין פנים. ער האט געמיינט דאס ער וועט 
זיך קענען אריינכאפן אין עראפלאן און פליהען קין ארץ ישראל 
אומבאמערקטערהייט, אבער יעצט זעט ער קלאר אז עס איז אוממעגליך. . . 

". . . דער עראפלאן פליהט ארויס נאך פינעף מינוט!" 

מוטי האט געפּילט דאס א זעלטענע געלעגנהייט שטייט אים פאר. אויב ער 
װועט עס נישט אויסניצן יעצט, ווער ווייסט צו װעט ער נאך אמאל זוכה זיין 
אנצוקומען אין הייליג לאנד. 

פארצווייפלטערהייט האט ער זיך ארומגעקוקט. קיינער האט זיך אויף אים 
נישט אומגעקוקט. יעדער איינער איז פארנומען געווען מיט זיך. 

דער קאפ האט זיך אים אזש פארדרייט. מיד איז ער געווען און הונגעריג 
און וואס צו טאן נישט געוואוסט. 

יצחק שולמן האט זיך דערנענטערט צו די טרעפ פון עראפלאן. ער האט א 
קוק געטאן אויפן זייגער און א בליק ווייטער. . און א ציטער געטאן. 

פלוצלונג האט מוטי דערזען א איד מיט א אידישן אױסזען. 

"רבונו של עולם, דערבארעמדיגער פאטער זיי מצליח מיין וועג"-- האבן 
זיינע בלייכע טרוקענע ליפן געשעפשעט. 
מיט וואקלדיגע טריט האט ער זיך צו דעם איד דערנענטערט. דער לשון האט 
זיך פון אים אפגעטאן פון גרױס אויפרעגונג. 

"איך בין א איד -- האט ער ענדליך גענומען שטאמלען -- איך בין אנטלאפן 
פון א קריסטליכן אנשטאלט. . נעם מיר מיט דיר צו די אידן". . 

יצחק האט פארוואונדערטערװוייט געקוקט אויפן מאדנעם קינד. ער האט 
דערזען אז זיינע כוחות גייען זיך אויסלאזן. ער האט אים אונטערגעשטיצט 
אונטער די ארעמס און צוגעפירט צו איינע פון די טישן. 

מוטי'ס אויפרעגונג איז שטארקער געווארן. מער האט ער נישט געקענט 
רעדין קיין ווארט. ער האט געטאן א פארווארף מיטן קאפ און געפאלן אין 
חלשות. דער איד האט אים שוין נישט אפגעלאזט. אים געריבן די שלייפן און 
באשפריצט מיט קאלט וואסער, ביז ער איז צו זיך געקומען. 

"ראטעווע מיר!-- האט זיך מוטי צושריגן ווען ער האט ערוואכּט- די 
קריסטן יאגן מיר נאך! זי ווילן מיין זעלע פאנגען! זי וועלן נישט לאזן איך 
זאל זיך פון זייערע נעגל ארויסרייסן!" . 

"מיין ליבער טייערער האר! נעם מיר קיין ארץ ישראל" -- האט זיך מוטי צו 
וויינט. ער איז פון אויפרעגונג װידער פאר'חלש'ט געווארן. 

יצחק שולמן האט נישט פארשטאנען וואס זיינע אױגן זעהען. ערשטנס 
האט ער אפגערופן זיין פלוג. און דאן האט ער אונטער געשפּארט דעם קינד 
און אים געהאלפן אריינגיין אין א אויטאמאביל, וועלכער האט זי געפּירט צו 
זיין שטוב. 

א שוואכקייט האט זיך צוגאסן אין מוטי'ס גלידער. טיף אין הארצן האט ער 
געפילט אז דער אויבערשטער פירט אים אין גלייכן וועג. זיינע אויגן ברעמען 
האבן זיך צוגעקלעפט און ער איז איינגעזונקען אין א טיפן שלאף. 

מיר וועלן לאזן מוטי'ן אביסל שלאפן און זיך אויסרוהען, און כאפן א בליק 
אױיף דער לעבנס געשיכטע פון יצחק שולמן: 

יצחק האט געראטעוועט זיין לעבן פון די נעגל פון טויט. די געפאקטע באן, 
וועלכע האט געפירט מענער, פרױען און קינדער האט זיך געאײילט צו 
ברענגען די פארערס צום אומקום. א שרעקליכע מהומה האט זיך געטאן אין 
די פילע וואגאנען, וועלכע זענען געווען שווער געפאקט. דאס געוויין פון די 
קינדער האט זיך אויסגעמישט מיט די קרעכצערייען פון די אלטע, אין דעם 
געפּערליכן, נישט פארטראגליכן שלעכטן ריח. 

אלע זענען געזעסן דערשלאגן און פארצווייפלט, אין זייער לעצטע וועג. 
צווישן די יונגע, האבן זיך געפונען די, וועלכע האבן שטארק געגארט לעבן צו 
בלייבן. זײי האבן גלייך גענומען טאן עפעס, צו זייער רעטונג. די באן וועט 
אנקומען נאך אייניגע מינוטן אין געדיכטן וואלד, מען דארף אויסניצן די 
געלעגנהייט. עמיצער נעמט ארויס א שטיין פון א בעהאלטונגס ארט; עס 
הײַבן זיך דארע הענט מיט צוזאמענגעדריקטע פויסטן צו אויסברעכן א לאך 
אין ווענטל פון וואגאן, פון וואו ארויסצושפרינגען. באלד שאפט זיך א קליין 
עפענונג דורך וועלכן די דרייסטע שפרינגען ארויס. 

'צווישן די געראטעוועטע איז אויך געווען יצחק. ביים ארויסשפרינגען האט 
ער זיך אנגעשטויסן אין א שטיין און צובראכן די פיס. מיט גרויס שווערקייט 
האט ער זיך גענומען שלעפן און ער האט טאקע באגליקט. ער האט באלד 
אנגעטראפן א גרופע פארטיזאנען, וועלכע האבן אים איינגעשלאסן אין זייער 
חברה. 

ווען די קריג האט זיך געענדיגט איז ער אויסגעוואנדערט קיין אמעריקע. 
דארט האט ער געוואלט אנהייבן לעבן פון דאס ני. 

דאס איינגעוואוינען זיך אין נייעם פלאץ איז אים אנגעקומען שווער. קיין 
פרנסה האט ער נישט געפונען. די ארבעט-הייזער זענען געווען איבערגעפילט 
מיט ארבעטארער, און קיין שום קוואל פון וואו צו ציהען פרנסה, האט זיך 
נישט געזען. אבער נישט אזא מאן וי יצחק ווערט פארלארן. טאג ביי טאג, 
נאכן אפדאווענען מיט כוונה, פלעגט ער ארויסגיין אין מארק, זוכן ארבעט. 

אין אייניגע ארבייט-הייזער האט מען אים שוין יא געוואלט ארייננעמען, 
אבער באלד איז אויסגעוואקסן אן אנדער פראבלעם וועלכער האט אים 
אפגעהאלטן: אין ארבייט-הויז איז דער רוה טאג זונטיג, שבת מוז מען 
ארבעטן. 

יצחק איז געווען א ערליכער איד און שטארק אפגעהיטן די מצוות. ער 
האט נישט פארלארן זיין בטחון אין אויבערשטן, טראץ וואס ער האט געהאט 
אזעלכע שװוערקייטן. 
- וואכן זענען געלאפן. יצחק איז געווארן וואס אמאל מאגערער און 
שוואכער. די לעצטען פאר פיאסטער האבן זיך שוין געהאלטן ביים אויסלאזן. 

אין א העלן טאג, אראפגייענדיג פון די טרעפ פון זיין צימער, פאר'דאגה'ט 
איבער די ווארנונג פון בעל הבית דאס די קומענדיגע וואך מוז ער פארלאזן 
זיין שטוב, אוב ער װעט נישט באצאלן, האט ער מיט אמאל זיך באגעגנט מיט 
זיין יוגנד פריינד. יצחק האט אים גארנישט באמערקט, אבער יענער האט אים 
יא דערזען. 

"שלום עליכם מיין פריינד! ברוך מחיה המתים וי שטארק פריי איך מיר 
דיר צו טרעפן!" יצחק האט צוריקגעענטפערט מיט פרייד און העפליכקייט 
! אבער זיין בלייכן מאגערן אויסזען האט ער נישט געקענט פארבאהאלטן. 

"פון וואס ציסטו פּרנסה?"-- האט גלייך דער פריינד געפרעגט. 

יצחק באהאלט נישט זיין שווערע לאגע און דערצילט אלס פאר זיין 
פריינד. 

"א דאנק און א לױב דעם באשעפער, ועלכער האט אוז 
צוזאמענגעטראפֿן - זאגט דער גוטער פריינד -- איך בין א הויפזעהער אין א 
פאבריק פון כלים. דו קענסט קומען ארבעטן בײ אונז." 

"און וואס איז מיט שבת?"--האט יצחק געפרעגט. "ביסט מיר חושד אז 
איך װעל דיר צוברענגען צו חילול שבת?--האט זיך דער פרינד צו 
לאכט -- ביי אונז אין פאבריק ארבעטן א צוואנציג אידן וועלכע היטן אפ 
שבת. איך בין באפריינדעט מיט דעם "באס" וועלכער רעכנט זיך מיט זיינע 
אידישע ארבעטארער'ס." 

מען קען גארנישט פארשטעלן יצחק'ס פרייד. שוין אויף מארגן איז ער 
אריין ארבעטן אין פאבריק און זיך זייער גוט איינגעפאסט. 

אבער לאנג האבן נישט געדויערט די רוהיגע טעג. אין א העלן טאג האט 
דער אויפזעער געכאפט א הארץ-אטאקע און די דאקטוירים האבן אים 
געווארנט זיך צו היטן פון שווערע ארבעט און אויסמיידן פון אויפרעגונג. דער 
אויפזעהער האט זיך געמוזט אנטזאגן און אנשטאט אים איז געקומען א 
קריסט, א שטארקער אנטיסעמיט. 

גלייך מיט זיין פארטרעטן די נייע שטעלע האט ער באטאנט זין 

אויבערקייט און חשיבות איבער די אידן. ער האט זיך צו זי באצויגן פרעך און 
רשעות'דיג. ווען ער האט געזען דאס שבת זענען זי פריי, האט זיך זיין צארן 
מער צופלאקערט. 

"ביי מיר װועט עס נישט פאסירן -- האט ער זיך גיפטיג צו לאכט-- זאלן 
נישט מיינען די אידלאך דאס זיי געפינען זיך דא אין א אידישן גן עדן, וואו זי 
קענען טאן אלס וואס זײ גלוסט!. . 

קומענדיג מאנטיג צו דער ארבעט (דען זונטיג איז געווען דער פאבריק 
געשלאסן) האבן די אידישע ארבעטער אנגעטראפן דעם אויפזעהער אין א 
שלעכטע שטימונג. 

"ביי מיר וועלן נישט זיין קיין דיסקרימינאציעס-- האט ער שלעכט א זאג 
געטאן -- פארוואס עפעס זאלט איר געניסן פון נאך א טאג פרייהייט מער וי 
די אנדערע ארבייטערל" 

"הױכגעשעצטער האר-האט יצחק געפּרואװוט אים וויכער 
מאכן -- צוליב דעם איבעריגן פרייעם טאג מינערט מען דאך אראפ פון 
אונזער געהאלט, װי זישע קען עס גערעכנט ווערן אלס דיסקרימינאציע?ל" 

"שווייג שטיל!-- האט דער אויפזעהער א געשרײי געטאן --עס גייט מיר 
גארנישט אן! פון היינט און ווײיטער מוזט איר ארבעטן אױך שבת!" 

די אידישע ארבעטארערס האבן זיך גענומען ביי אים בעטן: זיי װעלן 
ארבעטן זונטיג, אדער ארבעטן א צווייטן טאג דאפלט, אבי מען זאל זיי צורוה 
לאזן שבת. אבער דער אנטיסעמיט האט גארנישט געוואלט הערן. 

"הערט מיר צו--האט ער מיט א קאלטע גיפטיגע שטימע געזאגט- די 
וועלכע װעלן ארבעטן שבת קענען בלייבן אין פאבריק און די עקשנים, 
וועלכע ווילן נישט פאלגן, זאלן זיך ביז סוף חודש זען אפטראגן פון דאנען". . . 

די אידישע ארבעטארערס זענען געבליבן זייער צובראכן. וואס זאלן זי 
יעצט טאן? פון איין זייט האבן זי געטראכט וועגן דעם הארבן איסור פון 
חילול שבת, אבער פון צווייטן זייט, צו מעגן זי פארציכטן אויף זייער שטיקל 
ברױט, צוליב איין מצוה? איז עס נישט קײן ענין פון "פיקוח נפש"? 

דער איינציגער וועלכער האט גארנישט געצווייפלט איז געווען יצחק. ער 
האט געוואוסט קלאר, דאס ער װועט נישט מחלל שבת זיין. דער אויבערשטער 
האט פיל וועגן װי צו שפייזן זיינע באשעפענישן. ער דארף דעריבער נישט 
אנקומען צו די "גוטסקייט" פון קריסטליכן אויפזעהער. 

ער האט אויך מחזק געווען זיינע חברים זי זאלן נישט חלילה עובר זיין 

אויף א עבירה. דער אויבערשטער וועט זי נישט פארלאזן, ווען זי וועלן היטן 
זיינע מצוות. אויך אויף דער טענה אז עס איז א ענין פון פיקוח נפש, האט 
יצחק ערקלערט, אז דאס איז נאר א מיטל פון יצר הרע, זי אריינצושלעפן אין 
זיין נעץ. דער פאבריק איז נישט קיין איינציגער אין אמעריקע, און בּעזרת ה' 
וועלן זי נאך טרעפן א בעסערן ארט. 

דאס מערהייט פון די ארבעטער האבן זיך איבערצייגט, אין די ריכטיגקייט 
פון זיינע רייד און באשלאסן צו פארלאזן דעם פאבריק. נאר א פאר 
איינצעלנע, האבן זיך נישט געקענט שטארקן און באשלאסו צו בלייבן. 

דער הויפט דירעקטאר פון דעם פאבריק איז אויך געווען בעל-הבית, אויף 
א נעץ פון פאבריקן, אין אמעריקע. ער פלעגט, צוליב מאנגל אין צייט, זייער 
ווייניג באזוכן אין דעם כלים פאבריק. דעריבער, איז דער אויפזעהער שטארק 
איבערראשט געווארן, דערהאלטנדיג א ידיעה פון "באס" דאס ער וועט 
אינגיכן באזוכן, אין פאבריק. 

א איבערראשונג האט אויך אנגענומען אלע ארבייטער. זײי האבן זיך 
באמיט צו ארבעטן וי געהעריג און געפינען חן אין זיינע אױגן. 

צום באשטימטן טאג האט דער באס ערשינט אין פאבריק. ער האט 
צופרידענערהייט באטראכט. די ארבייטארער. מיט וײַערע 
ארבייט-דערגרייכונגען. שמועסנדיג מיטן אויפזעהער, האט אים דער לעצטער 
דערציילט וועגן די עקשנות פון די אידישע ארבעטארער, וועלכע ווילן נישט 
ארבעטן שבת. ער האט אים אויך דערציילט, דאס ער האט באשלאסן צו 
אנטזאגן די, וועלכע װעלן שבת נישט ארבעטן. אנשטאט זײ, װועט ער 
אריינברענגען פלייסיגע ארבעטארער, וועלכע פרואוון זיך נישט ארויס דרייען 
פון דער ארבעט מיט פארשידענע תירוצים. 

"פארוואס ווילט איר שבת נישט ארבעטן"?-- האט דער "באס" געפרעגט 
די דערשראקענע ארבעטארער. 

יצחק האט זיך א שאר געטאן פאראויס און מיט אקלארע אנגענעמע 
שפראך ערקלערט דעם "באס" דאס לוט די געזעצן פון דער תורה, טאר א 
איד שבת נישט ארבעטן. די תורה איז הייליג און טייער ביי אידן און זי זענען 
גרייט וועגן איין מצוה זיך מוסר נפש צו זײן. 

דער "באס" האט צום אנפאנג נישט רעאגירט. ער האט זיך עפעס 
פארזונקען אין זיינע מחשבות. די שטילקײיט האט איבערגעריסן דער 

אויפזעהער. צייגנדיג אויף א קליין גרופע ארבעטארער, וועלכע זענען אין 
דער זייט געשטאנען. "אט די זענען מסכים שבת צו ארבעטן". 

אלע האבן אנגעצויגענערהייט געקוקט אויפן הויפט דירעקטאר צו הערן 
זיין מיינונג. דאן האט ער מיט א שמייכל זיך אנגערופן: "אידן וועלכע זענען 
אזוי געטריי זייער תורה, און זענען גרייט אנ צו ווערן זײיער ביסן ברויט וועגן 
איין מצוה -- בין איך זיכער דאס זײי זענען פיינע ערליכע מענטשן. אבער 
די, -- דא האט ער אנגעצייגט אױיף די קליינע גרופע -- וועלכע האבן מסכים 
געווען צו פארשוועכן זייער רוה טאג וועגן געלד, אט די וועלכע זענען נישט 
געטריי זייער תורה, פון וואו קען איך וויסן און גלויבן צו זי זענען ארנטליכע 
ערליכע ליט? 

דעריבער באפעל איך: די וועלכע זענען טריי זייער תורה, זאלן בלייבן 
ארבעטן דא אין פאבריק און זייער געהאלט זאל געהעכערט װוערן; און די 
וועלכע האבן זייער תורה פארשוועכט, זאלן זיך גיין זוכן אן אנדער ארבייטס 
ארט!'-- - - 

פון דעמאלסט אן האט יצחק'ס מזל גענומען שיינען. דער "באס" האט אים 
אויפגענומען אלס אויפזעהער אין א פאבריק און וואו ער האט זיך געקערט 
האט ער באגליקט. ביז א קורצע צייט האט ער זיך שטארק ארויפגארבעט און 
געווארן בעל הבית אויף א אייגענעם פאבריק. זיינע געשעפטן האבן זיך וואס 
א מאל מער צובליהט און צושפרייט. וואס רייכער און גרעסער ער איז 
געווארן אלס האט ער זיך געשטארקט מער און מער אין קיום התורה. 

"מיינע הצלחות אין מסחר--פלעגט ער שטענדיג זאגן -- זענען נאר אין 
זכות פון שמירת שבת" . 

אזי פלעגט ער אױך צוטײלן פיל צדקה און גומל חסד זיין מיט 
נויטבאדערפטיגע. זיין שטוב איז שטענדיג געווען פריי און אפן. ארעמע 
תלמידי חכמים און סתם פארביטערטע זענען דארט אויפגענומען געווארן 
מיטן שענסטן און בעסטן. יצחק האט זיך משתדל געווען אריינצוברענגען אין 
זיינע פאבריקן אידישע ארבעטארער וועלכע װועלן בכבוד קענען רוהען שבת 
און יום-טוב. געווען איז ער פארבונדן אויך געשעפטסליך מיט א אנדערע 
פאבריקאנטן און אויך מיט סוחרים פון ארץ ישראל. דעריבער האט ער אויך 
פון צייט צו צייט געדארפט ארויספארן נאך די הייליגע לאנד, וועגן זיינע 
פארצווייגטע געשעפטן. 

אין דעם טאג אין וועלכן ער האט אנגעטראפן מוטין, האט ער בדעה 
געהאט צו זיך אויפהאלטן אין ארץ-ישראל, צוויי וואכן. אבער אזוי װי עס 
האט זיך אים מזדמן געווען די גרויסע מצווה פון ארויסראטעווען א אידיש 
קינד פון גוי'שע הענט, האט ער באשלאסן צו מבטל זיין דעם געשעפּט וועלכן 
ער האט געהאט צו מאכן און געווידמעט זיין צייט פארן אידיש קינד וועלכער 
איז אים שטארק געפעלן געווארן. 

ווען ער איז אריינגעקומען מיט דעם אפגעשוואכטן, פאר'חלשט'ן מוטיץ 
אין שטוב, האט ער גלייך געהייסן די בני-בית אים באהאנדלען מיט גרויס 
איבערגעגעבנהייט. אויך זיין פרוי און קינדער זענען געווען גנעדיגע גוטע 
מענטשן. זײ האבן געטאן אלס וואס נאר מעגליך, מוטי זאל געזונט און 
געשטארקט ווערן. ביז דערווייל האט מען אים קיין איבריגע שאלות וועגן זיין 
פארגאנגענהײיט נישט געפרעגט און אים געלאזט זיך אױסרוהען און 
קרעפטיגן. 

ווען מוטי איז אביסל צו זיך געקומען און דערציילט פאר די שולמאן'ס 
משפחה זיין געשיכטע, מיט די ליידונגען וועלכע ער האט געליטן, האבן זיך 
טרערן געשטעלט אין זייערע אױיגן. זי זענען טיף גערירט געווארן פון די צרות 
פון אומגליקליכן קינד. 

"זארג זיך נישט מיין זון -- האט אים ר' יצחק פאטערליך געגלעט -- דו ביסט 
אנגעקומען אין גוטע הענט. מיר וועלן שוין היטן אויף דיר וי אויף אונזער 
שווארץ-אפל פון אויג. דו וועסט לערנען און ערצויגן ווערן אין אידישן גייסט, 
װי עס איז געװען דער באגער פון דיינע הייליגע עלטערן". 

מוטי האט זיך צו וויינט. ער האט פאר פרייד און ערלייכטערונג קיין ווארט 
נישט געקענט רעדן. 

מוטי איז זייער גערירט געווארן זעהענדיג א כשרן אידישן לעבן: אידן 
דאווענען מיט גרויס כוונה בציבור, מען וואשט זיך און מען בענטשט. מען 
מאכט ברכות און מען איז שטענדיג מקיים מצוות. זייענדיג אויסגערוהט, האט 
ער יעצט גוט דערפילט די חסדים, וועלכע הקב"ה האט מיט אים געטאן און 
דערפאר אים נישט אויפגעהערט צו דאנקען און לױבן. 

אין א געװיסן טאג האט ר' יצחק צוגערופן מוטי'ן און אים געזאגט דאס ער 
האלט אז עס איז שוין געקומען די צייט ער זאל אנהויבן לערנען די הייליגע 

תורה. אין דער געלעגנהײט האט ער אים אױך דערצײלט, דאס דער 
דירעקציאן פון אנשטאלט שווייגט נישט. זיי האבן זיך נאך פון אים נישט 
מיאש געווען און הערן אים נישט אויף צו זוכן. דעריבער האט ער זיך באראטן 
מיטן ארטיגן רב און דער לעצטער האט געהייסן אים אריבערפירן אין א 
אנדער לאנד, וואו עס וועלן אים נישט גרייכן די הענט פון די מיסיאנערן. עס 
איז גלייך אים צו שיקן נאך ארץ-ישראל, דארט וועט ער קענען לערנען אין א 
ישיבה. 

מוטי האט געדריקט מיט דאנקבארע אויגן ר' יצחק'ס האנט. ער האט נישט 
געפונען קיין ווערטער אין מויל, צו דאנקען אױף אלע גוטס וואס ער האט מיט 
אים געטאן. 

אין אייניגע טעג ארום איז שוין אלס גרייט געווען צו זיין רייזע. געקליידעט 
אין נייע בגדים מיט א היפשע סומע געלד, האט מוטי פארלאזט אמעריקע, 
אין דער באגלייטונג פון ר' יצחקץץ. 

רי יצחק האט אים באזארגט מיט א פאספארט אויף וועלכן עס איז געווען 
געשריבן זיין נאמען, מרדכי בארג. 

אין זיין יעצטיגן גוטן אויסזען, מיט א לאנגן ראק, איינגעקרייזלטע פיאות 
און קאפעליוש אויפן קאפ, וואלט קיינער נישט פארדאכט דאס דער איז דער 
אמאליגער טאדייאוס. . 

ר' יצחק האט פאר אים געזארגט וי א טרייער פאטער. קומענדיג אין לאנד 
האט ער זיך גלייך פארבונדן מיט א גוטע ישיבה, אין תל-אביב. ר' יצחק האט 
נישט פארהוילן פון ראש ישיבה, מוטי'ס לעבנס געשיכטע און געבעטן צו 
לייגן אויף אים באזונדערע אכט. דער ראש ישיבה האט גערן איינגעוויליגט, 
פּרייענדיג זיך מיט דער מצווה פון צוריקקערן א אידישע נשמה צו איר פלאץ. 

ער האט מוטיץ אױפגענומען זייער פריינדליך און אים באקאנט מיט 
איינעם פון די בעסטע בחורים, ער זאל מיט אים צו לערנען אלס וואס ער 
האט אנגעווארן, זייענדיג ביי די גוים. 

די ישיבה בחורים האבן זיך גוט און פיין באצויגן צו מוטי'ן, אזוי אז ער 
האט געפילט דאס ער האט זיך אומגעקערט צו זיין פאמיליע. 

נישט איינמאל פלעגט מוטי פארטראכטערהייט צו זיך רעדן: 

"מי כעמך ישראל! צו איז דען נאך דא אזא איידל הייליג פאלק וי די 
אידן?! וי ווייט און טיף איז דער אפגרונד צווישן די אידישע קינדער און די 
ווילדע אוממענטשליכע גוים פון וועלכע ער האט אזי פיל געליטן". . . 

א אנגענעמע בילד איז פאר אים געווען דער גרויסער לערן-זאל, וואו 
הונדערטער בחורים מיט איידעלע פנים'ער זיצן איבער די גמרות און לערנען 
מיט א זיסן ניגון. ער פלעגט זיך פשוט צושמייכלען פאר פרייד שטייענדיג ביים 
טיר, אריינקוקנדיג אין זאל און אריינאטעמענדיג דעם תורה'דיגן אטמאספער, 
און דאן פלעגט ער אין זיין דמיון זען דעם טאטן מיט א פרייליכע ליכטיגע 
צורה-- = - 

ר' יצחק האט דערמיט נישט פארגעסן פון מוטי'ץ. מיט יעדן מאל קומען קיין 
ארץ ישראל פלעגט ער ראשית כל באזוכן ביי זיין 'זון" אין ישיבה. ער פלעגט 
אים ברענגען געלד און מתנות וי א אמת'ער פאטער. זיין פנים פלעגט שיינען 
פאר פרייד, הערנדיג די גוטע גריסן אויף מוטיץ, פון זיינע רביים און מגידי 
שיעור. ער האט אים ליב געהאט וי א אייגן קינד פּילנדיג אז ער האט מקיים 
געווען אין מוטין די מצווה פון הצלת נפש פון א אידן. 

דאן פלעגט ער צופרידענערהייט זיך קערן צו זיינע בליהענדע געשעפטן 
און זיין הארץ איז פארפולט געווען מיט פרייד וי די הארץ פון א פאטער 
וועלכער שעפט פולע הויפנס נחת פון זיין קינד. . 


ניינטער קאפיטל/ 


געטראפן א "פריינט" 


עס איז אין סאמע מיטן וױנטער. אױף דעם בריטן שפיל-פעלד פון 
אנשטאלט שפילן זיך די קינדער מיט שניי. זייערע פנים'ער זענען פאררויטלט 
און פריילאך. זי לויפן א הער און א הין, שמיצנדיג שניייטאבעס אויף אלע 
זייטן. 

אין זייט, באשעפטיגט זיך א גרופע קינדער אין אויפשטעלן א שניי מענטש. 
דער מענטש איז הויך און ברייט, מיט א מאדנעם אויסזען. יעדער פרואווט 
דעם מענטש פארפוצן מיט וואס ער קען נאר. איינער שטעקט אריין אין פּנים 
א מער, אלס א נאז, און דער צווייטער לייגט א טאמאטע אלס דעם מויל. די 
הענט פון מענטש ווערן געמאכט פון צוויי לאנגע בעזימער און זיינע אויגן פון 
גלאנציגע קנעפלאך. פיל קינדער קלייבן זיך צונויף, און באטראכטן מיט הנאה 
דעם מענטש. 

און פלוצלונג. . .טראך . . .עס האט זיך אפגעהאקט אין האנט און 
אראפגעפלויגן דער קאפ. . . מייק איז געשטאנען פון דער זייט מיט גרויסע 
שניי קוגלען, גרייט צו ווארפן ווייטער און רשעות'דיג געשמייכלט: "אה! דאס 
הייסט א שיין מענטש! נישט װי איר האט פריערט געמאכט. . . אזוי, אן א 
האנט און אן א קאפ איז ער פאר אייך זײיער פאסיג!. . 

"מייק!!"-- אייניגע אויפגערעגטע קינדער האבן געפרואווט אים כאפן 
שלאגן. אבער אין דער מינוט האט ער אויפגעהויבן די פיס און אנטלאפן 

געווארן. שנעל איז ער ארױפגעקראכן אױף א בױם און געווארפן 
שניי-- טאבעס אויף די וואס האבן זיך צו אים דערנענטערט. 

אין לערער-צימער זענען געזעסן די לערער מיט דעם דירעקטאר ארום 
דעם ברענענדיגן אויוון און געשמועסט וועגן דעם אנטלויפונג פון טריאוס, און 
די אומזיסטע באמיאונגען אים צו טרעפן. א חודש איז שוין אריבער פון דאן 
און דער דירעקטאר האט געפילט אז ער האט דא געליטן א גרויסע מפלה. 

. - ."און איך זאג -- האט זיך אנגערופן דער לערער פון היסטוריע -- דאס 
עס איז א שאד צו טאן דאס מינדסטע באמיהונג וועגן א איד. זי זענען א 
הארט נעקיג פאלק. נעם, למשל און ריס אפ א אידיש פיצל קינד פון זיין 
מוטערס שויס, ערציה אים אין א קלויסטער צװישן קריסטן, פלאנץ אין אים 
איין א טיפע שנאה צו אלע אידן, און. . . דאן װועסטו נאכקוקן און זען אז 
ענדע קערט ער זיך אום צו זיין פאלק". . . 

"יא, יא--האט טרויעריג צוגעשאקלט דער שפראכן לערער מיט זיין 
קאפ--דאס אידיש פאלק איז א מאדנע פאלק. זייער מאדנע זענען זייערע 
פירונגען. וואס מער מען דערדריקט זיי און באליידיגט זיי ווערן זיי ביי זיך 
גרעסער און שטאלצער. א אידישער פעדלער האלט זיך חשוב'ער פון א 
קריסטליכן פרינץ. דעריבער זענען זײ טאקע אזוי פעסט באהעפט צו זייער 
אפשטאם". : 

מן הסתם -- האט זיך אנגערופן א קורצער דיקליכער לערער, מיט קרומע 
אויגן -- העלפט דער שטן פאר די אידן. זי געלינגט זיך צו קליגן אויף דער 
גאנצער וועלט און ארויסגיין לעבעדיג אויך פון קאלך-אויוון. זעט נאר: די 
דייטשן האבן געמיינט דאס זיי וועלן קענען דעם פאלק אומברענגען, אבער די 
ווירקליכקייט האט גאר אנדערשט געוויזן. טראץ וואס דער מערסטער טייל 
פון דעם פאלק איז אומגעקומען, זענען אבער אויפּגעשטאנען די געבליבענע 
און מיט פרישע כוחות בויען זי און בליען-אויף צוריק זייער פאלק, מיט גרויס 
הצלחה". . : 

דער דירעקטאר האט נישט רעאגירט. ער האט זיך געפילט שולדיג אין 
מוטי'ס אנטלויפן און געװישט אן אויפהער די שוייס פון שטערן. 

עס האט זיך דערהערט א קלאפ אין טיר. דער בריוו-טרעגער איז 
אריינגעקומען און דערלאנגט א טעלעגראם פאר איינעם פון די שילערס. 

דער דירעקטאר האט גע'חתם'ט. די טעלעגראם איז געווען צו מייק. 

מייק. . .מייק. . .--האט דער דירעקטאר מיד געשעפשעט --פיל צרות 
האבן מיר פון דיר געליטן, ווער ווייסט וואס נאך שטייט אונז פון דיר פאר"... 

לאנגזאם האט דער דירעקטאר אױפגעמאכט די טעלעגראם און 
איבערגעליינט: 

"זיין פאטער איז קרנאק-- האט דער דירעקטאר ערקלערט די נייגעריגע 
לערער'ס -- זיינע עלטערן בעטן ער זאל וואס שנעלער א היים פארן'. 

דער אויסדרוק פון מייק'ס פנים האט זיך נישט געענדערט, ליינענדיג די 
טעלעגראם. "מילא, א שפאציר אויף דער פרישער לופט וועט אים גארנישט 
פארשאדן". . . 

דער דירעקטאר האט אים "געליהען" די געלד א היים צו פארן. ער האט 
אים פארזאגט זיך נישט אויפצוהאלטן אין דער היים, מער וי א צוויי טעג און 
זען צוריקקומען באצייטנס. 

נאר ווען מייק האט דערזען זיין פאטער אויפן קראנקן געלעגער, האט עס 
אים באנומען. װוי מאגער איז ער געווארן. . וי פארענדערט. . . איז דאס זיין 
פאטער טאקע? די שטיף-מוטער האט אויף אים נישט געשריגן און די ברידער 
האבן נישט אינזין געהאט זיך מיט אים צו שלאגן. שטיל איז געווען אין 
צימער, א מאדנע אומאנגענעמע שטילקייט. מייק האט זיך געזעצט נאנט צו 
זיין פאטערס בעט, האפנדיג צו הערן פון אים עפעס א ווארט. אבער דער 
פאטער האט פארלארן דעם בעוואוסטזיין און גארנישט דערקענט מייקץ. א 
פאר שעה איז מייק געזעצן נעבן זיין פאטער'ס בעט און געקוקט אויף אים 
שווייגנד. ער האט נישט געמערקט אפילו וװוען מען האט אים עפעס 
אריינגעברענגט צו עסן. ער האט נישט אויפגעהערט קוקן אויפן פאטער, 
אפשר װעט ער אים פארט דערקענען און עפעס זאגן. 

דער פאטער האט געגלאצט אנטקעגן איבער מיט א פארקרומטן פנים אויס 
יסורים. 

"פאטער! מיין פאטער!--האט פלוצלונג מייק אים א זאג געטאן אין 
אוער -- איך בעט דיר פאטער! שטארב נישט! איך בעט דיר! נאר דו ביסט 
מיין איינציגער קרוב אױיף דער װעלט!. . 

טרערן האבן זיך געקייקלט פון זיינע אויגן איבערדעם פאטערס מאגערע 
באקן. טרערן פון רחמנות אויפן פאטער און אױף זיך. 

פלוצלונג האט דער קראנקער עפּעס דערפילט. ער האט א קוק געטאן אויף 
מייקן און זיינע ליפן האבן גענומען שעפשען: 

'מייק טייק .. . דו-ביסט זעסלי 

מײק האט זיך זײער דערפריט זעהענדיג די ענדערונג אין פאטער. 
"א--האט ער געענטפערט--יא פאטער, דאס בין איך געקומען דיר 
פארלייכטערן דיין קרענק. . . אט װעל איך פון יעצט אנטלויפן פון אנשטאלט 
און זיצן נאר נעבן דיין בעט, ביז דו װעסט געזונט װוערן!"' פון גרױס 
אויפרעגונג האט ער געזאגט דאס וואס ער האט געזאגט. ער האט זייער נישט 
געוואלט אנטאן צער דעם פאטער. אבער ער האט געמערקט דאס דער 
פאטער ערגערט זיך. 

"מייק -- האט דער קראנקער גערעדט מיט גרויס אנשטרענגונג-- שלעכּטע 
בשורות האב איך וועגן דיר באקומען. דיין נארישע אויפירונג טוט מיר זייער 
וויי. פארוואס בעסערסטו זיך נישט?. . . 

זעה מייק, דו בלייבסט יעצט איינער אליין אוף דער וועלט. ווער װועט פאר 
דיר זארגן? דו מיינסט אז פאר אומזיסט וועט מען דיר ווייטער האלטן אין 
אנשטאלט? וואס װעט זיין אז מען װעט דיר װוי א הונט ארויס ווארפן אויף 
דער גאס? װעט זיך איינער אױף דיר אומקוקן? 

מייק מייק! בעסער זיך! און דער עיקר: לערן! ווען דו װעסט קלוג און 
געלערנט זיין, וועלן אלע טויערן זיך פאר דיר עפּענען. דיינע טאלאנטן זענען 
גלענצענדע. ניץ זײ אויס! שטארק זיך און ווער גרויס!" 

מײק איז געזעסן מיט א געבױגענעם קאפ. גרױסע טרערן האבן זיך 
געקייקלט פון זיינע אויגן. כאטש וו זיין שטייגער איז אפצולאכּן און נישט 
אננעמען קיין מוסר רייד -- זענען אבער זיין שטערבליכן פאטערס ווערטער 
אריין טיף אין הארצן. ער האט באשלאסן, זאל זיין וואס זאל נאר זיין. ער 
װועט לערנען און גרויס ווערן. א שטארקער ווילן צו גרויסקייט האט זיך אין 
אים דערוועקט. "אפשר װעט ער נאך טאקע אמאל דערגרייכן צו א הויכן 
פאסטן"-- האט ער זיך געטראכט. 
נאך א צייט פון קראנקהייט און ווייטאגן איז האריס געשטארבן. אפילו פאר 
זיין טױט האט ער זיך געהיט נישט אויסצוזאגן זיין קינד פון זיין אידישן 
אפשטאם. מייק איז געבליבן פארשטיינערט נאך זיי פאטערס טױט: אט איז ער 
איינזאם געבליבן אױף דער װעלט! װען ער האט זיך אומגעקערט אין 

אנשטאלט נאך די טרויער-טעג, איז ער געווארן א אנדער מענטש. ער האט 
זיך גענומען פלייסן און לערנען װי געהעריג. די ענדערונג אין זיין אויפפירונג 
האט שטארק דערפרייט זיינע לערערס. דער דירעקטאר וועלכער האט אין 
אנפאנג געקלערט אריינצוגעבן מייקן אין א יתומים אנשטאלט, האט 
באשלאסן עס נישט צו טאן, פון וועגן זיינע פיינע דערגרייכונגען אין די 
לערנונגען. זינט מייק האט זיך גענומען צום לערנען האט ער אױך 
אויפגעהערט זיך צו פארטשעפען מיט יעדן איינעם און אפטאן וילדע 
שטיקעס. יעדע פרייע מינוט האט ער געווידמעט צום לערנען. 

אויב מייק האט באשלאסן צו ווערן געלערנט און קלוג האט ער אבער זיינע 
מידות נישט געביטן. וי דער שפּריך ווארט זאגט: "דער וואלף בייט נישט זיין 
הויט". ער האט זיך דערווייטערט פון זיינע חברים נישט געוואלט באפריינדן 
מיט קיינעם, געװוען פארזונקען אין זיך, און באטראכט זיינע ארומיגע מיט 
גרויס האס. צווישן די שילערס וועלכע האבן געענדיגט די שולע מיט גרויס 
הצלחה איז געווען מייק. וויבאלד ער האט באקומען סטיפענדיע האט ער 
געקענט פארזעצן זיינע לערנונגען אין גימנאזיע. אויך ווערנדיג עלטער האט 
ער זיין באציאונג צו מענטשן נישט געביטן. ביז שפעט אין דער נאכט פלעגט 
ער לערנען. און געהאפט האט ער צו ווערן אנגענומען אין אוניבערזיטעט זיך 
צו פארפאלקאמאען אין הויכע לערנונגען און שטייגן אלס העכער און 
העכער. און דעמאלסט װועט אים די הצלחה נעמען שיינען. ווען ער וועט 
קענען זיך נוקם זיין אין זיינע שונאים און לעבן א גוטן טאג, פאר די אלע טעג 
אין וועלכע ער האט געליטן. 

נאך לאנגע יארן פון פלאג און מיה איז מייק איבערגעקומען מיט הצלחה 
די עקזאמען. ער האט באקומען דאקומענטן מיט גוטע אויסצייכנונגען, די וועג 
צו די אוניבערזיטעט איז געווען פאר אים פרי. 

אין די גרויסע באוואוסטע אוניבערזיטעט האבן געלערנט סטודענטן פון 
דער גאנצער וועלט. מייק, האט וי שטענדיג זיך אויסגעמיטן פון זיינע חברים. 
און זיך צו זיי באצויגן מיט גרינגשעצונג און שפאט. 

"דער צומישטער געלערנטער קען נאך דערטרונקען ווערן אין ים פון זיינע 
ספרים"-- האבן זיך וועגן אים די סטודענטן געוויצלט. 

צווישן די סטודענטן האט זיך געפונען איינער וועלכן עס איז געלונגען צו 
ציהען מייק'ס אויפמערקזאמקייט. דער איז געווען א אראבער מיטן נאמען 
האסנין כאראמע. א קלוגער איבערגעשפיצטער יונג מיט א גלאט חניפה'דיג 

צינגל. דער קרייז פון די סטודענטן וועלכע האבן אים געהערט איז וואס 
אמאל גרעסער געווארן. באזונדערס האט ער געהאט א השפעה אױף די 
אויסלענדישע סטודענטן. פון צווייטן זייט האבן זיך אנדערע באצויגן צו אים 
מיט פארדאכט און אבשי. זײנע איבערגעטריבענע העפּליכקײט און 
געמאכטע מאנירן איז זי נישט געפעלן געווארן. באזונדער האבן אים נישט 
פארטראגן די אידישע סטודענטן. חאסנין פלעגט אויסצוברענגען פיל געלד 
פאר זיינע חברים'ס וועגן, אויף זייער א איידאלען אופן. פון צייט צו צייט 
פלעגט ער לאדענען דעם און יענעם אױף רײכע מאלצײטן און 
פארברענגונגען -- אלס אויף זיין רייכע קאנטע. ווען ער האט אויף איינעם 
געלעגט א אױג האט ער אים מער נישט אפגעלאזט. אים געפרואווט 
דערנענעטערן צו זיך, אויף אלע אופנים און אים באפרידיגן מיט שיינע 
מתנות. אזוי איז אים אויך געלונגען צו פאנגען מייקץ אין זײן נעץ. 

דער געלערנטער טאלאנטפולער מייק האט שטארק אויסגענומען ביי אים. 
ער האט פארשטאנען דאס פון מייקן מיט זיינע מאדנע אנשויאונגען און 
האסדיגע באציאונגען צו די מענטשן, װעט ער קענען האבן גרויס נוצ. . 

אין א געװויסן טאג, ווען מייק איז זיך געזעסן פארטיפט אין א פילאזאפישן 
בוך, איז חאסנין צו אים צוגעקמען און גוט-ברודעריש א קלאפ געטאן אויפן 
פלייצע. 

מייק איז שטארק פארוואונדערט געווארן. טיף אין הארצן האט ער פון 
שטענדיג געגארט, צו האבן א נאנטן אמתץ פּריינד. 

"גיי גלייך זיך אביסל אס די ביינער--האט חאסנין פריינדליך אים 
געזאגט, דערלאנגענדיג א גוטן סיגארעט. אפשר וואלסטו גאר אראפ געקומען 
מיט מִיר אין קאפּיטעריעל". . 

מייק האט זיך געפרואווט ארויסדרייען. ווען א צווייטער וואלט געפּרואווט 
צו אים אזוי צו צוגיין וואלט ער אים זיכער נישט געשוינט. אבער קעגנאיבער 
הזאסנינס פריינדליכע און דרייסטע באנעמונג, האט ער זיך נישט געקענט 
געגנשטעלן. 

אין א פערט? שעה ארום האבן די סטודענטן געקוקט פאר'חידוש'ט, וי 
האסנין גייט און נאך אים שפאנט מייק. חאסנין האט געזונגען אן אראביש 
לידל. פון צייט צו צייט צוגעאיילט מייקן, אים געהייסן זיך אויסגלייכן. . . נישט 
גיין אזוי איינגעבױגן. . . דערבײ האט ער יעדן באגריסט מיט גרויס 
פריינדליכקיט. דעם א קלאפ געטאן אין פלײצע; דעם אנדערן געדריקט די 

האנט, איינעם דערלאנגט א סיגארעט, און א צווייטן איינגעלאדנט צו זיך אין 
צימער, דורכצושמועסן א וויכטיגן ענין. 

מייק האט זיך אוועקגעזעצט אין א ווינקל ביי א קליין טישל. חאסנין האט 
געזארגט דאס זיין פריינד זאל זיך גוט פילן, דעריבער האט ער אים אנגעוויזן א 
פארשטעלטן ווינקל, וואו קיינער זאל אים נישט זען. ער האט באשטעלט צוויי 
קאוועס, געבעקסן און שיינע פרוכטן. חאסנין האט אלס געהייסן מייק'ן עסן 
און טרינקען. 

"זעה נאר סא קרענקליכן פארב דו האסט אין פנים. -- אט ער צו אים מיט 
א ליבליכן מיטפילנדן קול גערעדט--- דו מוזט מער זארגן פאר דיין געזונט! 
עסן געזונטע שפייזן און שפאצירן אויף דער פרישער לופט. 

און אפשר דארפסטו גאר אן הלוואה? דו געפעלסט מיר מיין ברודער, קיין 
סאך װי דו זענען אויף דער וועלט נישט פאראן, פארלאז זיך אויף מיר, איך 
װעל פאר דיר שאפן אלס וואס דיין הארץ גלוסט". . 

מייק איז שטארק בארוישט געווארן פון די זעלטענע פריינדשאפט וועלכע 
האסנין האט אים ארויסגעוויזן. א אנגענעמער געפיל האט אים ארומגענומען 
אט, האט שוין איינער דערקענט זיין גרויסקייט! ער האט דאך אים געזאגט 
קלאר, דאס פיל פון זיין סארט זענען נישט פאראן . . . מן הסתם איז ער 
גערעכט דער גוטער טייערער חאסנין. . . מען דארף טאקע אנקניפן מיט אים 
פריינטליכקייט. . . ער װועט נאך א דאנק דעם חאסנין גאר גרויס װערן. . . 

האסנין האט באטראכט מייק'ן מיט גרויס הנאה. ער האט געוואוסט דאס 
ער האט זיין הארץ אונטערגעקויפט און זיך געריבן די הענט פאר פרייד. 

ווען זי זענען אויפגעשטאנען האט מייק גענומען זוכן אין די קעשענס, כדי 
צו באצאלן. חאסנין האט א שמייכל געטאן: "דו ביסט געווען מיין גאסט, 
װילסטו מיר צו נעמען דעם פארגעניגן און צאלן אנשטאט מיר?". . 

ביידע נייע פריינט זענען שווייגעדיגערהייט ארויס. פאר מייק'ן האט זיך 
געעפנט א נייע וועג. א נייע בלאט האט זיך אויפגעמאכט אין זיין לעבן -- -- 


צענטער קאפיטל/ 

ווער איז ער דער חאסנין באראמע? מיט וואס נעמט ער אזוי אויס ביי זיינע 
פריינד? און דער עיקר פון וואו האט ער אזוי פיל געלד? 

אט וועלן מיר באטראכטן זיין לעבנס געשיכטע פון זיין קינדהייט און אלס 
װעט אונז קלאר וערן. 

די זון קומט שוין אויף; זי רויטלט די ברעגן פון הימל אין מזרח זייט. דער 
דארף סילוואן -- צו פוסנס פון דער אלט-שטאט ירושלים, זעט נאך אויס 
פארשלאפן. ביסלעכווייז עפענען זיך די טירן פון די קליינע דארפישע הייזקעס 
און געשטאלטן באווייזן זיך. דער געניץ פון מענטש מישט זיך אויס מיטן 
קרייען פון די הענער, הירז'ען פון אייזלען, און רעווען פון די שאף און רינדער. 

אין איינע פון די הייזקעס, אויף א סקריפענדיגע צובראכענע בעט, שלאפט 
זיך איינגעוויקלט אין שמאטעס דער צען יעריגער חאסנין. דער קול פון זיין 
שנארכן ווייזט דאס ער איז איינגעזונקען אין א טיפן שלאף, געוועבט מיט זיסע 
חלומות -- אזוי שלאפעדיגערהייט ציט ער אויס די הענט און טוט זיך א וועק 
אויף דערשראקן: 

נעבן בעט שטייט זיין בייזער פאטער און שרייט: 

"שטיי אויף יא ג'אחש! דערוועק זיך דו זון פון דער חיה! עס איז שוין צייט 
צו ארבעטן!" 

האסנין טוט זיך א זעץ אויף מיט איינמאל. רייבט זיך אויס די אויגן און 
קערט זיך אום צו דער ווירקליכקייט. אן צו רעדן א ווארט קריכט עֹר פון בעט 
אראפ. עס שטייט אים פאר א טאג פול מיט ארבעט. ער דארף העלפן זיין 
ברודער ארויספירן די סטאדע צו דער פאשע. ארבעטן אין פעלד און דאן מיט 
זיין מוטער צוזאמען אוועקטראגן די קאפעס גרינס מיט פעטרישקע צו 
פארקויפן אין מארק. אזוי שטייט ער זומער און ווינטער אין היצן און קעלטן, 
און פארקויפט זיין טאטנס ערד-ערצייג פראדוקטן. פיל קאנקורענטן זענען 
פאראן אין מארק. אויסער דעם ווערט ער געיאגט דורך די גרינס-הענדלער 
וועלכע פארמאגן קלייטן אין מארק. אבער חאסנין ווערט פון דעם אלעס 
נישט דערשראקן. ער איז זייער פעהיג און שוין אין די פריהע מיטאג שטונדן 
קערט ער זיך א היים מיט זיין מוטער מיט ליידיגע קאפעס און קעשענעס מיט 
קלינגעדיגע געלד. 

אבער דערמיט ענדיגט זיך נאכנישט זיין טאג. יעצט דארף ער נעמען אויפן 
רוקן א רוקן זאק אנגעפילט מיט מיניאטורישע אנדענקונגס-געשאנקען פון 
ירושלים, אזוי וי בילדער און געשניצטע האלץ זאכן און זיך דערמיט ארום 
דרייען צװוישן די פילע טוריסטן וועלכע קומען באזוכן די היסטארישע 
פלעצער אין ירושלים און איר אומגעגנד, און פאר זײ עס פארלייגן צו קויפן. 

אזוי פארקויפנדיג פאר די טוריסטן גיט ער זיך אויך אן אלס וועג-ווייזער און 
בעט דערפאר א "באקשיש". נישט איינמאל כאפט ער אריין א פאר קלעפ פון 
דעם פארמאנישן וועג-ווייזער, וועלכער ווערט אויפגעבראכט אויף אזוינע 
בורשערלאך וועלכע רוקן זיך אונטער די פיס. 

האסנין געפינט נישט קיין שום ארבעט פאר א צו שווערע אדער אום- 
פאסיגע. דא איז ער א טרעגער, און דא העלפט ער טרייבן אייזלען. אין איין 
ארט העלפט ער אויפפאקן פעקלאך און אין א צווייטן ארט פארקויפט ער 
פּלעשלאך קאלט געטראנק ארויסגענומען פון א עמער אייזיג וואסער. בקיצור 
ער איז דא וואו מען דארף און וואו מען דארף נישט. 

טראץ זיין שווערע ארבעט האט האסנין דערפון גארנישט. זיין פאטער 
מוטשעט אים שטענדיג אויס און נעמט צו פון אים די גאנצע געלד וועלכע ער 
פּארדינט מיט שווייס. דאס געלד ווערט באהאלטן צוזאמען מיט דאס גאנצע 
איבעריגע געלד וואס די הויזדמענטשן פארדינען אונטער א באלאטע. 

חאסנין עסט און טרינקט קנאפ וואס. זיינע קליידער זענען שטענדיג אלט 
און צוריסן. זיין לעבן איז א שווערער. אין א שולע גייט ער נישט. און וואקסן 

וואקסט ער ווי א דארן אין מדבר. פון צייט צו צייט כבאפּט ער פעסטע קלעפּ 
פון זיין פאטער, וועלכער מיינט אים אזוי צו ערציהען. אבער חאסנין האט א 
ברייט הארץ, ער גלוסט צו א רייכן ברייטן לעבן. פון קינדווייז אן חלום'ט ער 
צו זיין מעכטיג און רייך. מיט גרויס קנאה קוקט ער אריין אין די קהאווע 
הייזער, וואו עס זיצן עלטערע, אנגעזעהענע אראבער, מיט כאפיעס אויפן 
קאפ, רוהיג און צופרידן. דער קייקלט א קייטל צווישן זיינע פינגער און דער 
אנדערער רויכערט פון א גרויסע נארגילע. איינער שפילט אין קארטן און א 
צווייטער שמועסט געמיטליך. פון צייט צו צייט דערלאנגט דער קעלנער 
שמעקעדיגע טערקישע קאווע. מיט באקאלאוע געבעקס, געטונקען אין האניג 
און ניס. די אראבער טרינקען און עסן געמיטליך וי איינער וואס האט נישט 
אויף דער וועלט קיין זארג מער װי עסן און טרינקען און אלע אנדערע 
פארגעניגנס. 

חזאסנין פלעגט פון צייט צו צייט פרואוון אראפכאפן פון פייער פון א 
רעסטאראנט, א בראטשפיז מיט "שישליק" אדער א פיטע מיט פאלאפעל, 
אבער האט דערפאר טייער באצאלט, זיינע הענט און פיס זענען צוקיילט און 
צוביילט געווארן פון די קלעפ פאר דער גניבה. 

אזוי זענען די יארן געלאפן. חאסנין איז הויך און ענטוויקלט געווארן. 
געווארן א אראבישער יונג מיט א געזונטן קערפער און אפגעברוינטן פנים. 
זיינע שטענדיגע בארוועסע פיס זענען לייכט געלאפן אויך אויף שטיינער און 
דערנער, אן זיך צו צו שטעכן. : 

אויך זיין געפיל אין מסחר האט זיך ענטוויקלט. דער "באדן" פון זיינע 
האנדלונגען האט זיך פארבוייטערט. קיין שום ארבעט האט ער פון האנט 
נישט ארויסגעלאזט און געווארן א "שם דבר" צווישן די מארק-הענדלער. פון 
צייט צו צייט פלעגט ער געלאדנט ווערן דורך א אראבישן סוחר פון באטראק 
(אראבישער מארק) צו ענדיגן א "געשעפט" אױף א גלאז קאווע, אין א 
רעסטאראנט. 

מיט זיין גרויס קלוגשאפט און ערמה, האט ער אבער נישט געמערקט, דאס 
זייט א לענגערע צייט, שפיאנירן אים צוויי מענטשן נאך. דאס זענען געווען 
אראבער געקלײידעט אירופה'איש. זיי האבן זיך שטארק אינטרעסירט מיט 
זיינע האנדלונגען און מיט גרויס הנאה צוגעקוקט וי ער באגייט זיך מיט זיינע 
"קונדן". געשיקט איז ער געווען און אריינגעלייגט די גאנצע קאפ און הארץ 
אין זיינע "מסחרים" 

אין אינע פון די פריה-מארגנס, ווען חאסנין איז וי זיין שטײגער 
אנגעקומען אין מארק, באלאדנט מיט קאפעס און פעק זענען די צװי 
אויבנדערמאנטע אראבער צו אים צוגעגאנגען און געבעטן אנווייזן אויף א 
אנשטענדיגן רעסטאראנט. חאסנין האט אויף זיי געווארפן זייטיגע בליקן און 
באשלאסן אז עס איז כדאי צו האבן מיט זיי צו טאן. ער האט א רוף געטאן א 
אראבערל, וועלכער איז געשטאנען אין זייט, אים אריינגערוקט א פאר גראשן 
אין האנט און געהייסן אכטונג געבן אויף זיינע קאפעס. דאן האט ער זיך טיף 
פארנויגט פאר די הערן און גענומען שפאנען פאראויס. נעבן דעם 
רעסטאראנט האט ער זיך אפגעשטעלט, איינגעבויגן עטוואס די קאפ און 
געווארט אויף א "באקשיש". איינער פון זי האט ארויס גענומען פון בוזעם 
קעשענע א אנגעשטאפטן בייטל ("ווי אזוי קען דער ביטל אריבערגײן צו 
מיר?"-- האט חאסניין פיבערהאפט געטראכט). 

"איין רגע -- האט דער צווייטער אים אפגעהאלטן -- פארוואס זאלן מיר 
אים נישט איינלאדענען צו א ווארעמען פרישטיגל" 

די קאלירן האבן זיך געביטן אין חאסנינס פּנים. אויף אזא איינלאדונג האט 
ער גארנישט געטראכט. 

"שוקראן! שוקראן!" (א דאנק!)--האט ער געשטאמלט. 

ביידע זענען אריין און חאסנין האט זיך נאך זי נאכגעשלעפט. זי האבן זיך 
געזעצט בײַ א זייטיגן טישל און באשטעלט א רײכן מאלצייט. 

האסנין האט פארשלונגען די עסן מיט גרױס אפטיט. ער האט 
עסנדיגערהײיט נישט אויפגעהערט טראכטן מיט וואס אזוינס האט ער בי די 
הערן אויסגענומען און חן געטראפן אין זײיערע אױגן. 

נאכן עסן האבן זיי ארויסגענומען גוטע סיגארעטן און אויך מכבד געווען 
זייער גאסט. 

דערווייל האט אײנער פון זײ א פרעג געטאן: "ווער ביסטו? א וואו 
וואוינסטו?" 

האסנין האט זײער הנאה געהאט וואס אזעלכע חשובע הערן 
פאראינטרעסירן זיך מיט אים, האט ער זיי דערציילט אויספירליך וועגן זיין 
פאטער און פאמיליע און וועגן זיינע "געשעפטן". 

ביים ארויסגיין פון רעסטאראנט האבן די הערן געבעטן פון חאסנין, ער 
זאל זיי פירן צו זיין שטוב. עפעס האט אים עס נישט אנגעהויבן שמעקן: צו 
וואס ווילן די הערן קומען צו זייער הייזקע? אפשר ווילן זי זיך גאר פארקלאגן 

אויף אים פאר זיין פאטער? אפשר װעלן זי אויסטראכטן אז ער האט זײ 
בא'גנביעט? ער האט בשום אופן נישט געקענט פארשטיין וואס אזוינע רייכע 
הערן ווילן זוכן ביי זיין שטוב. 

מען דארף זיך זען פון זיי ארויסדרייען און טאקע וואס שנעלער. אבער וי 
אזוי?, זי נעמען דאך זייער בליק פון אים נישט ארונטער. . 

"חשובע הער'ן!--האט זיך חאסנין אנגערופן מיט א זיסע שטימע -- איך 
האב איבערגעלאזט מיינע קאפעס גרינסווארג אין מארק. ווער ווייסט צו זי 
זענען נישט גע גנב'עט געווארן? איך מוז שוין לויפן זען וואס עס הערט זיך 
מיט דעם". . 

"זארג זיך נישט -- האבן זיי זיך צולאכט -- אוב דיינע פראדוקטן זענען 
נישטא וועלן מיר דיר באצאלן זייער ווערט. אבער-- האט איינער פון זי אים 
א קלאפ געטאן אין פלייצע און געשמייכלט -- מיר פארלאזן זיך אויף דיר אז 
קיין האר איז נישט געמינערט געווארן פון דיין פארמעגן". . . 

חאסנין איז רויט געווארן ביז איבער די אויערן. זיינע פארדאכטונגען האבן 
זיך געשטארקט. די זענען אויף געוויס געהיימע פאליציי-לייט וועלכע קוקן 
אים נאך מיטן ציל אים אריינצוווארפן אין נעץ. יא, ער דערמאנט זיך דאס ער 
האט זיי שוין נישט איינמאל געזען. שוין פון לאנג האבן זיי זיך נעבן אים 
געלהלט? .'. 

די גרינסווארגן זענען געשטאנען אומבארירט. דער אראבערל האט זיך 
דערפרייט דערזעהענדיג חאסנין. עס איז אים נישט גרינג געווען צו היטן אויף 
די קאפעס. אראבערלאך האבן געפרואווט גנב'ענען פון די זיסע עפל און ער 
האט זיך מיט זיי געדארפט שלאגן. אזוי וי חאסנין איז צוגעקומען צו זיין 
"פארמעגן" האט ער פארגעסן פון זיינע באגלייטערס. ער האט צוגעלייגט די 
פינגער צום מויל א פיף געטאן און א געשריי געטאן אויף די פארזאמלטע: 

"רוח מינאן! יא שאבאב! אנטלויפט! אנישט וועל אין צוברעכן אײיערע 
פארשאלטענע ביינער!" 

אזוי װי די אראבערלאך האבן דערהערט האסנין'ס קול, זענען זיי זיך 
צולאפן, וואו נאר די פיס האבן זי געטראגן. 

חאסנין האט זיך איבערגעבויגן איבער די קאפּעס און זעהענדיג אז אלעס 
איז דא, האט ער געטאן א צושטעל די פיס, צוגעלייגט די האנט צום מויל און 
גענומען שרייען: "באנדורעס, זיטון, באטאטא!" 

"דו יונגער הער--- האט זיך איינער פון די צוויי אנגערופן -- עס איז קיין 
צייט יעצט נישט צו פארקויפן גרינס. מיר דארפן עפעס וויכטיגס רעדן מיט דיין 
פאטער. לאז אפ דיינע קאפעס און קום מיט אונז, עס ועט דיר גוט לוינען." 

בלית ברירה האט חאסנין צונויפגעקליבן די קאפעס, טיף אפגעקרעכצעט 
און מיט א געבױגענעם קאפ זיך מיטגעשלעפט מיט די צװײ 
"אנטעשעפענישן". 

"מילא -- האט ער צו זיך געטראכט -- איך װועל נאך טרעפן א געלעגנהייט 
צו אנטלויפן און זיך בעהאלטן נאך איידער מיר װועלן א היים קומען". . . 

זי זענען ארונטער אין דעם וועג וואו דער "שילוח" וואסער פליסט אין א 
הייל. 

"אפשר ווילט איר זיך אונטערטונקען אין דעם "שילוח", די וואסער האבן 
אין זיך וואונדערבארע היל קראפט און אפפרישונג"--האט האסנין זײ 
געפרואווט באווירקן. 

אבער זיי האבן זיך צושמייכלט: "ניין! עס איז יעצט קיין צייט נישט אויף 
דעם!" : 

א גרויסער לופטיבאלאן איז מיטאמאל אריבערגעפלױגן מיט א 
פארטויבענדן רעש. אלע האבן אינסטינקטיוו אויפגעהויבן די אויגן צום הימל. 
די געלעגנהייט האט חאסנין אויסגעניצט. אין דער מינוט האט ער א שפרונג 
געטאן אויפן זייט, צוגעקראכן ביז די דערנער און זיך בעהאלטן אונטער די 
גרויסע פעלזן. 

דערווייל האבן זיך די צוויי הערן אומגעקוקט און דערזען אז "הילד 
איננו"-- חאסנין איז נישטא . 

"האסנין! חאסנין!"-- האבן זי גענומען שרייען. אבער קיין אנטווארט איז 
נישט געקומען. זײ האבן נישט געקענט פארשטײן א וואו ער איז א 
הינגעקומען. 

די צוויי הערן, מוסטאפא און אבו סאלים האבן זיך אוועקגערוקט צום 
שאטן און באטראכט זייער מצב. 

"וואס האט גורם געווען חאסנינען צו אנטלויפן?"--האט אבו סאלים 
געפּרעגט. 

זיין פריינד האט א ויילע געשויגן. 

"עס איז מיר איינגעפאלן-האט מוסטאפא גערעדט 
פארטראכטערהייט --דאס מיר האבן אים איבערגעשראקן. מיר האבן זיך 

פאר אים נישט פארגעשטעלט און ברייט צו אים אויפגעפירט. ער איז א 
קלוגער יונג, דעריבער האט ער פארשטאנען אז פאר אומזיסט טוען מיר אים 
נישט קיין "טובות", דעריבער האט ער זיך אפגעטראגן באצייטנס, נישט 
וויסנדיג וואס מיר קענען פון אים פאדערן". . . 

"ביסט גערעכט--האט זיך אבו סאלים אנגערופן--האסנין האט דא 
ארויסגעצייגט גרויס פארשטאנד. . . ער װעט גוט פאסטן פּאר די "מלאכה" 
וועלכע מיר ווילן אים געבן. . . מיר דארפן אים טאקע שוין אויפּזוכן. קום 
וועלן מיר פארזעצן אין די געסל און פרעגן די דורכגייער אויף חאסנינס הויז. 
מן הסתם איז ער א באוואוסטער פּערזאן אין דעם געגנט". . 
מיט גרויס פארזיכטיגקייט האט זיך חאסנין געווענדעט צו זיין שטוב. ער איז 
געקראכן צווישן שטיינער און דערנער און פארסאפעטערהייט אריינגעקומען 
אין הייזקע. - 

צו זיין אומגליק האט ער געטראפן זיין פאטער אין שטוב. געזעסן איז ער 
אויף דער ערד מיט צוזאמענגעלייגטע פיס, געטונקען ווארעמע פּיטעס וועלכע 
זענען נאר וואס געבאקן געווארן אין "סחוק" און געגעסן מיט א פולן 
מויל.נעבן אים האט ער זיך אנגעגרייט א הויפן פון ציבעלעך, קנאבל און 
טאמאטעס פון וועלכע ער האט יעדנס מאל א ביס געטא. 

ווען ער האט דערזען חאסנין מיט די פולע קאפעס איז פארפּינסטערט 
געווארן זיין פנים. ער האט א ווילע אױיפגעהערט קײען און מיט 
איינגעהאלטענעם צארן געפרעגט: 

"וואס איז געשען יא וואלאד, וואס דו ביסט היינט צוריקגעקומען אזוי 
פריה, מיט פולע קאפעסל!" 

"איך בין קראנק-- האט חאסנין געענטפערט -- אזוי וי איך האב היינט זיך 
אוועקגעשטעלט אין מארק וי דער שטיגער, און גענומען אויסרופן אויף 
מיינע סחורות, איז אריבער עפּעס אן אלטער, מיט א בלינדע אויג, מן הסתם 
א הויפט פון א חאמולע, ער האט אויף מיר א בליק געטאן מיט דער בלינדער 
אויג, עפעס א מורמל געטאן און גלייך האב איך דערפילט ווייטאגן אין בויך, 
דרייעניש אין קאפ און א איבלונג. איך האב זיך גלייך געמוזט צוריקקערן א 
היים, זיך אפרוהען אביסל און ווען איך װעל זיך פילן בעסער נאך דעם וואס 
עס װועט זיך פון מיר אפטאן די "עין הרע" פון דעם אלטן-בלינדן, װעל איך 
צוריקגיין צו דער ארבעט". . . 

זיין פאטער האט נישט געענטפּערט. דערווייל איז זיין מוטער אריינגעקומען 
און זיך אוועקגעשטעלט צו שטויסן פארשידענע געווירצן וועלכע זענען א 
אגולקה'.;געגן-אַ ‏ יעקן הרע"..- 

געענדיגט שטויסן האט זי דאס פארמישט מיט וואסער און דערלאנגט דאס 
ביטער געטראנק צו חאסנין. 
"טרינק מיין ליבלינג און װועסט געזונט װוערן!" "מיין קאפ זאל דיין כפרה 
וערן!" 

האסנין האט אויסגעטרונקען די ביטערניש און מיט א ליכטיג פּנים זיך 
אנגערופן צו איר: "א דאנק דיר מיין ליב מוטער, געבענטשט זאלן זיין דיין 
קאפ און דיינע הענט. א געזונט איז אריין אין מיין קערפער, עס האט זיך פון 
מיר די "עין הרע" אפגעטאן. אזוי זאלן זיך פון אונז אפטאן אונזערע אלע 
שונאים און בייז" . 

זיין מוטער האט אים דערלאנגט א פריש געבאקענע פיטקע מיט א פאר 
רעטעכלאך און ער איז ארויס אינדרויסן, זיך געזעצט אויף א נידריגן בענקל 
און גענומען עסן. . 

אזוי װי ער זיצט און עסט און רייבט זיך די הענט פון הנאה אויף זיין 
הצלחה צו פּטור װערן פון די צוויי "אנטשעפענישן" און אויך נישט 
באשטראפט צו ווערן פון צארנדיגן פאטער צוליב די "שיינע מעשה" וועלכע 
ער האט אויסגעטראכט, הערט ער פלוצלונג טריט דערנענטערן זיך צום הויז. 

"האן- חאוואגיע תפאדאל"-- הערט ער וי דער שכן ג'עבר באווייזט אויפן 
טיר פון זייער הויז. 

"שוקראן שוקראן!"--האבן אבו סאלים מיט מוסטאפאן אים באדאנקט 
און אנגעקלאפט אין טיר. 

דער קאפ האט זיך אים אזש פארדרייט פון שרעק . ער האט גענומען פילן 
נישט גוט. "אפשר בין איך טאקע קראנק אױיף אן אמת --האט זיך חאסנין 
געטראכט -- מען דארף שוין אנטלויפן כדי די רשעים זאלן אים נישט דערזען. 


ער האט אנגעיאגט צו זען װי זיין פאטער עפנט אויף די טיר און די צוויי 
באגריסן אים: 

"סאלאמתאן! אבו חו'גע סאלאם עליכום!" "געבענטשט זאלט איר זיין 
מיינע געסט"--האט דער פאטער חניפה'דיג גערעדט און זי באטראכט 
פארדעכטיגט. 

דערווייל האט זיך חאסנין באהאלטן צװישן די געדיכטע צווייגן פון א 
דערּנעבנדיגן בוים. 

"מיט וואס האב איך געפונען חן אין אייערע אויגן, דאס איר זענט צו מיין 
הויז געקומען -- האט אבו חו'גע געפרעגט מיט געמאכטע פרייד. קומט מיינע 
געסט זעצט זיך צו און עס װעט פאר אייך דערלאנגט ווערן געטראנק און 
פארבייסן. " 

ביידע האבן זיך צוגעזעצט צו א נידריגן טישל. און בשעת אבו חו'גע האט 
נייגעריגערהייט געווארפן זייטיגע בליקן אויף זיינע געסט, האט די פלאכטע, 
זיין ווייב צוגעגרייט די "כיבוד". דערביי האט זי בגניבה ארויסגעקוקט צו איז 
נישט איינער פון די געסט דער בלינדער וועלכער האט א "עין הרע" געגעבן 
איה זרן 1 

מוסטאפא האט לײכט זיך אונטערגעהוסטלט, א זופ געטאן פון דער 
שווארצער קאווע און אנגעהויבן: 

"אונז זענען דא א הער געקומען פון וועגן דיין זון חאסנין. . . היינט האבן 
מיר מיט אים געשמוסט און געגאנגען אין וועג און מיט אמאל איז ער פון אונז 
פארהוילן געווארן . . אזוי ווילן מיר יעצט וויסן צו ער געפּינט זיך אפשר דא 
אין שטוב". . 

דער צוהיצטער אבו חויגע האט קיין סאך נישט אריינגעטראכט. ער האט 
פארשטאנען דאס נישט אנדערשט נאר חאסנין האט די צוויי הערן בא'גנב'עט 
און דעריבער איז ער עס היינט אזוי פריה א היים געקומען. . . די צוויי הערן 
װעלן מן הסתם זיך באלד ווענדן צו דער פאליציי און ווער ווייסט וואספארא 
צרה עס װעט אױף אים קומען. . . 

זיין צארן האט זיך צופלאקערט; ער האט זיך נישט געקענט צוריקהאלטן 
און א דונער געטאן מיט זיין שטימע אין דרויסן ארויס: 

"יא האסנין! יא כאלב! וואו ביסטול! קום על איך דיר צוברעכן דיין 
פארשאלטענעם קאפ. דוזאלסט נישט פארדרייען דיין פאטערס גרויקייט 
און עלטער אין זינד און שולדיגקייט". . . 

ביידע הערן האבן זיך מיטאמאל אויפגעהויבן דערשראקענערהייט. 

מוסטאפא האט ארויפגעלייגט זיין האנט אויף אבו חוג'עס פלייצע און אים 
געפרואווט בארוהיגן: 

"אנטשולדיג אונז, דו האסט אונז נישט פארשטאנען, מיר האבּן דיר נישט 
געוואלט וי טאן!" 

דערווייל האבן זיי זיך צוריק אוועקגעזעצט און זי האבן אים רוהיגערהייט 
ערקלערט דאס זיי זענען רעפרעזענטאנטן פון דער אראבישער "פאדאיאן" 
ארגאניזאציע, די ארגאניזאציע וועלכע איר ציל איז טעראר געגן "ישראל". די 
ארגאניזאציע נויטיגט זיך אין קלוגע פארשטאנדיגע מענטשן. צו דעם צוועק 
ווערט געלייגט אויפמערקזאמקייט אויף באגאבטע ינגווארג וועלכע מען 
פארבערייט זי זאלן זיך קענען מיט דער צייט אנשליסן אין די ארגאניזירונג. 
זי האבן א שטיק צייט נאכגעקוקט חאסנין'ס אויפפירונג און אים געטראפן 
אלס פאסיגן מיטגלידער, עס װעט לאנג נישט נעמען און חאסנין װעט 
פארנעמען א שיינעם פאסטן". . . 

האסנין וועלכער האט אלעס געהערט אינדרויסן האט זיך שוין מער נישט 
געשראקן. מיט זיכערע טריט האט ער אריינגעשפאנט אין צימער און מיט א 
אנגענעמע שטימע זיך אנגערופן: 

"שלום עליכום! געבענטשט זאלט איר זיין, איר חשובע הערן! איך האב 
מיר שוין זייער געזארגט וועגן איער פרידן! אזוי וי עס וואלט א וױינט 
געקומען און אייך פלוצלונג צוגעכאפּט. . . װי זענט איר פלוצלונג פארפאלן 
געווארן ווען מיר זענען צוזאמען געגאנגען?". . . 

אבו סאלים מיט מוסטאפאן האבן זיך שמייכלנדיג איבערגעבליקט. 

"יא האביבי!-- האבן זי אים געזאגט -- דו ביסט א פויגל וועלכן מיר האבן 
ליב, נו אז די פויגל האט זיך פון אונזערע הענט ארויסגעגליטשט זענען מיר 
געגאנגען זוכן איר נעסט" . 

מיין זון חאסנין -- האט זיך אבו חו'גע מיט אמאל אנגערופן -- זאל מיר 
געבענטשט זיין און אייביג לעבן. מוחאמאד זאל אים שטענדיג שטיין צו זיין 
רעכטע האנט -- איז מיר בעסער פון צען זין, ווייל ער פארדינט פיל מער וי 
זיינע ברידער און קלוגער פון זײי אלע. גלויבט מיר חאוואג'עס--האט ער 
פּארגעזעצט מיט געשייטקייט -- דאס אים וואלט איך נישט אוועקגעגעבן פאר 
קיין געלד אויף דער וועלט. אבער צוליב דעם הייליגן ציל-דער גיהאד 
(הייליגע מלחמה) מיט די אידן, די רויבער פון אונזער לאנד, בין איך גרייט 
אלס צו טאן, אבער פארשטייט זיך אז איך מוז גוט באלינט װוערן". . . 

ער האט א ציה געטאן פון דער אנגעשטאפטער נארגילע און געווארט אויף 
אן ענטפער. 

"דארפסט זיך גארנישט זארגן--האט זיך אבו סאלים אנגערופן 
ארויסנעמענדיג פון קעשענע א אנגעשטאפטן בייטל -- חאסנין בלייבט דיין זון 

אויך ווייטער. מיר װעלן אים נאר מיטנעמען אױף א צװויי דרי יאר פון 
איבונגען. אין דער צייט װעט ער לעבן װי א קייסער. קלײידער װועט ער 
באקומען אומזיסט, די בעסטע עסן'ס און געטראנקען און אלס נאך וואס זיין 
הארץ װועט גלוסטן. אויך דו וועסט גארנישט דערלייגן. . . נאר קומט וועלן מיר 
פרעגן דעם יונג צו יל ער מיט אונז גײן". . . 

"יא וואלאד--האט אבו חו'גע געפרעגט --ביסטו גרייט צו גיין מיט די 
הימלישע לייט? מוחאמאד האט דיר געבענטשט און געשיקט זיינע שליחים 
װועסטו האבן דעם מוט זי צו ענטזאגןל" 

החאסנין האט געפילט דאס די הארץ ווערט אים צוברייטערט פון פרייד. 
ערשטנס װעט ער פטור ווערן פון דער קליינער פארשטיקטער הייזקע און 
צווייטנס װועט ער דאך לעבן װי א קייסער. . . אזוי האבן זי דאך געזאגט. זיין 
אראבישע פאנטאזיע האט אים שוין פארגעשטעלט אין רייכע קליידער מיט 
אן אייגענע ווילא, א פראכטיגע טעקסי און א שאפער וועלכער פארנויגט זיך 
פאר אים מיט דרך-ארץ. . . 

קיין סאך צייט צו טראכטן איז נישטא אלע האבן צו אים געקוקט. געווארט 
אויף א אנטווארט. אינגיכן האט חאסנין ארויסגעשלאגן זיינע זיסע מחשבות 
און מיט א הכנעהדיגן קול זיך אנגערופן: "ווער בין איך, איך זאל זיך 
געגנשטעלן געגן דעם געבענטשן באגער פון מוחאמאד. . . איך גי שוין מיט 
די מענטשן!" 

יארן זענען אריבער. חאסנין, דער קליינער אפּגעלאזענער אראבערל איז 
געווארן א "מענטש". זיינע לערערס האבן אים נישט אויפגעהערט לױיבּן. ער 
האט זיך אויסגעטויגט אויפן בעסטן אופן אויף פארשידענע געווער. מער וי 
אלס האט ער זיך אויסגעצײיכנט מיט זיין גלאטן צינגל און כח צו ציהען צו זיך 
צוהערערס. אין ארגאניזירונג איז באשלאסן געווארן אים "איינצופלאנצן" אין 
א גרויסע אוניבערזיטעט אין אמעריקע, כדי ער זאל אריינציהען סטודענטן אין 
דעם ארגאניזירונג. 

חאסנין האט צו דעם צוועק באקומען זייער פיל געלד. און ווירקליך האט 
ער שטארק מצליח געווען. צו זיינע זיסע אנגענעמע רייד האט ער שטענדיג 
געטראפן אפענע אויערן -- נאאיווע סטודענטן אדער סתם אנטיסעמיטן האבן 
געגלויבט זיינע פאלשע אויסגעטראכטע דערציילונגען און באשלאסן צו 
העלפן די אראבער זיך "ארויסראטעווען" פון אידישן דרוק. 

צווישן די וועלכע האבן פיינט געהאט די מענטשהייט און געזוכט אין 
וועמען זיך נוקם צו זיין, איז געווען מייק. דער געדאנק פון טעראר אין ישראל 
איז אים זייער געפעלן. חאסנין האט זיך מיט אים שטארק באפריינדעט און 
צוזאמען פלעגן זי זיצן און פאברענגען פיל שטונדן אין וועלכע חאסנין 
פּלעגט "אויפווייזן" פאר זיין פריינד, "די גערעכטיגקייט און אומשולדיגקייט" 
פון די אראבער, אנטקעגן "די שלעכטסקייט און פארדארבנקייט פון די אידן", 
וועלכע גנב'ענען צו די אראבערס לאנד און ברויט. . 

אין א געוויסן טאג ווען מייק'ס הארץ איז שוין געווען פול מיט האס געגן די 
אידן, האט האסנין פארגעלייגט פאר מייקן דעם פלאן פון ארגאניזירונג: ער 
זאל פּארן קיין ישראל און זיך אריינכאפן אין א "קיבוץ" אלס "מתנדב" 
(פרייוויליגער ארבעטער) אױף אזא אופן װעט ער קענען שמעקן און 
נאכשפּיאנירן אין אלע וינקלאך. און אלע ויכטיגע ידיעות איבערגעבן 
געוויסע מענטשן וועלכע װעלן עס צו ויסן טאן די ארגאניזירונג. 

מייק האט זיך געפּרײט אויף די געלעגנהייט ארויסצופארן אין א אנדער 
לאנד; און טאן עפעס אנדערשט וי געוויינדליך. די שפּיאן-אויפגאבע איז אים 
שטארק געפעלן--װוי נאך אז די אידן האט ער גלאט שטארק געהאסט. ער 
האט זיך געזעגנט פריינדליך פון חאסנין. וועלכער האט אים געשאפן א 
פּאספארט, פיל געלד און אנדערע דאקומענטן וועלכע ווייזן דאס ער איז אן 
אמעריקאנער סטודענט וועלכער האט גרויס מיטלייד מיט דעם ענגן מצב אין 
וועלכן ישראל ליגט, און וויל דערפאר העלפן מיט וואס נאר ער קען. 

ווען אלעס איז גרייט געווען, איז מייק ארויסגעפארן. אין א שיינעם וועטער 
איז מייק אנגעקומען אין לוד. די ארגאניזירונג האט אים פון פאראויס 
באזארגט מיט אלע וויכטיגע ידיעות אזוי, אז ער האט נישט געהאט קיין שום 
שווערקייט צו טרעפן די וועג. 

לוט א לאזונג וועלכע איז אים איבערגעגעבן געווארן, האט ער זיך 
אנגעטראפן מיט איינעם פון די מיטגלידער פון ארגאניזירונג וועלכער האט 
אים שוין אפגעווארט אין לופטפעלד. א דאנק אים איז ער אויך אויפגענומען 
געווארן אלס "מתנדב" אין א "קיבוץ" ערגעץ אין צפּון זייט פון ארץיישראל. 


עלעפטער קאפיטל/ 

אי אי אײ. ... בים באם באָם, אמר רבא. אמה רב ממא,, 

דער ניגון קלינגט אפ צװישן די ווענט פון ישיבה. בערך הונדערט בחורים 
זיצן אין גרופעס פון צוויי צוויי און לעדּנען מיט א אנגענעמע שטימע. פרישע 
לופט בלאזט אריין פון די אפענע פענסטער און וויגט לייכט די פארהאנגען. די 
-חורים, אנגעטאן אין ווייסע בלוזקעס, מיט איידאלע בא'חנ'טע פנים'ער זיצן 
איבער די גמרות און זענען זיך מתווכח אין הלכה. די האנט רייבט דעם 
שטערן די אויגן זענען פארטראכט; דאס מוטשעט מען זיך צו פארשטיין די 
טיפקייט פון דער סוגיא. און מיטאמאל צושיינט זיך ווידער דער פּנים און די 
אויגן פינקלען. . .עס איז קלאר דער ענין. . -ב"ה פארשטאנען. . ..און ווידער 
צוקלינגט זיך דער אנגענעמער קול: 

"המגביה מציאה לחבירו קנה חבירו. . .מיגו דזכי לנפשיה זכה נמי 
לחבריה"-- - - 

די איידלקייט אויף אלעמענס פנים'ער זאגט עדות דאס זי זענען אינגאנצן 
נאר פארטאן מיט לערנען די הייליגע תורה, וועלכע לױטערט און איידלט 
אויס די הארץ אינעווייניג און לאזט אויך שפורן אויסערליך. . . 

מיר וועלן ווארפן אונזער בליק ווייטער און זיך אפשטעלן ביי איינעם פון די 
טישן. דארט זיצן מוטי בארג מיט שמחה ווייס און לערנען בחברותא. שמחה 
איז א טאלאנטפולער גוטער בחור און דער ראש-ישיבה האט באשטימט ער 

זאל לערנען מיט מוטי'ן. ביידע חברים זענען שטארק צוגעקניפט געווארן 
איינער צום אנדערן אזוי אז אין ישיבה האט מען זי גערופן "דוד און יהונתן". 

שמחה פלייסט זיך צו דערפילן דעם "הונגער" פון זיין "תלמיד' צום 
לערנען און מוטי ווייסט גאר נישט מיט וואס אפצודאנקען זיין געטרייעם 
זהבין". 

פון צייט צו צייט פארט שמחה א היים אויף שבת, קיין ירושלים, צו זיינע 
עלטערן. אויך מוטי װערט דאן איינגעלאדנט. מוטי האט זיך געקױפּט 
ליבשאפט ביי דער ווייס-פאמיליע, דורך זיין איידלקייט און פיינקייט. זי 
באמיהען זיך אים צו פארזיסן די צייט וואס ער געפינט זיך ביי זיי. זי ווילן אים 
מאכּן פילן היימיש פאר דעם וואס ער אלין האט נישט קײן ווארעמע 
היימישע שטוב. מוטי פילט זייער געטריישאפט און פילט זיך ביי זיי זייער גוט. 

שמחה'ס מוטער ניצט אויס די געלעגנהייט ווען די בחורים קומען א היים 
און פאריכט זייערע קליידער. זי באציט זיך צו מוטין אזוי וי צו א אייגן קינד 
און לאדנט אים איין אלס וייטער און ווייטער. 

אזוי איז מוטי געווארן א באשטימטער גאסט אויף שבתים און ימים-טובים 
ביי די ווייס-פאמיליע. 

פסח דערנענטערט זיך. אייניגע טעג פאר יום-טוב שיקט מען א היים די 
בחורים, זי זאלן זיך קענען צוגרייטן צום גרויסן יום-טוב. מוטי מיט שמחה 
גרייטן שוין די רענצלאך צו פארן קיין ירושלים. 

פלוצלונג קומט אן מוטי'ס "פאטער"--יצחק שולמן און לאדנט מוטי'ן "א 
היים" אויף יום-טוב, אין אמעריקע. מוטי'ן גלוסט זיך אבער נישט צו פארלאזן 
די הייליגע לאנד. אין הארצן האט ער באשלאסן איר מער קיינמאל נישט צו 
פארלאזן. אין איר האט ער אנגעהויבן זיין לעבן פון דאס ניי. די פארווייטיגטע 
פארגאנגענהייט האט אנגעהױבן אביסל אוסוועפן פון זײן זכרון. 
פארוואסז'ישע זאל ער טאקע פארן --און אפילו אויף א קורצע צייט - זיך 
צורויען צוריק די אויסגעהיילטע וואונדן?. . 

ר' יצחק שולמן האט א גוטן קוק. ער זעט דאס דער בחור'ל קווענקלט זיך. 

"איך וויל דיר נישט שווער מאכן מיין קינד -- זאגט ער ליבליך -- דו ווייסט 
דאך אז איך מיין נאר דיין טובה אויסן. אויב דו ווילסט זיך נישט אומקערן צו 
די לאנד אין וועלכע דו האסט אזוי פיל געליטן, גײ אלזא וואו דיין הארץ 
באגערט און דער לעבן זאל דיר ליב זיין!" 

ר' יצחק האט נישט פארגעסן צו באזארגן מוטין מיט נייע קליידונג און 
אלע באדערפענישן, דאן האט ער זיך ליבליך פון אים געזעגנט. 

פריילאך און לוסטיג זענען ביידע ארויף אויפן אוטו קיין ירושלים. 

א איבערקערעניש האבן זי אין שטוב געטראפן. עס האט זיך שוין גוט 
דערקענט דער "סדר" פון ערב-פסח. גלאנצעדיגע געוואשענע כלים האבן זיך 
געטריקנט אין די גאלדענע זון שטראלן, אין דרויסן. א אנגענעמער פּרילינג 
ריח האט אריינגעשמעקט פון די ארומיגע גערטנער דורך די אפענע, 
געוואשענע, פענסטער. פרוי ווייס מיט אירע טעכטער זענען געשטאנען 
איינגעבויגן איבער בענקלאך און כלים און זי געוואשן און ריין געמאכט אויף 
פסח. אין די גאנצע דירה האבן זיך געשאפן "טייכלאך" וואסער; עס איז נאך 
געווען גענוג וואס צו טאן . . 

שמחה מיט מוטין האבן "פארקאטשעט די ארבל" צו העלפן. אבער פרוי 
ווייס האט זי נישט געלאזט זיך פיל באמיהען. "גייט צום פאטער--האט זי 
געזאגט מיט פינקלדיגע אויגן, פון מידן פנים-- ער באקט היינט מצות און מען 
דארף אים העלפן!" 

ביידע האבן זיך געאיילט מיט פרייד צום אױוון, העלפן באקן מצות. 

דער פאטער האט זי אויפגענומען מיט גרויס פרייד. ביידע האבן גוט 
אפגעוואשן די הענט און אפגערייניגט די קליידער פון חמץ. דאן האבן זי 
גענומען העלפן וועלגערן די מצות. זיי האבן פלייסיג געארבעט, דער טייג זאל 
חלילה נישט זויער װערן. נאך א פאר שעה ארבעט, זענען זײי א הײים 
געגאנגען מיט א פאר פעק פריש געבאקענע, ווארעמע מצות פון וועלכן עס 
שמעקט א יום-טובידיגער ריח. . . די מצות האט מען אוועקגעלייגט אויף א 
ריינעם באשטימטן ארט, גרייט אויף פסח. 

"קינדער איר זענט געוויס הונגעריג-- האט די מוטער געזאגט -- גייט ארויס 
אויפן באלקאן און עסט דארט אויפן קאסטן. גיט נאר אכטונג אז עס זאלן זיך 
נישט פארשפרייטן קייז ברעקלאך". 

ביידע זענען ארויס און געגעסן מיט גרויס פארזיכטיגקייט. 

צוביסלעכווייז האבן זיך די צוגרייטונגען געענדיקט. די הויז איז גענצליך 
אויסגערייניגט געווארן. יעדער ווינקל האט געגלאנצט און געפינקלט. די 
ריינע-זילבערנע לייכטער האבן ארויסגעגלאנצט פון וויטרינא אין ספרים- 

שאפע. די שטוב איז אנגעפילט געווארן מיט אלדאס גוטס אויף יום-טוב. און 
אט איז שוין אנגעקומען ערב פסח. 

"נאך צען מינוט טאר מען קיין חמץ נישט עסן! האט דער פאטער 
געזאגט -- איילט זיך צו." 

זי האבן צוזאמענגעקליבן די ברעקלאך וועלכע מען האט געפונען נעכטן 
ביי נאכט ביי בדיקת חמץ, מיטגענומען די חמץ וועלכע איז געבליבן פון 
פרישטיג און אראפ עס פארברענען אויפן פרייעם פעלד. 

דער פאטער האט מיט גרויס כוונה געזאגט כל-חמירא און דערביי זיך 
אונטערגעקרעכצעט, "רבונו של עולם הלוואי זאלן מיר זוכה זיין צו 
אויסרייניגן דעם חמץ פון הארצן, און דו זאלסט אומברענגען דעם יצר הרע 
און מיר זאלן אינגיכן זוכה זיין צום קרבן פסח אין בית:המקדש" . 

"אמן"-- האבן די קינדער געענטפערט און אין מוטי'ס אויג האט זיך א 
טרער באווזן. . . 

די נאכט פון סדר. די פאמיליע זיצן יום-טוב'דיג, ארום גרויסן, קעניגליכן 
טיש. דער פאטער, איינגעהילט אין ווייסן קיטל, זיצט אויבנאן װוי א מלך מיט 
א שטאראלנדן געזיכט. נײין! עס איז גאר נישט דער הער וויס--דער 
הענדלער פון א גאנץ יאר. ..זיין פלייצע איז גלייך. . . זיין פנים ליכטיג. דוכט 
זיך דאס ער איז אפילו העכער וי געוויינדליך. ממש א אויסקוק פון א קייסער. 

די מוטער גייט צינדן די יום-טוב ליכט. זי באדעקט איר פנים מיט די הענט 
אירע ליפן שעפשען א תפילה און אירע אקסלען ציטערן. זי וויינט. גרויסע 
טרערן פליסן ארויס פון צװוישן אירע פינגער. 

"פארוואס ויינט זי?--טראכט זיך מוטי-- צו זענען אירע טרערן פרייד 


טרערןל" 
און ער דערמאנט זיך אין יענע טעג. . -נישט ווייט זענען זי געווען און דאך 
דוכט זיך וי יובלות וואלטן אריבער. . . פסח ביינאכט אין דער קלײינער 


פּוילישער שטעטל. . . זיין פאטער איז אויך געזעסן אויבן אן וי א קייסער און 
די מאמע וי א קייסערינע. . . יא! אויך זי פלעגט וויינען ביים ליכט-צינדן. דאן 
איז א עת-רצון צו אויסבעטן גוטע ערליכע קינדער וועלכע לערנען תורה און 
גייען אין אידישן וועג. שטענדיג, ווען ער פלעגט אויף די מאמעס פנים קוקן, 
נאכן ליכט צינדן, פלעגט זיך אים דוכטן, דאס איר געזיכט איז וי געוואשן פון 
טוי און אירע טרערן זענען װי פערל. . . און דאן פלעגט זי שמייכלען צו די 

קינדער און אנגענעם וינטשן גוטייום-טוב. . . וו גליקליך זענען אלע 
דעמאלסט געווען-- - - 

עס האט אים גענומען שטיקן אין האלז; טרערן האבן געוואלט 
ארויסשפארן פון די אױגן. . אבער ער האט זיך געשטארקט. ער האט 
פריינדליך געשמייכלט צו אלעמען און זיך גענומען גרייטן צו קידוש. 

מען האט אנגעהויבן דערציילן די ניסים פון יציאת-מצרים. דער פּאטער 
האט מיט א קלארער שפּראך ערקלערט די הגדה און אויך די קינדער האבן 
צוגעגעבן פירושים וועלכע זיי האבן געלערנט אין חדר. די אנגענעמע, יום- 
טוב'דיגע אטמאספערע, האט געווירקט גוט אויף מוטיץן. זיינע טרויעריגע 
זברונות זענען פארשוואונדן געווארן און מיט אמאל האט אים באהערשט א 
גרויסע פּרייד. ער האט געפילט א רוהיגן אנגענעם געפיל. ווען ער האט 
געזאגט די הגדה, האט ער עס געפילט טאקע אויף זיך. ער, ממש, האט זוכה 
געווען ארויסצוגיין פון מצרים. דער רבונו של עולם היט אים און פירט אים. 
צו דארף ער מער וי דאס- - - 

פסח איז פארביי. מען דארף צוריקגיין לערנען אין ישיבה. די טעג זענען 
ווארימע און די נעכט לופטיגע. וי גוט איז צו זיצן און זיך פּארטיפן אין דער 
גמרא, ווען א פרילינג ווינטל בלאזט אריין פון פענסטער און גלעט לייכט די 
פלעטלאף י+ 

פון צייט צו צייט זאגט איינער פון די בחורים א "שיעור" פאר די חברים. 
אין א טאג איז צוגעגאנגען דער ראש-ישיבה צו מוטי'ן און געבעטן זאגן א 
"שיעור". מוטי איז אזש רוט געווארן פאר איבערראשונג. צו וועט קענען ער, 
דער אמאליגער לערלינג פון קלױסטער, זאגן א שיעור פאר בחורים 
"לומדים"?! אבער שמחה האט אים געמוטיגט און מוטי האט זיך גענומען 
פעסט צום לערנען און צוגרייטן דעם "שעור". 

טעג און נעכט האט מוטי געהארעוועט. זיך פארטיפט אין די טיפענישן פון 
ים-התלמוד און מחדש געווען פערל און בריליאנטן. און ווען ער האט שוין 
אלס צוגעגרייט איז עס געווען א פיינער "בנין". 

עס איז אנגעקומען דער באשטימטער טאג. אין גרויסן זאל האט מוטי זיך 
אוועקגעשטעלט, אויבן אן, זאגן דעם שעור, פאר אלע בחורים. אין אנפאנג 
האט אים דער קאפ אביסל געדרייט. אבער באלד האט ער פארגעסן דעם 
גאנצן ארום. די דברי-תורה זענען געפלאסן וי וואסער פון זיין מויל. די 

בחורים האבן זיך נייגעריג צוגעהערט. "ער רעדט גוט". זיינע רייד זענען 
לאגיש און זיינע חידושים וואונדערבארע. און וי שיין איז זיין אויסזען: זיין 
פנים פלאמט און זיינע אויגן ברענען. און זיין גאנצער וועזן איז פארטאן אין 
דער טיפעניש פון ים-התלמוד. 

נאכן "שיעור"' האבן אפגעהילכט קולות פון "ישר כח" און "חילך 
לאורייתא". 

דער עלטערער מגיד-שיעור האט אים ווארים געדריק די הענט און 
געוואונטשן א גלענצענדן, תורה'דיגן צוקונפט. 

א אנגענעמער שמייכל האט זיך צוגאסן אויף מוטי'ס פנים. אין דער רגע 
האט ער געפילט, וי זיין פאטער פון יענער וועלט, בויגט זיך איבער, איבער 
זיין פנים און קושט אים אין שטערן-- - - 

יענע נאכט, האט ער פשוט נישט געקענט איינשלאפן, פון איבערראשונג. 
פאר זיינע אױגן זענען כסדר דורכגעלאפן בילדער פון דער פארגאנגענהייט 
פון זיין לעבן אין קלויסטער אין פוילן און אין די פארשידענע קריסטליכע 
אנשטאלטן. "מיט וואס אזױינס האב איך זוכה געװען--האט ער 
געטראכט -- ארויסצוגיין פון אזא טונקעלע פינצטערניש, צו אזא גריס 
ליכטיגקייט?! וי טיף און גרויס איז דער אפגרונד צווישן דער אמאליגן לעבן 
צווישן קריסטן -- און היינט ביי די אידן. . . אין ישיבה. נישט אומזיסט זאגן מיר 
והבדילנו מן התועים ונתן לנו תורת אמת. נאר דורך די הייליגע תורה פילן 
מיר דעם חילוק. ווייל זי איידלט אויס דעם מענטש און ברענגט אים צום 
אייביגן גליק. וואויל אונז, די היטערס פון דער תורה." . 

ווען ער איז ענדליך איינגעשלאפן האבן אים זיסע חלומות באהערשט. 


צוועלעפטער קאפיטל/ 


אין ייקיבואי 


מייק ארבעט אין די פעלדער מיט א טראקטאר; זייט און שניידט. דערצו 
העלפט ער אין די מאגאזינען; אין קיך, און א וואו מען בעט נאר. פון צייט צו 
צייט פארטרעט ער אויך, דעם פלאץ פון א מיטגליד וועלכער גייט ארויס אויף 
מיליטער-פיללונגען, און באמיהט זיך צו באפרידיגן אלעמען. אויך די קינדער 
האבן מייק'ן ליב. 

פיל מאל קלייבט ער ארום זיך צוזאמען די קינדער. ער דערציילט זײ 
פאנטאסטישע מעשיות, שטעלט פאר פאר זי דעם לעבן פון אמעריקאנער 
קינדער און זעצט זיי אויף זיינע ברייטע אקסלען. ער שפילט מיט זי אין 
"פערד" אין "פאליציאנטן און גנבים" און אנדערע שפילן וועלכע זענען 
באליבט אויף די קינדער. בשעת'ן שפיל דוכט זיך אויס אז מייק איז א קינד, 
גלייך וי אלע. : 

זיינע אלע טאלאנטן און קלוגשאפט, ניצט ער אויס צו פארהוילן זיין 
אמת'ע אידענטיטעט. די מיטגלידער פון קיבוץ האבן פולע צוטרויען צו אים, 
און אזוי ארום דערוואוסט ער זיך וויכטיגע ידיעות וועלכע ער מעלדעט גלייך 
דעם "פאדאיאן" ארגאניזירונג. קיין שום מענטש אין קיבוץ פארדעכטיגט 
נישט דעם גוטן אמעריקאנער בחור, אלס שפיאן פון דעם גרויזאמען 
אראבישן ארגאניזירונג. זיין פיינע באנעמונג צו יעדן, זײן שטענדיגע 

פרייליכקייט, זיין פעהיגקייט און ארבייטס ליבשאפט, שאפט אים א גוטן 
נאמען, ביי אלעמען. . . 

מילא, האבן זי געטראכט, טאקע "וואקסט ער אויס" וואו מען זייעט אים 
נישט, אבער דער פאקט שטערט זיי נישט. מן הסתם איז ער פון נאטור-אויס א 
נייגעריגער און האט ליב אלס צו וויסן. דער לעבן אין ישראל אינטרעסירט 
אים דעריבער אינטרעסירן אים איך און בארירן זײן הארץ, אירע 
פראבלעמען. דעריבער פרעגט ער אויך פארשידענע איינצעלהייטן וועגן דער 
מיליטער, פלעצער פון מיליטער לאגערונג און דאס גלייכן. ער איז פשוט 
נייגעריג און האט ליב צו לערנען. אויך האט ער ליב צו שפּאצירן. פון צייט צו 
צייט שפאצירט ער ארום אין פארשידענע פלעצער, אין גאנץ לאנד. זיינע 
אויגן זעטיגן זיך גאר נישט אן מיט די שיינע לאנד. . 

"איער לאנד איז וואונדערבאר שיין!"--זאגט ער נאך יעדן שפּאציר. טייל 
מאל ווערט ער "נעלם" אפילו אױף א פאר טעג. פארשטייט זיך, מיט די 
ערלויבעניש פון סעקרעטאריאט. זי לאזן וויליג דעם "גאסט" הנאה האבן פון 
דער שיינער לאנד. זיי האבן אויך שטארק הנאה דאס א חוץ-לארצידיגער 
געפינט אזוי פיל אינטערעס אין זייער אייגן לאנד. א וואו געפינט זיך מייק ביי 
זיינע שפאצירונגען, װוייסט קיינער נישט. א פאטא-אפראט אין זיין טאש; א 
העפט צו פארשרייבן זיינע רייזע איינדרוקן און "צידה לדרך"--פארוואס 
נישטל" 

מייק איז קלוג און פארזיכטיג. די וויכטיגע ידיעות וועלכע ער כאפט אויף 
פון מיטגלידער פון קיבוץ, מיט פארשידענע פאטאגראפיעס און דאקומענטשן 
פירט ער אריבער מיט גרויס פארזיכטיגקייט, צו איינעם פון די ארגאניזירונג 
וועלכער "ארבעט" אין תל-אביב. 

מייק נעמט אנטייל אין אלע פייערליכע געשענישן אין קיבוץ. אין די 
פייערונגען איז ער דער "לעבעדיגער גייסט". ער רעדט, זינגט, לאכט און 
ברענגט אנדערע צום לאכן. אויך די אידישע ימים טובים ווערן "געפייערט" 
אין קיבוץ; פארשטייט זיך מיט דעם אנטייל פון מייקן. 

ל"ג בעומר איז אנגעקומען. אין קיבוץ גרייט מען זיך אויף א "קומזיץ" אין 
פרייעם פעלד אויף דער נאכט. פאר מייקן איז עס דער ערשטער "יום-טוב" 
מיט וועלכן ער באקענט זיך. 

די נאכט איז אנגעקומען. די "חברים" גייען ארויס אויפן פעלד. דארט איז 

אנגעגרייט אין דער מיט א גרויסער הויפן פון שמאטעס, צובראכענע צווייגן, 
און אנדערע ברען מאטריאל. 

יורם א גימנאזיע-שילער, וועלכער האט ארגאניזירט דאס 
צוזאמענשלעפונג פון די ברען מאטריאל, ווערט "מכובד" מיט אנצינדן דער 
הדלקה. ער גיסט ארױף א עמער נעפּט איפן הױפן און ריבט אן א 
שוועבאלע. עס הויבן זיך פייער צינגען ארויף. יורם דערווייטערט זיך פון 
פייער און װערט באשאטן מיט בלומען פון אלע זייטן. 

עמיצער ברענגט ארויס א אקארדיאן און הױבט אן שפילן: 

"רד הלילה רב שירנו הבוקע לשמים שובי שובי אורתנו מחודשת 
שבעתיים" (מיטן אנקום פון דער נאכט דערגרייכן אונזערע געזאנגען צום 
הימל, קער זיך אום אונזער ליכט באנייט זיבן מאל די גרויס). 

אלע מיטגלידער זינגען מיט גרויס עקסטאז. האנט צו האנט, אקסל צו 
אקסל, מען גײט ארויס אין א לעבעדיגן טאנץ. 

די שמחה איז געווארן וואס א מינוט שטארקער און גרעסער. 

איינער האט גענומען זינגען: 
""ש לנו תיש לתיש יש זקן, ולו ארבע רגלים וגם מקל קטן אײ אײ. . 
(מיר האבן א ציג מיט פיר פיס א.דיג. . .) 
אלע האבן געטאנצט, געזונגען און געלאכט. 

פון קיך זענען ארויסגעקומען דיזשורן מיט באלאדנטע טעץ "כיבוד". 
לאטקעס געפילט מיט קעז. דער סעקרעטאר האט זיך דערמאנט דאס אין א 
באשטימטן יום-טוב, דוכט זיך אז לג-בעומר, איז א אידישער מנהג צו עסן 
מילכיגס. פארוואס? . . איין רגע. . .ווייל בר-כוכבא האט ליב געהאט קעז. . . 

דער "עולם" האט געקייט מיט גרויס אפטיט די ווארעמע יום-טוב'דיגע 
לאטקעס. מייק האט זיך אויך צוגעזעצט עסן און נייגעריג געפרעגט אויף דעם 
בר-כוכבא, וועמענס געדענקונג ווערט אזוי פיין געפייערט אין קיבוץ. ווען איז 
ער געשטארבן? פאר א יארן פאר צוויי יארן? צו איז ער געווען א מיטגליד פוּן 
קיבוץ? מן הסתם א חשובער מיטגליד . . . אבער וועמען ער פּרעגט שטאמלט 
אביסל. . . זי געדענקען נישט אויף אן אמת צו דער בר-כוכּבא איז געווען א 
"קיבוצניק" און צו האט ער טאקע געלעבט בי זיי אין קיבוץ. ענדע באקומט 
ער שוין אן ערקלערונג דאס בר-כוכבא איז געווען איינער פון די אידישע 
פאלקס-גיבורים וועלכער האט געלעבט אין דער עפאכע פון נאכן צווייטן 

חורבן. געווען איז ער א אידישער מנהיג און ווען נישט א לייב זאל אים האבן 
פארצוקט, וואלט ער נאך געלעבט ביזן היינטיגן טאג. . 

מייק באגנוגנט זיך מיט די תשובה און ווענדט זיך צו דעם פלאקער. די יונגע 
גימנאזיסטן האבן ארויסגעכאפט א זאק קארטאפל פון מאגאזין און יעצט 
בראטן זיי עס אין פייער. די ליפעראנטקע הויבט אויף א יעמערליכן קול און 
שפרינגט שיעור נישט אריין אין פייער ארויסנעמען די בארויבטע קארטאפל. 
דער סעקרעטאר ווינקט איר, זאל זיך האלטן רוהיג. . . זאל זי זיך דערמאנען 
דאס פאר א יארן האבן זיי ארויס געשלעפט צוויי זעק. . . נו האט דאך דער 
קיבוץ איין זאק פארדונען. . . 

דער געבראטענער ריח רייצט דעם "עולם". אלע כאפן הייסע קארטאפל 
און בריהען די פינגער מיט די צינגער. . . ביז שפעט אױף דער נאכט 
פארברענגט מען אין דרויסן, אונטערן פרייעם הימל. עמיצער טוט א געניץ 
און נאך אים אויך אנדערע. ווייזט אוס אז עס איז שױן גוט שפּעט. . . מען 
דארף שוין גיין שלאפן. 

אלע זענען אריין אין די צימערן. אויך מייק איז אריין שלאפן און אין זיין 
מח האט געעגבערט די פראגע: "וואספארא מאדנע פאלק זענען די 
קיבוצניקעס וואס ווייסן אפילו נישט דעם זין פון זייערע ימים-טובים". . 

ווידער דערנענטערט זיך א יום-טוב. דער יום-טוב שבועות. אין קיבוץ גרייט 
מען זיך פייערליך. 

די קינדער פון קינדער-גארטן און פון די ערשטע קלאס, האבן באצירט 
זייערע קעפּ מיט בלומען-קראנצן וועלכע זײי האבן אלין צוגעגרײט. די 
קינדער פון די העכערע קלאסן באפאסן זיך מיט צוגרייטן די "ביכורים-קוישן". 
יעדעס קינד באמיט זיך צו פארשענערן וואס מער זיין קויש, כדי ער זאל 
געווינען דעם צוגעזאגטן באלוין. 

דאס "ביכורים" פארמעסט, װועט געפירט ווערן אויף א הויכע בימע וועלכע 
איז פון פאראויס דערצו געגרייט געווארן. דרי ריכטער פון צװישן די 
מיטגלידער, װעלן דארפן באשטימען וועמענס "ביכורים" זענען אמייסטנס 
געלונגען. און שענקען פאר אים דעם לױן: ארומפּליה איבער די לאנד. 

די קינדער באפוצן די "ביכורים" קוישן מיט פירות אין בלומען. אנדערע 
לייגן צו זיסווארגן און אנדערע קלעפן אן ארום און ארום די פירות 
פארשידענע בילדער פון די ספארט-מייסטער פון ישראל פון אלע צײטן. .. 
דער עלעף-יעריגער שפאס-מאכער, עמוס, ויל נישט ברענגען "סתם" 

ביכורים. ער דענקט דאס עס מוז זיין אינטרעסאנט און ציהענד. דעריבער גייט 
ער אין די פעלדער און גריבלט אין דער ערד און שלעפט ארויס פארשידענע 
ווערים און פלויען. . . און וויי וועט זיין צו דעם וואס װועט אראפנעמען דעם 
געהיק, פון, הי -ביכונדםי ,- 

ווען מייק האט געפרעגט אויף דער סיבה פון ברענגען ביכורים, האט ער 
ווידער נישט באקומען קיין קלארע תשובה. לוט וי ער האט פארשטאנען פון 
די ענטפער'ס, איז דאס אין אמאליגע צייטן פלעגן די אידן שיקן ביכורים 
איינער דעם צווייטן, אום שבועות. פארוואס? כדי צו מערן פרידן און 
ליבשאפט. אלס אנדענק צו יענע "ביכורים" טישונג פראוועט מען דעם 
"ביכורים" פארמעסט אין קיבוץ. . . 

דער פראגראם פון שבועותדיגן טאג האט אױך פארמאגט קונסט- 
פארשטעלונגען. באוואוסטע שפילערס האבן פריילאך געמאכט די מיט 
גלידער און דער פייערונג האט זיך װוי שטענדיג געענדיגט מיט צולאזנקייט, 
עסעריי און טרינקען. 

מייק איז צוגעטראטן צום סעקרעטאר: ער ול וויסן וואס מיינט דער יום" 
טוב שבועות. ביי אים האט ער געפונען א אויספירליכן ענטפער: 

"אין אמאליגע צייטן האבן די אידן באקומען אין דעם טאג, די תורה, אויפן 
בארג סיני, דורך משה רבינו, דער אידישער מנהיג." 
"וואס שטייט אין דער תורה?"--האט מייק געפרעגט. 

"דארט שטייט, אז ארץ-ישראל געהערט צו די אידן. דער באשעפער פון 
דער װעלט, האט אױסגעקליבן זיין פאלק פון אלע פעלקער און זײ 
אוועקגעגבן די לאנד. דעריבער האט קיין שום פאלק נישט קיין חלק אין איר, 
ווייל זי געהערט נאר צום אידישן פאלק". 

"נאר דאס שטייט אין דער תורה?"--האָט מייק געפרעגט. 

"ניין!-- האט דער סעקרעטאר געענטפערט -- אין דער תורה זענען פאראן 
אויך געזעצן און מצוות וועלכע עס איז זייער שווער צו מקיים זיין. נאר די 
פרומע זענען די מצוות מקיים. . . אונז אויפגעקלערטע מענטשן האבן זיך פון 
דער תורה דערווייטערט". . 

"מייק האט זיך אפגעקערט פון דעם סעקרעטאר. אויף זיין צונג איז 
געהאנגען א שווערע פראגע וועלכע ער האט נישט געקענט פארענטפערן, 
אבער עס קיינעם נישט געוואלט פרעגן, כדי נישט צו דערוועקן געגן אים 
פארדאכט: 

"פארוואס פאלגן און גלויבן די "ישראלים" נאר אין דעם וואס די תורה 
זאגט אז די לאנד געהערט צו זיי און די מצוות מיט די געזעצן זענען זי נישט 
מקיים? צו האבן זיי גערעכט און צו געהערט טאקע די לאנד צו זײי, ווען זי 
האבן זײער תורה און זייער גיט פארלאזן?- - - 

דער לעבן אין קיבוץ איז מייקן נישט געפעלן. דער "קיבוצניק" וועלכער 
האלט זיך פון גארנישט אפ און בריקעט אין זיינע עלטערנס טראדיציע, האט 
אויסגעקוקט נעבעכדיג אין זיינע אויגן. פון צווייטן זייט האבן די אראבער, מיט 
וועלכע ער פלעגט זיך אפטער טרעפן, אנגעפילט וואס אמאל מער און מער 
זיין הארץ מיט גיפט געגן די אידן. און אזוי פארגיפטעט פון דרויסן און פון 
אינעווייניג, האט ער נישט געפילט קיין שום שולד אין זיין מיאוסע ארבייט, 
שפיאן אין ישראל פאר די פיינטליכע גרויזאמע אראבער. 


דרייצנטער קאפיטל/ 

ערגעץ אין מיטן פון דער רוישיגער תל-אביב, אין א זייטיגן ווינקל פון א 
גרויסע, רוישיגע גאס, זיצט א נעבעכדיגער, דערשלאגענער פּעדלער. זיינע 
אויגן זענען האלב בלינד, א גרויסע נארבע באדעקט א גרויסן חלק פון זיין 
פנים, זיינע ליפן זענען פארקרימט און א חוץ אלס איז ער שטום. 

ווער קוקט זיך אום אויף דעם קײליקן באשעפעניש? מענטשן וועלכע זענען 
פארטאן אין זייערע געשעפטן גייען אים אדורך טאג טעגליך, אבער שיינקען 
אים אפילו נישט קיין בליק. 

ער זיצט געוויינדליך שווייגנד, ארונטערגעבויגן די קאפ און דרימלט ס'רוב 
צייט. זיין ביסל סחורה איז אלט און פארשטויבט: א פאר טוץ שפּילקעס, 
פארז'אווערטע נייינאדלען, רייס נאגלען, קנעפעלעך א.ד.ג. אמאל ווען א 
דערבארעמדיגער מענטש גײט אים פארבי, הױבט ער אױף עפעס א 
קלייניגקייט פון די צושפרייטע סחורה און ווארפט צו א פאר גראשן. דער 
פעדלער רעאגירט אפילו נישט און בלייבט זיצן קאלטבלוטיג וי פְריער. יעדן 
פארנאכט קלייבט ער צוזאמען זיין פעקל סחורה, קוקט זיך אום פארדעכטיגט 
אויף אלע זייטן און שפעטער ווערט ער פארשלונגען אין דער טונקלקייט. ער 
ווענדט זיך צו זיין ענג, פארשווארצט צימערל צו איבערנעכטיגן די נאכט. 
טיילמאל פארשווינדט ער אויף אייניגע טעג, אדער אפילו אויף עטליכע וואכן. 

שפעטער ערשיינט ער ווידער און קיינער פרעגט נישט פארוואס און וואו ער 
איז אוועק און ווארום איז ער צוריקגעקומען. 

מייק שפאצירט ארום פיל אין גאנץ ארץ-ישראל, אבער באזונדערס אין 
תל-אביב. די שטאט איז זייער באבליבט אויף אים. ער שפאנט ארום אין אירע 
מארקן און הויפט גאסן און נישטערט דורך יעדן ווינקל. אויך דעם ארעמעם, 
קייליגן פעדלער האט ער געמערקט. זיין הארץ איז פול געווארן מיט 
"מיטלייד" צו אים. ער איז צו אים צוגעגאנגען און געפרואווט פארקניפן א 
שמועס. אבער ווען יענער האט אים געמאכט סימנים דאס ער איז שטום, 
האט ער אויפגעהויבן א פאר פארז'אווערטע שפּילקעס און אריינגעווארפן א 
פאר פיאסטער אין זיין פושקע. 

"אזא רחמנות"--האט מייק זיך געווענדעט צו גדי זיין בּאגלייטער. גדי 
האט צוגעשאקלט מיטן קאפ. ער האט גארנישט געמערקט, דאס צוזאמען 
מיט די געלד, האט מייק אריינגעווארפן א צעטאלע, אין די פושקע. . 

אזוי וי מייק איז אוועק, האט דער פעדלער צוזאמענגענומען זיינע זאכן 
און זיך געאיילט צו זיין צימער. דארט איז געווען אנגעגרייט א דיקע העפט, א 
וואו ער האט פארשריבן אלע געהיימניסן וועגן מיליטער און זיכערונגס זאכן, 
וועלכע ער האט ערהאלטן. און פון דארט פלעגט עס איבערגעגעבן ווערן צו 
א מיטגליד פון "פאדאיאן" וועלכער פּלעגט עס קומען נעמען. . . 

און ווירקליך האט זיך דער רעפרעזענטאנט פון ארגאניזאציע, 
פארמאסיקרט זייער גוט. וועמען זאל איינפאלן אז דער פעדלער איז אזא 
געפּערליכער מענטש?! 

חאסנין איז געווען דער, וועלכער האט מייקן אנגעוויזן וי זיך צו טרעפן 
מיט דעם פעדלער. ער האט אים אויך געגעבן א עצה, וי צו שטיין אין 
פארבינדונג מיט דער ארגאניזירונג, אן צו דערוועקן פארדאכט. און כדי דער 
פעדלער זאל האבן צוטרויען צו מייקן, האט מען אים באצייטנס געשיקט זיין 
בילד, ער זאל אים גלייך דערקענען, ווען ער װעט זיך מיט אים פרואוון 
פארבינדן. ' 

אבער נישט אייביג איז אים געלונגען זיך צו פארמאסקירן. דער פעדלער 
האט נישט גע'חלום'ט דאס ער װעט אמאל געכאפט װערן; אבער רי 
וירקליכקייט האט אנדערשט געוויזן. די געהיים-פאליציי איז ארויף אויף זיינע 

טריט; און אין א אוונט, ווען ער האט זיך געגרייט א היים צוגיין, זענען צו אים 
צוגעקומען צוויי געהיימע-פאליציאנטן. און אן צו רעדן א ווארט אים 
ארויפגענומען אויף זייער אויטא. צו מייק'ס מזל איז ער געווען גראד אין דעם 
פעדלערס געגנווארט. ער האט פונקט געדארפט "עפעס" ביי אים קויפן ווען די 
פרעמדע האבן זיך צום פעדלער דערנענטערט און מיטגענומען. . . 
מייק האט זי נאכגעקוקט, ער האט געוואלט זען וואס מען װעט מיט אים טאן. 
צו זיין גרויס שרעק האט ער געמערקט וי מען דראט אים, דאס ער זאל 
אויסזאגן זיין אידענטיטיט. דער פעדלער האט אין אנפאנג אלס געפרואווט 
שפילן דעם ראל פון א שטומעם, אבער עס איז אים מער נישט געלונגען. די 
פאליציאנטן האבן איבערגעקערט זן צימער און געטראפן דארט די 
געשריבענע, מיליטערישע ידיעות. צוגליך האבן זי אױך געטראפן 
פארשידענע דאקומענטן וועלכע וייזן אױף, דאס דער פעדלער איז א 
מיטגלידער פון דער "פאדאיאן ארגאניזאציע". צווישן די אלע דאקומענטן, 
האבן זיי אויך דערזען די בילד פון מייקן. . 

"ווער איז דער?"--האט געפרעגט אינער פון די פאליציאנטן. דער 
"שטומער", וועלכער איז וואס אמאל געווארן מער און מער דערשראקן, האט 
דערציילט, דאס דער, איז א אמעריקאנער יונג וועלכער וואוינט אין א קיבוץ 
און "ארבעט" פּאר דער פאדאיאן ארגאניזירונג. 

מייק האט פון זיין באהעלטעניש אנגעיאגט צו זען, װי מען בינדט דעם 
פעדלער אין קייטן. ער האט פארשטאנען, אז זיך אומקערן יעצט צום קיבוץ, 
װועט מיינען פאר אים א געפאר. אינגיכן װועט מען זיך דערוויסן ווער ער איז 
און דאן. . . ווער ווייסט וואספארא שטראף ווארט אויף אים. מען דארף שוין 
אנטלויפן פון לאנד. . . 

אבער וי אזוי װועט ער אנטלויפן? אפּשר האט מען שוין געמעלדעט אין 
לופּט-פעלד וועגן אים? און ווען ער וועט דארט אנקומען װועט מען אים באלד 
שמידן אין קייטן און פירן אין ארעסט?. . . מען דארף זען טראכטן א גוטע 
עצה זיך ארויסצודרייען בשלום פון דעם עסק. 

"אויפן גנב'ס קאפ ברענט דאס היטל" -- פארשוויצט פון אנגסטן האט ער 
זיך געדרייט אין די גאסן; ער האט נישט געוואוסט צו ער זאל לויפן, אדער גיין 
לאנגזאם, כדי נישט צו דערוועקן פארדאכט. און אפשר װעט ער נאך 
אנטרעפן עפעס א באקאנטן און יענער װועט אים גלייך מעלדן אין דער 
פאליציי?. . 

וואס זאל ער יעצט טאן?? 

צו זיין גליק האט ער בי זיך געהאט געלד. אוואו ער פלעגט גיין פלעגט ער 
מיטנעמען זיינע געלד מיט זיך. אבער וואס קען אים די געלד יעצט העלפן? 
מיטאמאל איז אים ליכטיג געווארן פאר די אויגן. זיין בליק איז געפאלן אויף 
א גרויסע שילד, איבער א קלייט: 

"א בארבער-לאדן פאר מענער און פרויען. פריזורן און פארוקן". 

מייק האט זיך איינגעקוקט אין די פארוקן פון שויפענסטער און איינע פון זי 
האט אים אויסגעקוקט פאסיג. ער איז אריין אין קלייט און געבעטן דעם גרויען 
פארוק. 

"מיין באבע פיערט הינט איר געבורטסטאג--האט ער זיך 
געוויצלט -- דעריבער מוז איך איר קויפן עפעס א געשאנק. . ." 

די פארקויפערן האט א מורמל געטאן: "אבער עס איז נישט קיין ביליגער 
פארוק". . 

"'מילא -- האט מייק געזאגט איינהאלטנדיג זיין ציטער-- עס קומט איר די 
באבען". 

ער האט באצאלט די פרייז און גענומען דעם איינגעפאקטן שייטל. פון דא 
האט ער זיך געווענדעט צו א קליידער געשעפט. ער האט זיך אויסגעוויילט א 
איינפאכע קלייד, אפגעמאסטן מיטן קוק צו די מאס איז פאסיג און נאך דעם 
װי ער האט באשלאסן איז עס װעט זיין פאר אים גוט, האט ער דערפאר 
באצאלט. דערצו האט ער זיך איינגעקויפט פאסיגע פרויען שיך. דיקע ברילן, 
א פלעשל שמעקעדיג פארפום און שמירעכצן צו פארבן דעם פּנים. 

מיט די אלע זאכן איז ער אריין אין א באהעלטעניש פלאץ און זיך אלעס 
אנגעטאן. 

ווען ער איז ארויסגעקומען פארשטעלט און געפארבט איז קיין זכר פון 
מייקן נישט געבליבן. דאס איז געווען א עלטערע פרוי, אנגעטאן איינפאך און 
ערוועקט נישט קיין אויפּמערקזאמקייט. 

אזוי פארשטעלטערהייט האט ער זיך פארשאפט דאקומענטן, מיט א 
פאלשן נאמען און זיך געגרייט ארויסצופארן וואס שנעלער. 

דערווייל האט זיך פארשפרייט די ידיעה וועגן דעם געכאפטן פעדלער. 
אויך מייק'ס בילד איז פארעפנטליכט געווארן. די פארקויפערן פון די פארוקן 
האט זיך אפילו דערמאנט דאס א בחור מיט אזא ענדליכן אױסקוק האט 
געקויפט ביי איר א פארוק אבער זי האט זיך עס געשעמט צו דערציילן 

דענקענדיג אז עס איז א פאנטאזיע. און בשעת אלע האבן ארומגעשמועסט 
וועגן דעם געשייטן שפיאן, איז זיך מייק שוין געזעסן אין לופּט-באלאן, צו 
פארן נאך אמעריקע. 
ווען עס איז באוואוסט געווארן אין קיבוץ, ווער מייק איז געווען אויף אן 
אמת --זענען אלע ערציטערט געווארן. װוי אזוי האבן זי נישט געפילט דאס 
א שלאנג באהאלט זיך צװישן זײי. . . 

נאר יעצט האבן גענומען אויפשווימען אין זכרון, איינצעלהייטן וועלכע 
האבן אים טאקע פארדעכטיגט. שפעטער איז געקומען די פאליציי און 
געמאכט א אונטערזוכונג אין זיין צימער, אבער גארנישט געטראפן. 

זיינע דאקומענטן און געהיימע שריפטן פלעגט ער שטענדיג טראגן מיט זיך, 
אויס פארזיכטיגקייט. 

יענעם טאג האבן זיך מיטגלידער נישט געקענט קאנצענטרירן אין זייער 
ארבעט. גרופעסווייז האבן זיי געשמועסט וועגן די מאוסע שפיאנאזש ארבייט 
פון דעם אמעריקאנער. 

"זיין ליבליכקייט איז געווען צו שטארק נישט נאטירליך" -- האט זיך איינער 
אנגערופן. און זיין נייגעריגקייט האט איך געדארפט אים 
פארדעכטיגן!"-- האט א צווייטער געזאגט. "און װוי אזוי איז אונז גאר נישט 
איינגעפאלן צו טראכטן, וואס פארט ער, אזוי פיל ארום?" "און פארוואס און 
וואס ער פארט און טוט אין תל-אביב, האבן מיר יא געטראכטל" 

"חברים -- האט איינער אויסגערופן -- יעצט זענען מיר אלע חכמים נאך 
דער מעשה. וואס האבן מיר צו פארבינדן און צוזאמעננעמען איינצעלהייטן 
וועגן די שולד פון שפיאן? מיר זענען דורכגעפאלן. מיר דארפן זען אז אזוינס 
זאל נאך אמאל נישט פאסירן. מיר דארפן זיך היטן און פארזיכטיג אומגיין 
מיט פרעמעדע, אין אזעלכע שווערע צייטן, ווען אונזערע שונאים ווילן אונז 
אומברענגען. 

מיר דארפן זיך פירן מיטן כלל פון "כבדהו וחשדהו"-- מכבד זיין יעדן, 
אבער אים אויך פארדעכטיגן. און דער עיקר היטן דאס מויל." 


פּערצנטער קאפיטל/ 

אנגעקומען אין אמעריקע, האט זיך מײק צום ערשטן געװענדעט צו 
זאסנינס וואוינונג. חאסנין האט אים קאלט בלוטיג אויפגענומען. מייק האט 
געפּילט דאס זיין פריינטשאפט צו אים האט זיך געענדערט. 

"וואס הערט זיך עפעס אין פאלעסטינע?"-- האט האסנין געפרעגט מיט א 
מאדנעם קול. 

מייק האט אים מיט א פארכאפטן אטעם דערציילט, וי אזוי מען איז ארויף 
אויף זיינע שפורן. 

"איך וייס שוין אלעס--האט האסנין קאלט א זאג געטאן--די 
ארגאניזירונג האט עס מיר שוין געמעלדעט." 

"און וואס װעט יעצט מיט מיר זײן?;!--האט חאסנין געפרעגט 
דערשראקענערהייט -- דו ווייסט דאך אז די פארבינדונגען צווישן אמעריקע 
און ישראל זענען גוטע, וי אזוי קען איך מיר דא אויסבאהאלטן? אין דער רגע 
וואס איך װעל אנטדעקט װערן, על איך דאך איבערגעגעבן ווערן צו ישראל, 
צום געריכט". . 

"דערווייל ווייסט נאך קיינער דאס דו ביסט א הער געקומען-- האט אים 
חזאסנין בארוהיגט -- און ווייטער, קענסטו זיך טאקע גיין אויסבאהאלטן. גי 
פארהויל זיך א פאר יאר, אין א באהאלטענעם פלאץ, ביז די "פרשה" וועט 
שטיל ווערן." 

"אבער חאסנין -- האט מייק געשטאמלט --וואו זאל איך מיר באהאלטן? 
ווער װועט מיר ארייננעמען אונטער זיין שוץ? האב איך דען קרובים אדער 
פריינט וועלכע װעלן מיר העלפן אין מיין צרה?!" 

חאסנין האט קאלטבלוטיג געצױגן מיט די אקסלען: "איך וויס 
נישט-- האט ער געזאגט -- דו ביזט שוין גענוג ערוואקסן זיך אליין צו קאמפן 
מיט דיינע צרות. וואס האסטו זיך אנגעטשעפעט אין מיר? איך האב דיר שוין 
פריער געזאגט, גי באהאלט זיך!". . . 

"חאסנין!-- האט מייק אים צוטרייסלט זיין רוקן -- חאסנין!!--האט ער 
געשריגן מיט א פארשטיקטן קול און טרערן אין די אויגן -- וי אזוי לאזטו מיר 
זיך אליין ראנגלען מיט מיינע צרות?! דו ביסט דאך געווען דער ערשטער 
מענטש, וועלכער האט זיך צו מיר באצויגן פריינדליך. יעצט זעה איך, אז 
נישט קיין פריינדשאפט איז עס געוען, נאר גיפט פון א שלאנג! וי אזױ 
קענסטו זיך פארהוילן פון דעם פאקט, דאס דו ביסט שולדיג אין מיין לאגע? 
דו האסט דעם געקעכטס פארברענט און יעצט הײיסטו מיר עס עסן".. . 

"'אבער צו קען איך דיר עפעס העלפן?!"--האט חאסנין געפרעגט מיט א 
לאנגווייליגן קול. 

"א וודאי קענסטו מיר העלפן!--האט מייק צארנדיג געשריגן -- דו האסט 
מיר אריינגעפירט אין דער צרה, העלף מיר פון איר זיך ארויסצודרייען!!" 

"יא, מייק! רעג זיך נישט אויף -- האט חאסנין געשפּעט -- וואס שרייסטו? 
אויף וועמען ווארטסטו? הויב געשווינד אויף די פיס און אנטלויף! מיט וואס 
ביסטו אזוי זיכער אז די אמעריקאנער געהיימער-אויסשפיר-דינסט איז נישט 
ארויף אויף דיינע טריט"?. . 

מייק, וועלכער איז שוין געווען דענערווירט און דערשראקן, האט זיך מיט 
אבשיי אפגעקערט פון זיין "פריינד" חאסנין. 

ער איז ארויס אין דרויסן, זיין פנים בלייך פון צארן. 

-- וואו זאל ער יעצט גיין?? ערשטנס וועט ער ארויף גיין אין זיין צימער; 
נעמען זיינע פערזענליכע זאכן און דאן פארן. אבער א וואו פארן? - = - 

מען דארף זיר צו איילן און אויסמיידן פון אנטרעפן באקאנטע. 

ווען ער איז צוגעקומען צו זיין צימער, האט ער דערזען א בריוו אין פאסט- 
קעסטל. 

פון וועמען? װוער האט אים בכלל אינזינען? 

דער קאנווערט איז שוין געווען פארגעלט אין די זייטן. זעט אויס אז דער 
בריוו איז שוין געלעגן א לענגערע צײיט דארט. 

שנעל האט ער אויפגעריסן דעם קאנווערט און גענומען ליינען דעם בריוו. 

די שריפט איז געווען נישט קיין קלארעא, מיט פולע גרייזן. עס איז אים 
שווער אנגעקומען צו פארשטיין דאס געשריבענע. 

ווער האט עס געשריבן?--יא! יעצט ווייסט ער, עס איז אונטערגע'חתם'ט: 
מערי ווילסאן -- זיין פאטערס פרוי, זיין שטיף מוטער. זי בעט אים, ער זאל פון 
זיין טובה וועגן וואס שנעלער איר באזוכן, אין די שטעטל ל. זי וויל אים 
ענטדעקן א גרויסע געהיימעניש וועלכע איז פארבונדן מיט זיין געבורט. פאר 
זיין טובה זאל ער וואס שנעלער קומען; אבער פארשטייט זיך, אז דעם סוד 
װועט זי פארקויפן, פאר א גרויסע סומע געלד. דעריבער זאל ער נישט קומען 
מיט קיין ליידיגע הענט. . . 

די הארץ האט שיעור אויפגעהערט קלאפן ביי מייקן. 

וואס קען עס זיין? אפשר איז עס נאר אזא שפיצל? 

אבער אפשר איז עס ריכטיג? און אפשר װועט ער טאקע א טובה האבן פון 
די באגעגעניש מיט זיין שטיף-מוטער? אבער זי איז דאך א שלעכטע 
נידערטרעכטיגע פרוי, ער האט דאך ביי איר אזוי פיל צרות געליטן, אזש ער 
האט געמוזט פון שטוב אנטלויפן. ניין! פון א שלעכטן מענטש קען קיין גוטס 
נישט ארויסקומען. . זעט אויס אז זי נויטיגט זיך אין געלד און מיינט עס בי 
אים ארויסצופרעסן. . . 

די אום-זיכערקייט האט אים נישט געלאזט קיין רוה. די נייגעריגקייט פון 
איין זייט, און דער שרעק פון זיינע נאכיאגער, פון צווייטן זייט, האבן ענדע 
אים באוואויגן צו פארן צו דער באגעגעניש מיט זיין שטיף מוטער. אבער ער 
מוז זיך טוישן די קליידער און ענדערן זיין אויסזען. ווידער האט ער זיך 
געקויפט א פארוק, אבער פון אנדערן סארט. א קורצן שווארצן מענערשן 
פארוק, א וואנציע און א שווארצע בערדל. דערצו האט ער זיך אנגעטאן א 
ברייטן הוט אויפן קאפ און טונקעלע ברילן, אזוי אז ער איז אינגאנצן 
פּארענדערט געווארן. 
שיק שאק. . . שיק שאק. . . די באן איז זיך געפארן, געטרייסלט און געקלאפט 
טו. . . טו. . . שיק שאק. . שיק שאק. . 

-- ווען װועט ער שוין אנקומען? זיין הארץ פלאצט שיעור פון אויפרעגונג. 

ער איז געשטאנען פאר א קליין, נישט געפארבטע טיר. ער האט אייניגע 
מאל אנגעקלאפט. אבער ויבאלד מען האט נישט געעפנט, האט ער 
געפרואווט אליין אויכּמאכן. | 

"ווער איז דארט?"-- האט זיך דערהערט א הייזעריגע שטימע. 

"עפן שוין-- האט מייק גערופן.- דאס בין איך מייק!" 

"דו?ל"-- דער קול איז געווען פארוואונדערט. די טיר האט זיך געעפנט. א . 
עלטערע פרוי, געקלײידעט אין צוריסענע שמאטעס, האט געעפנט. "קום 
אריין.'--האט זי א זאג געטאן און פארמאכט די טיר. 

די פארשטיקטע לופט אין שטוב, איז געווען אומערטרעגליך. די ארעמקייט 
איז געווען צוגאסן אין אלע וינקלאך. די מעבל זענען געװען אלט און 
צובראכן און די פאדלאגע שמוציג. 

"איך האב דיר גארנישט דערקענט". .. האט מערי געפרואווט פריינדליך 
רשהף 

"איך האב דיר אויך נישט דערקענט'.--האט מײק א זאג געטאן. 

"יא!--האט זי אפגעקרעכצעט --די יארן, די ליידן און טרויער האבן מיר 
געעלטערט פאר דער צייט". 

"הער צו מייק-- האט זי מיטאמאל זיך אנגערופן -- איך האב פאר דִיר א 
וויכטיגע מעלדונג, זײער א ויכטיגע! איך וואלט עס דיר קיינמאל נישט 
אנטפלעקט, ווען נישט מיין ענגע, שווערע לאגע. איך װעל רעדן אפן: וועסטו 
מיר פאר דער ידיעה באצאלן טױזנט דאלערל!" 

"טויזנט דאלער!!" 

"יא--האט זי טרוקן געענטפערט -- גלויב מיר אז די ידיעה איז פאר דיר 
װערד פיל מער, אבער איך ול דיר נישט שווער מאכן, איך באגנוגן זיך 
דערמיט" . 

מייק האט זיך פארטראכט. 

"די סומע איז טאקע זײער א גרויסע, אבער אוב איך על זיך איבערצײיגן 
אז זי איז פאר מיר וויכטיג, דאן װעסטו די געלד באקומען". . . 

"אויף דיין עהרנווארט?" 

"יא, אויף מיין עהרנווארט, אבער דערצייל שוין!" 

"גוט איך װועל עס מאכן קורץ: "דיין מוטער וועלכע האט דיר געבוירן איז 
געווען א אידישע. דיין פאטער האט דיר פון איר צו גענומען ווען דו בּיסט נאך 
זייער יונג געװוען"-- - - 

כדי אים אויפווייזן די ריכטיגקייט פון אירע רייד, האט זי ארויסגענומען א 
אפשניט פון א צייטונג, וואו עס איז געווען אויספירליך באשריבן די פרשה פון 
די כּאפונג; צווישן די איינצעלהייטן איז אויך געווען געשריבן, דאס דער קינד 
איז א אידיש קינד. 

"וואס"ללל 

מייק האט פארווארפן דעם קאפ. מערי האט אים באשפריצט מיט וואסער. 

א פאר מינוט איז ער געזעסן שאקירט. ער האט עס נישט געקענט 
אויפנעמען. די ווערטער, וועלכע ער האט יעצט געהערט און געליינט האבן 
געטאנצט פאר זיינע אויגן, אים פארטויבט די אױערן און געקלאפט אין קאפ. 

ווען ער אײון שפעטער צו זיך געקומען האט ער קױים געקעט רעדן: 

"צו ווייסטו א וואו מיין מוטער געפינט זיך?"--האט ער געפרעגט מיט א 
מאדנעם קול. 

"דאס ווייס איך נישט."--האט זי געענטפערט. 

מייק האט מער קיין ווארט נישט גערעדט. ער האט ארויסגעשלעפט מיט 
ציטערדיגע הענט, זיין טייסטער, אפגעציילט טױזנט דאלער, עס געטאן א 
ווארף אויפן טיש און זיך שנעל אויפגעהויבן פון ארט. נאך א מינוט איז ער 
שוין פארשוואונדן געווארן אין דער טונקלקייט פון די נאכט. 

עטליכע שעה נאכאנאנד האט ער זיך געדרייט צורוישט, איבער די געסלאך 
פון שטעטל. נישט געוואוסט וואו צו גיין און וואס צו טאן. 

עס האט גענומען שפריצן א רעגנדל. דונערן מיט בליצן האבן גענומען 
שניידן די לופט. א ווינטל איז וואס אמאל דרייסטער און שטארקער געווארן. 
די הוט פון מייק איז שיעור אראפּגעפאלן פון זיין קאפ. ווען ער זאל זיך נישט 
גיין זוכן קיין שוץ װעט ער באלד אדורכגענעצט װערן. 

עס איז שוין געװען זייער שפעט. מיד איז ער געווען, דערשלאגן און 
פארצווייפלט. וואוהין זאל ער גיין? 

א גרופע, ארעמע קינדער, האבן זיך געשפילט מיט א פריש טייכל, רעגן 
וואסער. ער איז צוגעגאנגען און זיי געפרעגט אויף א גאסט-הויז. 

די קינדער האבן אים געוויזן די ריכטונג. מייק האט זיך אויסגעגלייכט; 
צורעכט געמאכט זיין אנטואכץ און אריין אין האטעל. 

"הענרי ג'עראלד"---אזוי האט ער זיך גע'חתם'עט אין גאסט-בוך. 

"שיקט מיר ביטע מיין מאלצייט אין צימער."--האט ער געבעטן דעם 
קעלנער. 

דער מאָגערער מאלצייט איז באשטאנען פון א גלאז טיי, א שטיקל קאלטע 
פלייש און אום'בע'שטעם'טע קארטאפל. ער האט געפרואווט אפבייסן די 
פלייש, און עס אוועקגערוקט. דאן האט ער געטרונקען אביסל טיי און זיך 
געלייגט אין בעט. 

אבער ער האט בשום אופן נישט געקענט איינשלאפן. 

די וועלט האט זיך אים געמאלט מיט גרויליכע פארבן. ער האט באטראכט 
זיין פינסטער לעבן פון קינדווייז אן און אויפגעציטערט: פון שטענדיג אן איז 
ער געיאגט און געפלאגט! : 

פארוואס האט אים זיין פאטער צוגענומען פון זיין מוטער?! אפילו זי איז 
געווען א אידישע. . . בײ דער מוטע- וואלט ער דאך לפחהות געפילט 
מיטערליכע נאנטקייט. . . און היינט. . . ביטער איז אים, ווייל ער איז עלנט. . . 
איינער אליין אויף דער װעלט! | 

די געדאנקען זענען ווייטער געלאפן: 

א "אידישע". . . דער ווארט ברענגט אים אבשיי. צו איז ער אויך א מיטגליד 
צו דעם פאלק וועלכן ער האסט אי שטארק? . 

ווי מאדנע איז זיין גורל. דווקא ער, א זון פון אידישן פאלק, האט שפיאנירט 
אין ישראל, פאר אירע פיינט'ס וועגן. וואס וואלט זין מוטער דערױיף 
געזאגט ל! 

וואו איז זי די מוטער? צו לעבט זי נאך אויף דער וועלט? געפינט זי זיך 
ערגעץ וואו? און אפילו ווען יא, וי אזוי קען ער איר אנטרעפן אין אזא 
גרויזאמע וועלט? 

און וואס װועט זיין ווען ער װועט איר טרעפן? צו װעט ער דען ווערן א 
איד?- - - 

וואס מער ער האט אריינגעטראכט, האט אים די לאגע אויסגעזען ערגער, 
פראבלעמאטישער, און פול מיט צווייפל. . . 

ער האט זיך געדרייט פון איין זײיט צו דער אנדערער, געפרואווט 
איינדרימלען, אבער נישט געקענט. 

די ערשטע זון-שטראלן האבן אריינגעשיינט אין צימער. זייער בלייכער 
שיין האט געגלאנצט אויף די ווענט. 

מייק איז אראפ פון בעט. ווען ער וואלט געהאט בי זיך א ביקס וואלט ער 
שוין אלס ערליידיגט". . . --האט ער געטראכט. : 

ער האט צוזאמענגעקליבן זיינע זאכן און ארויס פון האטעל. אין דרויסן 

איז געווען שטיל. די לאדנס פון די הייזער זענען נאך געווען פארשפארט. מייק 
האט זיך געאײילט אין זיין וועג. ער האט גארנישט געזען די שיינע וועלט 
באשאפונג, וועלכע באנייט זיך מיט הקבה'ס גוטסקייט יעדן טאג. דער הימל 
איז געווען לויטער דער מארגן טוי האט באדעקט די שמעקענדע בלומען. און 
קאלירפולע פויגלען האבן געזונגען זייער מארגן-שירה, פון צווישן די בוימער, 
באלויכטן פון העלע זון שטראלן. א מחיה'דיג ווינטל האט אים געגלעט דעם 
פנים. אבער ער האט גארנישט געמערקט. 

א גרויסער טייך פליסט דורך אין מיט פון שטעטל; דארט האט ער זיך יעצט 
געווענדעט. זיין אטעם איז פארשנעלערט געווארן; די שווייס האט זיך געגאסן 
פון זיין פנים. שטיל איז געווען דער ארום. מייק איז ארויף אויפן בריקל פון 
טייך, א בליק געטאן אויף די זייטן און מיט א מאל, האסטיג אריינגעשפרונגען 
אין די טיפענישטן פון די ברויזנדע וואסערן-- = - 

דאס זענען געווען צוויי אידן וועלכע האבן געמערקט מייק'ס טאט. זי 
זענען אויפגעשטאנען מיטן באגינען און געגאנגען דאווענען אין שול. איינער 
איז געווען א גרויסער רב און דער צווייטער זיין משמש. 

"גרשון -- האט זיך דער רב געװוענדעט צום משמש--האסט געזען וױ 
יענער האט זיך דעם לעבן גענומען, מען דארף אים זען ראטעווען!" 

ביידע האבן זיך געאיילט צו די וואסער. דער פלינקער גרשון איז שנעל 
אריינגעשפרונגען, דערכאפט מייקן ביי א פוס און מיט איבערנאטירליכע 
כוחות אים ארויסגעשלעפט. 

"לאזט מיר אפּ! גייט אוועק!--האט מייק געשריגן-- פארוואס ווילט איר 
מיר שלעכטס טאן?! פארוואס לאזט איר מיר נישט צו רוהל!" 

מייק האט זיך צוכליפעט. גרשון האט אים געריבן די שלייפן, אריינגעגאסן 
אביסל בראנפן פון א פלעשל וועלכן ער האט געטראגן, און אים ענט'חיה'ט. 

מייק האט געקוקט אויף זיינע רעטער און גערעדט מיט ביטערניש: 

"צו ווייסט איר דען וועמען איר האט געראטעוװועט? עס איז דאך גאנץ 
מעגליך דאס פאר אייך וואלט בעסער געווען, ווען אזא שלאנג וי איך, זאל 
דערטרונקען װערן". . . 

דער רבי האט אויף אים געקוקט מיט גרויס רחמנות און מיט א ווארעמע 
שטימע גערעדט צו אים: 

"ניין מיין יונגערמאן! דו טארסט אזוי נישט רעדן! עס איז נישט פאראן קיין 

מענטש אויף דער וועלט, וועלכער האט נישט זיין שעה ווען ער באגליקט; 
קלער נישט אז דיין לעבן איז נישט װערד! און באשולדיג זיך נישט אזוי שארף. 
נישט פאר אומזיסט האט דער אויבערשטער געפירט, מיר זאלן דיין לעבן 
רעטן, אין דער לעצטער מינוט. זעט אויס אז עס שטייט דיר נאך פאר א גוטע 
צוקונפּט. דער אויבערשטער האט דיר ליב, און ער וויל דו זאלסט לעבן!" 
"ווער ביזטו, מיין האר?"--האט מייק געפרעגט איבערראשט. 
"דאס איז א אידישער ראב"--האט גרשון געזאגט -- פּריי זיך בחור, וואס 
דו האסט אים אנגעטראפן. ער וועט דיר ווייזן א וועג אין לעבן, דו װועסט נאך 
פיל חרטה האבן אויף דיין איילוגן שריט, פון זיך וועלן דעם לעבן נעמען." 
"וועסטו קומען מיט אונז?"-- האט דער רב פאטערליך געפרעגט. 
מייק איז זי נאכגעגאנגען מיט א געבויגענעם קאפ. ער האט זיך געפילט 
זייער אפגעשוואכט. די לעצטיגע פאסירונגען האבן אים שטארק בארוישט 
און פארמאטערט. ער האט געפילט א מידקייט אין גאנצן קערפּער. 
אריינקומענדיג צום רב אין הויז, האט מען אים גלייך אנגעוויזן אויף א 
לידיגן צימער, זיך אויסצורוהען. ער האט זיך געלייגט אויף די ריינגעבעטע 
בעט, אין ווארימען צימער און א זיסער שלאף איז איף אים געפאלן. 
ווען ער האט ערוואכט איז נעבן אים געווען געגרייט א מאל צייט. ער האט 
זיך געריבן די אויגן און דער מאנט אין זיינע געשענישן. א מאדנער געפיל 
האט אים באהערשט. דאס איז שוין נישט געווען קיין געפיל פּון שרעק און 
צווייפל. טיף אין הארצן האט ער געפילט א זיכערע רוהיגקייט. 
דערווייל איז דער משמש ארינגעקומען אין צימער. "גוט מארגן 
דירר-- האט ער אים באגריסט פרייליך. דער רב ווארט דיר אין זיין צימער." 
דער רב האט פארמאכט די טיר און מייק איז געבליבן מיט אים אליין אין 
צימער. דער רבי האט אים פריינדליך באטראכט און דאן זיך אנגערופן מיט א 
פאטערליכע שטימע: 
"מיין יונגער מאן! אפשר רעדסטו זיך אראפ פון הארצן, װעסטו פילן 
בעסער. אונזערע חכמים ז"ל האבן אונז געלערנט: "דאגה בלב איש ישיחנה 
לאחרים"--אז א מענטש איז פאר'דאגה'ט וועגן עפעס זאל ער זיך אויסריידן 
פאר א צויטן דאס הארץ. רעד און באהאלט גארנישט; דערצײיל די 
וירקליכקייט, וי ביטער זי זאל נאר נישט זיין, און אונז, מיט די הילף פון 
השי"ת, װועלן זיך באמיהען דיר צו העלפן װי ווייט מיר וועלן נאר קענען!" 

מייק האט ארונטערגעלאזט די אויגן. ער האט נישט געקענט פארטראגן 
דעם רבי'נס לויטערן בליק. 

"און דו וועסט מיר נישט שעלטן;'-האט ער געפרעגט 
שעמעוודיגערהייט. 

"ניין, מיין קינד! ניין!-- האט אים דער רבי בארוהיגט -- און געדריקט זיין 
האנט אים צו שטארקן --דערצייל, און עס וועט דיר לייכט ווערן. . . דערצייל 
שהן": = 

מייק'ס אויגן זענען פול געווארן מיט טרערן. מיט אזא סארט מענטש וו 
דער ראביי, טרעפט ער זיך דאס ערשטע מאל אין זיין לעבן. עס זענען, אויף 
דער גרויזאמער וועלט, נישטא פיל וי ער. און אויב װוי דער ראביי זאגט אז 
דאס האט דער אויבערשטער אזוי געפירט, זיי זאלן זיך טרעפן, דארף ער אים 
אלס דערציילן! און אויך בעטן ביי אים א וועג-ווייזונג. 

און מייק האט דערציילט. אלס דערציילט. די ווערטער זענען געפלאסן פון 
זיין מויל, שטילינקע פארווייטיגטע, װי די שטילע טרערן וועלכע רינען 
טראפנווייז פון די אױיגן. 

ער האט דערציילט אויף זיין יוגנט אין זיין פאטערס הויז, די שלעכטע 
באציהונג פון זיין שטיף מוטער צו אים און שפעטער, די האס מיט וועלכע ער 
האט זיך אנגעשטויסן אין אנשטאלט. זיין דערווייטערטקייט פון אלעמען; און 
צום ענד וועגן זיין הילף פאר די אראבער, צו טעראריזירן אין ישראל. ביז ער 
איז צוגעקומען צו די ענטדעקונג, דאס זיין מוטער איז געווען א אידישע און 
דאן'דער"נעמען זיך דאס-לעבן". : 

די גאנצע צייט איז דער רבי געזעסן שוייגענד. אבער ווען ער האט 
דערהערט זיינע לעצטע רײיד, דאס ער איז א אידיש קינד, האט ער זיך 
אויפגעהויבן צורוישט פון בענקל: 

"געבענטשט זאלסטו זיין מיין קינד!--האט ער אויסגערופן --אויב אזוי 
שטאמסטו דאך פון הייליגן אפשטאם! פון אברהם, יצחק און יעקב. וואויל 
דיר מיין זון! און װוי גרויס איז דער זכות דערפאר וואס מיר האבן דיר בעזרת 
השם געראטעוועט! אונזערע חכמים האבן געזאגט; דאסיעדער וועלכער 
ראטעוועט א אידישן נפש איז אזוי וי ער וואלט אויפגעהאלטן די גאנצע 
וװועלט!" 

ער האט געדריקט מייקן צום הארצן און טרערן האבן זיך אים געקייקלט 
פון די אויגן. מייק איז טיף גערירט געווארן פון די ליבשאפט וועלכע דער רב 

צייגט אים ארויס. ער איז געזעסן איבערראשט און צוטומלט. פיל פון דעם 
רב'ס רייד זענען אים געווען אומפערשטענדליך, אבער אנטקעגן איבער אזא 
ליבשאפּט און געטריישאפט, בריך מען אפילו נישט צו פארשטין די 
װוערטער. . 

ער האט אין רב געטראפן א געטרייעם פאטער. א פאטער וועלכער טאדלט 
אים נישט, אויך ווען ער הערט וועגן זיינע אוממענטשליכע מעשים. 

"צו װועסטו מיר נישט איבערגעבן צו דער פאליציי?"--האט מייק נישט 
ווילנדיג א פרעג געטאן. 

"מיין קינד-- האט דער רב געזאגט מיט א פארשטיקטן קול -- צו על איך 
איבערגעבן א "תינוק שנשבה" (א קינד וועלכער איז קליינערהייט פארכאפט 
געווארן) צו זיינע נאכיאגערס? חלילה מיר צו טאן אזא זאך. גרויסע זכותים 
האסטו, וואס דו ביסט צו מיין שטוב אנגעקומען. דא װעסטו געפינען שוץ און 
דא װועסטו לערנען לעבנס-לערנונג. דו וועסט לערנען די הייליגע תורה און 
װעסט זיך באקענען מיט די געשיכטע פון אונזער פאלק, וועלכע איז 
אנגעזאפט מיט בלוט און טרערן. איך װועל דיר לערנען די וועג פון אונזערע 
עלטערן און רבי'ס. דו װועסט לעבן און איינזען אז דאס גאנצע פלאג און לייד, 
וועלכע האט דיר געטראפן, און דאס גאנצע שלעכטס וואס איז אויף דיר 
אריבער, איז גארנישט, אנטקעגן די גרויסע ליכט און גוטס, וואס וועט דיר 
טרעפן, ווען דו װועסט זיך אומקערן צו דיין הייליגן, אידישן אפשטאם". . . 


פופצנטער קאפיטל/ 


צוריק צום אידישן ועג 


א נייע וועלט האט זיך אנטפלעקט פאר מייק, ביים רבין אין שטוב. נייע 
באגריפן און לעבנס פירונג, וועלכע איז אים ביז א הער, פרעמד געווען. זיינע 
שטענדיגע צווייפלונגען און פראגן, האבן ביים רבי'ן באקומען א לייזונג. דער 
רבי מיט זיין גוטן בליק, ווארעמקייט, פריינדליכקייט און אפענעם ספר, האט 
אים שטענדיג געלערנט, ערקלערט און ליכטיג געמאכט. מייק האט געפילט א 
רוהיגקייט וועלכע ער האט נאך אין זיין לעבן קיינמאל נישט געפילט. 

אין זיין פאנטאזיע פלעגט ער שטענדיג צו שטעלן די "קיבוצניקעס" צו דעם 
רב מיט זיינע הויז מענטשן. די זענען אידן און די זענען אידן. אבער וי גרויס 
איז דער אונטערשייד צווישן זײ. . . װוי קומט דער הפקר'דיגער לעבן אין 
קיבוץ, צו דעם זיסן, הייליגן, אנגענעמעם לעבן, דא, ביי די ערליכע אידן. 

ער האט זיך באקענט מיט דער נייער אומגעגנד, ערליכע, תמימות'דיגע 
אידן וועלכע דערפרייען זיך מיט א מצוה און זענען שטענדיג גרײט 
ארויסצוהעלפן איינער דעם אנדערן. זיײיער לעבן איז פול מיט אינהאלט, 
צוליב די תורה מיט אירע מצוות. 

מיט זיי צוזאמען האט ער געפייערט די אידישע ימים-טובים און באקומען 
ריכטיגע, אויספירליכע ערקלערונגען, וועגן די ימים-טובים און זייערע מצוות. 
יעצט, נישט װוי אין קיבוץ, האט ער געפילט א אנגענעמקייט און זיסקייט אין 
יעדן יום-טוב. דער רבי האט אים צוביסלאכווייז מקרב געווען. מייק איז 
געווען פונקט װוי איינער וואס איז ארויס פון מצרים, פון די מ"ט שערי טומאה, 

און ציילט און לױטערט זיך, כדי צו קענען באקומען די הייליגע תורה. פון טאג 
צו טאג איז ער ריינער און לויטערער געווארן, פון די שמוץ וואס האט זיך צו 
אים צוגעקלעפט. שעות לאנג פלעגט ער זיצן פארשלאסן אין א צימער; 
געבעטן און געװינט פאר הקב"ה--וואס ער האט אים נאר יעצט 
דערקענט--ער זאל אים העלפן אין זיין נייע וועג. נאך יעדן מאל תפילה, 
פלעגט אים פון דאס ני, א שטיין אראפגיין פון הארצן. 

א גאנץ יאר האט זיך מייק אויפגעהאלטן ביים רב. אויב אין אנפאנג האט 
ער נאך געהאט פארשידענע פראגעס, איז ער שוין יעצט געווען גאנץ און 
באפרידיגט. געווארן א פעסטער, ערליכער איד וועלכער רירט זיך נישט פון 
דער תורה; אויך זיין פנים האט זיך שטארק אויסגעאיידלט און באקומען א 
אידישן חן. 

מייק איז אנדערשט געווארן, נישט צום דערקענען. זיין ליבשאפט און 
הערע צום רבין איז וואס אמאל גרעסער געווארן. און די אידן האט ער יעצט 
ליב געהאט, אזוי וי זיי וואלטן זיין, זיינע לייבליכע ברידער. ווען דער יאר 
האט זיך געענדיגט, איז מייק צוגעגאנגען מיט א געבויגענעם קאפ און געבעטן 
א תיקון און דרך פון תשובה, פאר זיינע אלע חטאים. דער רב האט אים 
פריינדליך געזאגט: 

"עס איז גלייך דו זאלסט פארן קיין ארץ-יישראל, וועלכע איז בכח צו מכפר 
זיין אױף די זינד. דארט וועסטו אריינגיין לערנען אין איינע פון די הייליגע 
ישיבות און איך האף אז דו װעסט געהיילט װוערן. פאר ארויס מיין קינד, 
שטארק זיך און שטייג וואס העכער און העכער. דאן וועסטו גערעכנט װוערן 
פאר א אמת'ן בעל-תשובה אין וועמענס ארט קענען אויך צדיקים גמורים 
נישט שטין . . ." 

דער געדאנק פון ארויפגיין קיין ארץ ישראל איז געפעלן מייק'ן. 

דער רב האט אים מיטגעגעבן א עמפפעלונג בריוו, מיט א ווענדונג צו 
איינע פון די ירושלים'ער ישיבות. צו דעם ראש ישיבה א גוט בעקאנטער מיטן 
רב, וועלכער װעט אויך זארגן פאר א פאסיגן לערער און חברותא פאר אים. 

מייק האט זיך געזעגנט פון רב מיט פאר טרערטע אויגן. ער האט גאר קיין 
ווערטער אין מױיל נישט געהאט, אים אפצודאנקען פאר דאס גאנצע גוטס 
וועלכע ער האט מיט אים געטאן. 

דער רבי האט ארויפגעלייגט זיינע ציטערדיגע הענט אויף מייק'ס קאפ און 
אים געוואונטשן מיט פארמאכטע אױגן: 

"פאר לשלום מיין זון, און דער אלמעכטיגער באשעפער זאל זיין צו דיין 
הילף. זאל דיר טרעפן דאס אמת'ע גליק, און די רוהיגקייט זאל זיך צוריקקערן 
צו דיין הארץ". 

מייק איז געפלויגן אין לופט באלאן. אויך מיט צויי יאר צוריק איז ער 
געפּלױגן אין דער ריכטונג, אבער וי גרויס איז דער אונטערשייד, צווישן 
יענעם פלוג און דעם היינטיגן. . . ער האט זיך מיט שוידער דערמאנט, וי אזוי 
ער איז פארזונקען געווען אין מ"ט שערי טומאה. און ב"ה יעצט פארט ער אין 
גלייכן וועג, זיך צו לויטערן פון זיין שמוציגער פארגאנגענהייט. 

דער ראש ישיבה האט אים פאטערליך אויפגענומען. דער רבי האט אים 
אנגעזאגט צו היטן זיין לעבנס געשיכטע אין געהיים, ביז צו די פאסיגע מינוט. 
ווען וװועט קומען די פּאסיגע מינוט? דאס האט מייק נישט געוואוסט און נישט 
פארשטאַנען. אבער געגלויבט אז מיט דער צייט וועט ער עס זיכער פארשטיין. 

דערווייל איז באקאנט געווארן אין ישיבה, דאס א נײער בחור, איז 
אריינגעקומען, דאס איז אן אמעריקאנער בחור, פון די געראטעוועטע פון די 
לאגערן מיטן נאמען מיכאל שטיין, וועלכער איז געבליבן עלנט. מער װוי דאס, 
האט קיינער, אויסער דעם ראש ישיבה, נישט געוואוסט. 

א פיינער, איידעלער בחור איז צוגעשטעלט געווארן צו לערנען בחברותא 
מיט מייקץ. און צװוישן זיי האט געהערשט גרויס פריינדשאפט. 

אינגיכן איז מייק באליבט געווארן אויף זיינע חברים. מיט זיינע גלענצענדע 
כשרונות, האט ער שנעל געכאפט דעם לערנען; עס איז נישט אריבער קיין 
סאך צייט און ער האט זיך שוין גערעכנט צווישן די גוטע בחורים פון ישיבה. 
װער זאל עס קענען פארדעכטיגן דאס ער איז אויפגעהאדעוועט געווארן 
צווישן גוים, געװוען א געשטערטער גייסטיגער, צולאזענער יונג אין א 
קריסטליכן אנשטאלט און נאכער א אראבישער. שפיאן?. . 

יעדן טאג און אויך בי נאכט פלעגט מייק לערנען אין ספרי מוסר; ער 
פלעגט גיסן דאן טרערן וי וואסער, וועלכע האבן געלויטערט זיין זעלע. 

פון צייט צו צייט פלעגט ער אויך פארן אויף קברי צדיקים, און בעטן אויף 
זיך רחמים. 


זעכצנטער קאפּיטל/ 

טויזנטער פארן קיין מירון. מאסן מענטשן שפאנען אויף דעם בארג, ארויף 
צום ציון פון הייליגן תנא רבי שמעון בר יוחאי. די ענגשאפט איז גרויס. אבער 
װער קוקט דערױף? אידן זיצן און שטײיען ארום דעם ציון איינגעביגן, 
איינגעדריקט און זענען מתפלל. די הארץ איז איבערפולט און די טרערן 
קוועלן. מען בעט דער צדיק זאל זיך מיהען עס זאל גוט ווערן אין זיין זכות. 

אין דרויסן טאנצט מען, די פנים'ער שטראלן די אויגן ריינגעוואשענע, 
פינקלען די מוזיק טרייסלט אויף די הארץ, ברענגט אויף טרערן און לויטערט 


די זעלע: 
אמר רבי עקיבא. . . אשריכם ישראל.. . .לפני מי אתם מטהרים. . . מי 
מטהר אתכם.. . אביכם שבשמים. . 


(האט געזאגט רבי עקיבא: וואויל אייך אידן פאר וועמען רייניגט איר זיך, 
ווער רייניגט אייך איער פאטער אין הימל.) 

צווישן די טענצער זענען אויך מוטי מיט שמחה'ן. זײ טאנצן מיט גרויס 
התלהבות, אזש טראפנס שווייס קייקלען זיך פון זײיערע פנים'ער. 

די גליקליכע פאטערס טראגן אויף די אקסלען די "חאלאקע" אינגלאך. 
זייער שיינע צוקעמטע לאקן וױיגן זיך אין וינט און זײער בא'חנ'ט אידיש 
פנים'ל שטראלט. "אשריכם אשריכם, אשריכם ישראל". . . די עלטערן טיילן 
געבעקס מיט בראנפן, אזוי וי ביי יעדער אידישער שמחה. צו איז דען דא א 

גרעסערע שמחה וי די פרייד פון די עלטערן וועלכע זענען זוכה צו זען זײערע 
קינדער װוערן איינגעשלאסן אין אידישן פאלקל. . 

"קום זיך אביסל אפרוהען"--נעמט מוטי אן שמחה'ס ארעם. ביידע שטופן 
זיך אדורך צווישן "עולם". זי קומען אריין אינעווייניג, צום ציון, עפענען 
תהילים'ס און זאגן מיט גרויס כוונה. 

עס ווערט וואס אמאל ענגער. נייע מענטשן קומען יעדן רגע אן. יעדער וויל 
זיך וואס נענטער צו שטופן צום ציון. מוטי הױבט זיך אויף פון זיין פלאץ. ער 
וויל צו גיין צו שמחה'ן און בעטן ארויסצוגיין אויפן חצר, גיין עפעס עסן. 

אבער וואו איז ער שמחה? װי קען מען אים טרעפן צווישן אזא "עולם"? 

ער שטרענגט אן די אויגן, קוקט ארום און ארום און באמערקט אים. וי 
אזוי האט ער זיך צוגעשטופט ביז א הין? ער איז דאך פריערט געווען אויף אן 
אנדער ארט. . 

ער שטופּט זיך דורך פארזיכטיג און קומט אן צו שמחהיץ. דער לעצטער איז 
פארזונקען מיט גרויס כוונה אין דעם תהילים וואס אין זיינע הענט, פון זיינע 
אויגן רינען טרערן. 

"שמחה!"--טוט מוטי א קלאפ זיין חבר אין פלייצע. אבער ער רעאגירט 
נישט. 

"שמחה!"--רופט מוטי נאך אמאל --קום שוין ארויס גיין!" 

"שמחה" דרייט אום זיין פנים און קוקט פאר'חידוש'ט אויף מוטין: 

"וואס ווילסטו פון מירל" 

מוטי קוקט זיך איין אין "שמחה'ס" פנים און צוטומלט זיך. דער פנים איז 
טאקע פונקט וי שמחה'ס, אבער עטוואס עלטער. . 

"אנטשולדיגט מיר-- שטאמלט ער ---איר זענט אזוי עהנליך צו מיין חבר. . . 
איך האב א טעות געהאט און געמײינט דאס איר זענט דאס". . 

"ווער איז עס דיין חבר, וועלכער איז אזוי עהנליך אין מיר?" פרעגט דער 
בחור איבערראשט. 

מוטי פרואווט אויפזוכן שמחה'ן און פּלוצים דערזעט ער אים. 

שמחה קומט צו, טוט א בליק אויפן בחור און װערט בלײיך. ‏ . 

"א וואונדער -- זאגט מוטי -- איך האב נאך קיינמאל נישט געזען דאס צוויי 
פרעמדע זאלן זיין אזוי עהנליך . . . און אפשר זענט איר גאר קרובים?" 

"פון וואו זענט איר?"--פרעגט שמחה דעם בחור. 

מיכאל -- מייק ענטפערט: "איך בין א אמעריקאנער. דאס הייסט איך בין א 

געראטעוועטער פון די מלחמה. פון אמעריקע בין ארויף אין ארץ-ישראל, 
וואו איך לערן אין א ישיבה, אין ירושלים." 

"ווי איז אייער נאמעןל" 

"וואס װעט אייך מיין נאמען זאגןל" 

"אפשר יא. אפשר זענען מיר טאקע קרובים. . .--האט זיך שמחה 
אנגערופן. מיינע עלטערן האבן קיינמאל נישט דערצײילט וועגן זײערע 
אויסלענדישע קרובים, אבער עס קען גאנץ מעגליך זיין, דאס דו ביסט א קרוב 
פון אונזער משפחה. עס וואלט גוט געווען דו זאלסט ביי אונז באזוכן. מיינע 
עלטערן װעלן זיך זייער פרייען." 

מיכאל האט זיך פארטראכט. עפעס איז אים דורך געלאפן א פונק פון 
האפענונג. אפשר איז עס א אנהויב פון א ישועה? אפשר אין זכות פון הייליגן 
צדיק, וואס ער איז געקומען צו זיין יארצייט, וועט ער יעצט געהאלפן ווערןל. 

פון צווייטן זייט, ווייסט ער אז מען דארף האנדלען זײער פארזיכטיג. 
פונדעסט וועגן האט ער די אדרעס פון שמחהץ גענומען און געזאגט אז ער 
װועט אינגיכן קומען אויף א באזוך. 

מיכאל האט געוואלט פארדינען צייט. ער האט זיך גלייך פארבונדן מיט זיין 
רבי'ן אין אמעריקע און אים דערציילט די פאסירונג. ער האט אים געפרעגט 
צו זאל ער אויסזאגן פאר די עלטערן פון בחור, ווער ער איז אין דער אמתץן; 
אדער ער זאל בעסער שווייגן. װוער קען וויסן דעם אויבערשטנס דרכים. . 
-- האט מייק פארענדיגט זיין בריוו. 

אין עטליכע טעג ארום איז אנגעקומען די תשובה פון רבי'ן. ער האט 
געראטן מייקן ער זאל דערציילן ווער ער איז, אבער וועגן די שפּיאנאזש זאל 
ער גאר נישט רעדן. און ווירקליך איז מיכאל געקומען באזוכן ביי די ווייס 
פאמיליע. מוטי און שמחה זענען געווען אין שטוב אויפצונעמען דעם גאסט. 
ער איז אריינגעקומען עטוואס בלייך און צוטומלט. 

"ברוכים הבאים-האבן אים שמחה מיט מוטין פריינדליך 
אויפגענומען -- מיר האבן שוין געציטערט דאס דו װועסט נישט קומען". . . 

אינצווישן איז די מוטער אריינגעקומען אין צימער. זי האט א בליק געטאן 
אויפן בחור, און עס האט איר א נאג געטאן אין הארצן. עס האט איר 
ארומגענומען א מאדנע איבערראשונג, נישט וויסנדיג פארוואס. 

"ווי שטארק עהנליך ביזטו צו מיין זון"--האט זי עטוואס געשטאמלט. 

מיכאל איז געווארן וואס אמאל מער צוטומלט. וי שטארק עהנליך איז 

שמחה צו זיין מוטער. . . זיין הארץ האט אים גענומען שטארקער קלאפן, ער 
האט זיך געפילט אום אנגענעם. 

"קומט זעצט זיך-- האט פרוי ווייס אים פארבעטן -- דערצייל אונז עפעס 
וועגן דיין אפשטאם, אפשר זענען מיר טאקע קרובים. . . מיין מוטער האט 
געהאט א ברודער אין פולין. מעגליך אז דו ביזט זיין זון" . . . 

מייק האט שווער אפגעאטעמט. "הערט זיך צו צו מיין לעבנס געשיכטע. . . 
און דאן װועסטו זען צו איז עס טאקע אזוי". . 

אלע האבן זיך צוגעזעצט צום טיש און מיכאל האט אנגעפאנגען: זיינע 
יונגע יארן געדענקט ער נישט קלאר. ווען ער איז אביסל עלטער געווארן, 
געדענקט ער דאס ער האט זיך געהאדעוועט ביי זיין פאטער און שטיף-מוטער, 
וועלכע זענען געווען קריסטן". 

"קריסטן?!- האט שמחה א זאג געטאן--ביסטו דאך א גר צדק!" 

"הערט ווייטער-- האט מיכאל פארגעזעצט -- ווינד און שלעכט איז געווען 
מיין לעבן ביי מיינע עלטערן. די ארעמקייט האט צוגעגעבן צום פלאג. איך בין 
גערעכנט געווארן אין שטוב פונקט וי א הונט. שפעטער האט מען מיר 
אריינגעגבן אין א אנשטאלט. דארט איז מיר נישט בעסער געווען. איך האב 
נישט געפאלגט מיינע לערערס, האב נישט געלערנט און געמוטשעט מיינע 
חברים. איך האב פיינט געהאט די מענטשהייט און בעזונדערס, נישט וויסנדיג 
פארוואס, די אידן. געזאגט האט מען מיר דאס זיי זענען די ערגסטע מענטשן 
אויף דער וועלט און פארשאלטן פון גאט און מענטשן. איך בין געווען א 
געשלאגענער און געשטערטער און דעריבער שטענדיג געזוכט שלעכטס צו 
טאן; איך דערמאן זיך, דאס צוליב מיר, איז אמאל א אידיש קינד אנטלאפן 
פון אנשטאלט און װוער וייסט צו ער איז בכלל לעבן געבליבן". . . 

מוטי'ס פנים האט געביטן די קאלירן. "אנטשולדיג מיר!--האט ער 
אנגעשטרענגט געפרעגט צוּ געדענקסטו נאך דעם נאמען פון יענעם אידיש- 
קינדל" 

"איין רגע. . .אין רגע, פארוואס אייגנטליך איז דיר וויכטיג זיין נאמען? יא 
איך דערמאן זיך שוין טאד. . טאדייאוס". . 

"רבונו של עולם!-- האט מוטי א קוויטש געטאן נישט מיט זיין קול-- עס 
קען דאך גארנישט זיין! ניין! און ניין! זאג מיר! דו ביסט נישט אמאל 
מייק?!-- - - 


מייק-- מיכאל האט זיך געטאן האסטיג, א שטעל אויף. 

"יא! מיין נאמען איז מייק! מייק האט מען מיר גערופן, פון וואו ווייסטו 
עס ! 

וייל איך בין עס דער געװעזענער טאדיאוס. ואס אי צליר זיר 
אנטלאפן! דיר דארף איך עס דאנקען אויף דעם געפינען זיך יעצט צווישן 
מיינע ברידער די אידן" . 

די לופט איז געווען א אנגעצויגענע. אלע האבן געשויגן. פשוט נישט 
געקענט רעדן פון גרויס התפעלות. . . 

פרוי ווייס איז געזעצן מיט א געבויגענעם קאפ. אירע אויגן האבן געקוקט 
ווייט אריבער פון דעם פלאץ און די צייט-- -- -- 

מוטי איז געווען דער ערשטער וועלכער איז צו זיך געקומען. 

"נו מייק, ציה אונז נישט אן, דערצײיל וייטער וי אזי פון אזא 
אנטיסעמיטישן מייק, ווערט אזא איידאלער ישיבה-בחור. . . דערצייל שוין, 
ווייל אנישט קען מיין הארץ פלאצן אויס נייגער". . 

מיכאל האט א זופ געטאן פון די גלאז טי און פארגעזעצט מיט 
איבערראשונג: 

פון אנשטאלט איז ער אריבער אין גימנאזיע. דער טױט פון זיין פאטער 
האט אים שטארק געטראפן. נאך דעם וואס ער איז איינער אליין אױף דער 
וועלט געבליבן, האט ער באשלאסן צו לערנען, גרויס ווערן און זיך נוקם זיין 
אין די מענטשהייט. פון דארט איז ער געגאנגען לערנען אין אוניבערזיטעט, 
און דא האט זיך אויפגעעפנט זיין וועג צו זינד און פאברעכן. איך וויל אייך 
בכלל נישט דערציילן וואספארא גרויזאמע זינד, איך בין באגאנגען, ווייל עס 
איז בעסער צו שווייגן. דערווייל איז מען ארויף אויף מיינע טריט און עס האט 
מיר געדראט א שווערע שטראף. יעצט האב איך גענומען שטארק מורא האבן 
און זיך זארגן. קיין קרובים אדער פריינד האב איך נישט געהאט . איך האב 
שרעקליך מורא געהאט פון דער פאליציי און נישט געוואוסט א וואו זיך א הין 
צו טאן. 

זייענדיג אין דער שווערער לאגע. דערהאלט איך א איינלאדונג פון מייז 
שטיף-מוטער. זי שרייבט מיר, דאס פאר א גרויסע סומע געלד איז זי גרייט מיר 
אויסצוזאגן א שווערע געהיימעניש וועלכע איז פארבונדן מיט מיין אפּשטאם. 
איך האב זיך געאיילט איר צו טרעפן און צו מיין גרויס פארבליפונג האט זי 
מיר ענטדעקט דאס מיין מוטער איז געווען א אידישע און מיין פאטער האט 
מיר פון איר צוגערויבט. . 

די ידיעה האט מיר שאקירט. איך האב געפילט דאס איך בין א 
פארלוירענער. איך בין געלאפן צום נאנטסטן טײך און זיך געוואלט 
דערטרונקען. אבער דא איז געקומען די ענדערונג אין מיין לעבן. 

פון די טיפענישן פון די וואסערן האט מען מיר ארויסגעראטעוועט. א 
הייליגער רבי א גרויסער צדיק, האט מיר גערעטעט. ער האט מיר געלערנט 
דעם אידישן וועג און ער האט מיר געראטן צו פארן קיין ארץ-ישראל. ער 
האט מיר אויך געראטן אייך צו דערציילן מיין לעבנס-געשיכטע, וועלכע איך 
דערצייל קיינעם נישט, לױט דעם רביינס אנזאג". . . 

די צוהערער האבן זיך אזוי װוי אויפגעוועקט פון א פאנטאסטישן חלום. זי 
האבן גארנישט געמערקט וי די פרוי ווייס ויעלכע איז ביז א הער געזעצן 
איינגעבויגן, האט פלוצלונג גע'חלש'ט. . 

"וואס איז געשען די מאמען?!-האט שמחה דערשראקן 
געשריגן -- ברענגט שנעל וואסער!" 

וויפל זיי האבן זיך געמוטשעט איר אויפ צו מונטערן איז זי עס נישט 
געלונגען. אין דער רגע איז דער פאטער אריינגעקומען. זעהענדיג איר שווערע 
לאגע האט ער גלייך אלארמירט א דאקטער. 

מיכאל האט זיך געפילט זייער נישט גוט. ער האט געהאלטן דאס ער איז 
שולדיג. זיין ערציילונג האט איר ערשיטערט. . . 

דער דאקטער האט איר געגעבן א שטארקונגס איינשפריץ, איר 
אריינגעטראפעט עפעס אין מױל און דאן האט זי די אױגן געעפנט. 

זי האט א ואונק געטאן מיט דער האנט צו מיכאל, וועלכער איז 
געשטאנען פארשעמט און צוטומלט אין זייט, דאס ער זאל זיך דערנענטערן. 

"פארקאטשע דיין רעכטן ארבל."-- האט פרוי ווייס אים געבעטן, מיט א 
שוואכע שטימע. 

דער הער ווייס האט זיך דערשראקן. עס האט זיך אין אים דערוועקט א 
פארדאכט, דאס צוליב וועלכער עס איז גרויס איבערראשונג, רעדט זיין פרוי 
עפעס נישט וי פון גלײכן זינען. . . 

אויך מיכאל האט נישט פארשטאנען וואס זי מיינט דער מיט, אבער דעם 
ארבל פארקאטשעט. 

"מיין קינד"!!!--האט פרוי ווייס א קוויטש געטאן און אים געפרואווט 
האלזן, אבער זי איז אן מאכט צוריקגעפאלן אין בעט. . 


* 

װי קען עס די פען שילדערן די גליק און פרײיד וועלכע האט 
ארומגענומען די מוטער רחל וייס (רחל'ע גרינהויז--פילד) און איר זון 
ג'עקי-- מייק, וועלכע האבן זיך געטראפן נאך אזוי פיל יארן פון גרויזאמע 
צושיידונג. . 

יעצט האט זיך רחל דערמאנט די רייד פון רב וועלכער האט איר געהייסן 
פארן קיין ארץ ישראל און איר געזאגט: 

"ווירקליך, איז דיין אנהייב זײיער א שװוערער און בעדריקטער אבער 
שפעטער װעט דיר שטארק גוט װערן" - -- -- 


